

## Werrej

1. Ghajnuna għal kors t'eżercizzi bit-tema: "Il-fejqan ta' Kristu f'Luqa"	
a. Iben l-armla ta' Najm (7, 11-17)	3
b. Il-mara midinba (7, 36-50)	5
c. Il-mara mifluġa (13, 10-17)	7
d. Żakkew (19, 1-10)	10
e. Ir-raġel aghma (18, 35-43)	12
2. Ghajnuna għal kors t'eżercizzi bit-tema: "Il-ħniena fil-parabboli ta' Luqa"	
a. Is-samaritan it-tajjeb (10, 25-37)	15
b. L-iben il-ħali (15, 11-32)	17
c. In-nagħaġa u d-drachma mitlufa (15, 1-10)	19
d. L-għani u Lazzru (16, 10-31)	22
e. L-imħallef u l-armla (18, 1-8)	24
3. Ghajnuna għal eżercizzi mat-tfal	28
4. Riflessjoni fuq l-opri tal-ħniena korporali	36
5. Riflessjonijiet fuq l-opri tal-ħniena spiritwali	42
6. Ċelebrazzjoni penitenzjali komunitarja	46
7. Ċelebrazzjoni penitenzjali għaż-żgħażaġh	53
8. <i>Via Sagra</i> għall-adolexxenti	58
9. Eżercizzi għaż-żgħażaġh	72
10. <i>Via Matris</i>	112
11. Litanija tal-Addolorata	123

**Grazzi kbira lill-kontributori:**

Mons. Carmelo Mercieca

Mons. Anton Mizzi

Mons. Lawrenz Sciberras

Kan. Michael Galea

Patri Marcello Ghirlando OFM

Rev. Mark Bonello

Rev. Charles Buttigieg

Rev. Simon Mario Cachia

Sem. Gabriel Vella u l-komunità parrokkjali tal-Katidral

Mr. Francesco Pio Attard

Mr. Carmel Cachia

## 1.

**Ghajnuna ghal kors t'eżerċizzi bit-tema: "Il-fejqa ta' Kristu f'Luqa"****ĠESÙ JQAJJEM LIL BIN L-ARMLA TA' NAJM MILL-MEWT (LQ 7,11-17)***Mons. Lawrenz Sciberras*

Papa Franġisku, fil-Bolla tal-Indizzjoni tal-Ġublew straordinarju tal-Ħniena li hareġ nhar il-11 ta' April 2015 fin-numru 17, jikteb hekk: "Ir-Randan ta' din is-sena Ġubilarji ħa ngħixuh b'mod iżjed intens bhala mument qawwi biex niċċelebraw u nduqu l-ħniena ta' Alla". Issa l-akbar ghajnuna biex naslu b'mod ġenwin għal din il-ħniena hija li nirriflettu dwar dawk is-siltiet mill-Bibbja li jkellmuna direttament u indirettament dwar il-ħniena. Dawn l-eżempji ta' ħnina jinsabu kemm fit-Testment il-Qadim kif ukoll fil-Ġdid.

Hekk, il-Ktieb tas-Salmi li ħafna "persuni jirreċitaw numru minnhom ta' kuljum" huwa miżgħud b'dan it-tkegġig lejn il-ħniena ta' Alla; dan għaliex "inti ta' ħniena kbira lejn dawk li jsejhulek bil-verità"; "bil-ħniena tiegħek hija mimlija l-art", u "li bil-ħniena tiegħek tħassar id-dnubiet tagħna kbar kemm huma kbar u anki mingħajr numru". X'kuragg jinsab fil-kliem tal-ktieb tas-Salmi!!

**Ġesù għallem u pprattika l-ħniena**

Matul ħajtu, Ġesù għallem u saħaq dwar il-ħtieġa tal-ħniena. Huwa jikkwota l-Profeta Hosegħa 6,6 u jgħid ċar: "Ħniena rrid u mhux saġrificċju; għax mhux lill-ġusti ġejt innejjaħ iżda lill-midinbin" (Mt 9,13). Il-kuntest li fih Ġesù qal dan il-kliem tal-profeta kien waqt ikla f'dar Mattew il-pubblikan wara li Ġesù kien sejjaħlu u dak telaq kollox u mar warajh. Kliem Ġesù jagħmel kuragg lil kull min jersaq lejħ bis-sinċerità.

Imma din il-virtù hekk meħtieġa Ġesù pprattikaha ma' kulhadd. L-evanġelju tal-ħniena, dak ta' Luqa, huwa mimli b'taġħlim u għemejjel li kollha jduru mal-ħniena u l-mizerikordja. Wieħed mill-mirakli fejn Ġesù wera tassew is-sbuhija u l-qligħ tal-ħniena huwa meta qajjem lil bin l-armla ta' Najm mill-mewt (Lq 7,11-17).

Ibda biex, dan il-miraklu fejn il-ħniena dehret fil-beraħ u quddiem dawk in-nies kollha li kienu jakkumpanjaw il-funeral, jagħtih Luqa waħdu. Żewġ fatturi konkreti joħorġu għad-dawl il-ħniena bla qisien ta' Ġesù. L-ewwel fattur hu li l-mejjet kien l-uniku tifel ta' dik l-omm qalbha maqsuma fi tnejn. Mela din il-mara ma kien fadlilha lil ħadd min ifarraġha u jsabbarha. Issa kienet se tiritorna d-dar weħidha mad-destin kiefer tagħha! It-tieni fattur hu li dik l-omm kienet armla, mela persuna fi stat ta' mizerja kbira u dan kemm finanzjarjament kif ukoll soċjalment. Ma ninsewx li waħda mill-kundanni li Ġesù għamel lill-kittieba Lhud kienet din: "Iberbqu ġid ir-romol" (Lq 20,47). Jekk din l-omm kellha xi raġġ żgħir ta' dawl bis-saħħa ta' binha, issa dan għeb ukoll għaliex binha kien mejjet. Kien verament stat ta' hasra u ħniena.

### Hniena fl-oghla grad

L-Evangelista Luqa juri għibda u interess partikulari lejn in-nisa romol. Huwa jsemmi erba' għajiet fejn jidhlu r-romol. (a) Waqt il-prezentazzjoni ta' Ġesù fit-tempju kien hemm Anna, bint Fanwel, li għamlet seba' snin mizzewwġa u mbaġhad romlot (Lq 2,37); (b) tissemma l-armla li b'insistenza l-aktar qawwija kienet tmur għand l-imħallef titolbu jagħmlilha haqq (Lq 18,3); (ċ) hemm l-armla fqira li b'imħabba kbira lejn it-tempju xeħtet il-ftit flus li kien fadlilha (Lq 21,2); u (d) l-armla ta' Najm li dwarha qieghdin niktbu (Lq 7,11-17).

F'dan il-miraklu l-HNIENA ta' Ġesù toħroġ fil-beraħ u bil-qawwa kollha. Meta ra dik ix-xena, imqanqal mill-hniena Ġesù għamel erba' movimenti, kollha indirizzati lejn għan wieħed: il-HNIENA. **L-ewwel**, Ġesù "tħassarha" (Lq 7,13). Issa fil-Grieg hemm il-verb *esplanchnisthe*, li jfisser hniena li ħarġet u originat mill-vixxri, mill-ġuf tal-mara. Hniena fi grad oghla minn dan ma jistax ikun hemm! Din il-kwalità ta' hniena u ħasra wera Ġesù mal-armla. **It-tieni**, Ġesù wera kompassjoni tant li sabbarha lil din l-armla. Huwa qalilha "tibkix"- kelma ta' konfort u kuragg, kelma li tnissel id-dawl. Imbaġhad Ġesù għamel **it-tielet** azzjoni indirizzata lejn l-armla: huwa "resaq" (Lq 7,14). Nistħajjel li feraq il-folla tan-nies li kien hemm jakkumpanjaw u wasal sa hdejn il-katavru. Ġesù ma baqax 'il bogħod, indifferenti. **Ir-raba'** azzjoni: Ġesù "mess it-tebut" (Lq 7,14). Issa sewwa li nkunu nafu li imqar jekk kont tieħu sehem f'funeral, inti kont titniġġes. Dan ir-raġunament għadu sal-ġurnata tal-lum fost il-Lhud ortodossi!! Aħseb u ara li tmiss it-tebut, mela li tiġi f'kuntatt dirett mal-katavru. Imma dawn għal Ġesù ma kienu jfissru assolutament xejn. L-importanti kien li Ġesù juri u jagħmel HNIENA ma' din l-armla miskina, kif fil-fatt għamel.

### Xebh mal-Profeta Elija

Mingħajr ma jgħidilna b'mod dirett, meta Luqa ddeskriva dan il-miraklu ta' Najm, hu kellu f'moħħu miraklu ieħor li jixbhu ħafna. Dan huwa l-miraklu tal-Profeta Elija meta dan ukoll wera hniena mal-armla minn Sarefta ta' Sidon (1 Slat 17,7-24). Luqa jagħmel hekk għaliex huwa mhux biss ried ixebbah lil Ġesù ma' Elija, il-Profeta tan-Nar, imma ried juri li Ġesù hu aqwa minnu.

Fiz-żewġ ċirkustanzi (1) hemm tifel wieħed biss (Lq 7,12; 1 Slat 17,12.13.15). Omm dan it-tifel (2) kienet "armla" (Lq 7,12; 1 Slat 17,9.10), ukoll (3) il-post fejn sar il-miraklu huwa l-istess "hdejn bieb il-belt" (Lq 7,12; 1 Slat 17,10), meta l-mejjet qam, (4) ġie mogħti lill-ommu (Lq 7,15; 1 Slat 17,23). Fl-aħħar ħareġ fid-dieher li (5) dak li għamel il-miraklu huwa "profeta" (Lq 7,16; 1 Slat 17,24). Fil-fatt, kemm Elija kif ukoll Ġesù għamlu x-xogħol tagħhom ta' profeta mibgħut minn Alla, Missier il-hniena. Din il-missjoni kienet dik li jgħallem lill kulhadd u juri HNIENA ma' kulhadd.

Imma Ġesù mhux biss qajjem lil iben l-armla ta' Najm mill-mewt; hu għamel ukoll gest sinifikattiv ieħor ta' importanza kbira. "U Ġesù tah lil ommu" (Lq 7,15).

Hekk omm dan it-tifel setgħet thoss mill-ġdid it-tifsira sħiħa tal-ħajja flimkien mal-ferħ li ġġib l-għaqda ta' bejn omm u binha! L-armla rasset u għannqet ma' sidirha lil binha mqajjem mill-ġdid għall-ħajja! Dan kien tassew sinjal għoli ħafna fejn dehret il-ĦNIENA divina ta' Ġesù, l-aktar ma' dawk li kienu mwarrbin mis-soċjetà.

### **Profeta tal-ħniena**

In-nies tar-raħal żgħir ta' Najm, meta raw b'għajnejhom u messew b'idejhom dan is-sinjal tal-ĦNIENA ta' Ġesù, waslu għal konklużjoni preċiża u profonda. "Profeta kbir qam fostna" u "Alla żar il-poplu tiegħu" (Lq 7,16). Fl-imġhoddi Alla baġhat ħafna profeti u, minkejja t-tbatijiet li ġarrbu, huma komplew il-missjoni tagħhom ta' għalliema. Imma din id-darba n-nies ta' Najm f'Ġesù ta' Nazaret raw xi ħaġa li ma kenux rawha f'dawk ta' qablu, tant li stagħġbu ħafna: "Profeta KBIR". Dan ifisser li l-preżenza ta' Ġesù fost il-poplu huwa sinjal tal-ĦNIENA t'Alla.

### **IL-MARA MIDINBA (Lq 7,36-50)**

*Mons. Lawrenz Sciberras*

F'din il-ġrajja tal-mara midinba li bi dmughha xarrbet riglejn Ġesù u li jsemmi l-Evangelista Luqa waħdu, turi l-ħniena bla tarf ta' Ġesù lejn kulhadd. Għal Ġesù la hemm irġiel u lanqas nisa, la Lhud u anqas Pagani, la nies ġusti u lanqas oħrajn anqas ġusti. Ġesù huwa tassew għani fil-ħniena ma kulhadd u din il-ħniena ġie biex jgħaddiha u jaqsamha ma' kulhadd. Din hija t-tagħlima li jrid jagħti Luqa minn din il-ġrajja.

N.B. Hawn sewwa li niġbed l-attenzjoni li wieħed ma għandu QATT iħawwad jew jibdel lil din il-mara midinba (Lq 7,36-50) ma' Marija ta' Magdala (Lq 8,2), mal-aħwa Marta u Marija, mad-dilka f'Betanja, (Ġw 12, 1-8) jew mal-mara adultera (Ġw 8,1-1).

### **Il-kuntest tal-ġrajja**

Mill-ġdid ninsabu ġo dar, anzi ġo dar ta' wieħed Farizew jismu Xmun. Ġesù aċċetta l-istedina u dritt resaq madwar il-mejda, mimdud fuq idu x-xellugija. Magħhom kien hemm ukoll xi ħbieb. Kollox jidher li kien miexi skont in-normal.

Izda le; dan għaliex ħabta u sabta tidhol waħda midinba li din kienet magħrufa *gúnè hamartolòs*. Dan l-aġġettiv qanqal waħda sew ix-xena tal-ikla! Bi probabbiltà kbira fost dawk preżenti għall-ikla kien hemm min kien jafha lil dik il-mara! Ma nafux kif din il-mara waslet biex tgħix din il-kwalità ta' ħajja midinba, probabbli bħala prostituta, imma anqas nafu x'wassal lil din il-mara biex issa tagħmel dak il-ġest fil-pubbliku, ġest kuraġġjuż ta' indiema vera.

Dan il-ġest ta' konverżjoni tal-mara kien imsieheb ma' atti u azzjonijiet konkreti u qalbiena. Ibda biex, il-mara tidhol ġo dar qalb numru ta' rġiel. Il-mara gabet

magħha “vażett tal-alabastru biż-żejt ifuħ”. Diġà l-kontenitur tal- “alabastru” juri li dak li kien hemm fih kien jiswa kemxa flus sew. Għall-kelma “żejt ifuħ”, fit-test Grieg insibu l-kelma *múrou*, mirra. Ftakar f’wieħed mir-rigali tal-Maġi (Mt 2,11) u fiż-żejt ifuħ li xtara Nikodemu, “taħlita ta’ morr”(mirra)biex biha jidlek lil Ġesù issa mejjet (Ġw 19,39). Mela hawn kollox juri li dik il-mara għamlet bidla sew f’ħajjitha.

Luqa jkompli juri s-sitwazzjoni, imsieħba mill-movimenti li għamlet dik il-mara. Dan, l-Evangelista jurih billi jqięghed seba’ verbi wara xulxin u li jwasslu għal klajmaks qawwi ħafna. Halli naraw liema huma dawn il-movimenti fil-verbi. Is-sugġett, il-mara, (1) marret, (2) qagħdet, (3) tibki, (4) ixxarrablu, (5) tixxuttahomlu, (6) bisitlu (7) dilkithomlu. Dawn is-seba’ verbi, bil-moviment li jorbtu magħhom, qeğhdin f’vers wieħed. Juru azzjoni mgħağġla ħafna u mqanqla!

Dan huwa vers li juri tassew il-vera ndiema ta’ din il-mara u li aktar ’il fuq minn daqshekk ma setgħetx toğhla. Ma qagħditx semplicement tibki, imma xerrdet ħafna dmugh; u saqajh tixxuttahomlu b’xuxitha, dak l-oğġett li min jaf kemm kienet imkabbra bih dik il-mara. Ir-rispett ikompli joghla fil-bews tar-riglejn u xejn anqas fid-dilka bil-mirra li l-midinba kienet ġabet magħha proprju għal dak il-għan qaddis!

### **Ir-reazzjoni ta’ dawk prezenti**

Ix-xena issa nqalbet totalment; beda ħiereğ il-ğudizzju battal, zbaljat, anzi ħazin ta’ Xmun! Il-Fariżew qatt ma basar x’se jįri f’daru, hu li mingħalih li kien għamel dak l-att sabiħ, att ta’ galantom, ma’ Ġesù, b’ikla bil-miftuħ. Tant hu hekk li “qal bejnu u bejn ruħu ....” (Lq 7,39). Xmun il-Fariżew iddubita u tħasseb bil-kbir mill-integrità ta’ Ġesù u jekk kienx tassew profeta! Għaliex li kieku Ġesù kien jaf il-moħbi u dak li hu mistur, xogħol il-profeti, allura lil dik il-mara ma kellux iħalliha tagħmel miegħu dak kollu li għamlet. Mela Ġesù jidher li mhux tassew profeta!

U hawn issa tidħol it-tieni parti tal-ğrajja. Ibda biex, Ġesù xejn ma ta kas tal-mara; pjuttost l-attenzjoni tiegħu marret fuq Xmun, tant li Ġesù indirizza direttament lilu: “Xmun għandi xi ħaęa x’ngħidlek”. U l-ieħor, b’ton ta’ arja solenni, indirizza lil Ġesù bil-kelma “Mgħallem” (Fit-test Grieg insibu *didaskale*, fil-vokativ, ton tassew solenni.

Ġesù jitlaq mill-bogħod imma huwa żgur minn dak li se jgħid, tant li jirrakkonta parabola. Xmun ma rrealizzax li kien waqqa’ l-ğudizzju fuqu stess. Ġesù jirrakkonta storja ta’ tnejn midjunin. Xmun stess daħal fin-nassa. Rakkont bħal dan għamlu l-Profeta Natan lil David biex jurih li kien hu li dineb gravament quddiem Alla u li kien haqqu l-kastig. ( 2 Sam 12,1-7).

Ġesù, bħal Natan, ġibed il-konkluzjonijiet fejn ħaręu bid-dieher is-sinçerità u l-onestà ta’ dik il-mara, fejn tidħol l-indiema tagħha u kemm kien imdennes u zbaljat il-ğudizzju ta’ Xmun. Meta l-Fariżew stieden lil Ġesù għal ikla, dan għamlu għall-vantağġi proprji tiegħu. Xmun ried li jintegra lilu nnifsu mal-Imgħallem Ġesù, però fl-istess ħin ma jiksirhiex mal-ćirku tal-Fariżej shabu li kienu għedewwa ħorox ta’ Ġesù.

Veru li Xmun il-Fariżew stieden lil Ġesù, imma baqa' 'il bogħod minnu, tant li ma weriex ma' Ġesù dik is-sħana u l-imħabba nadifa u sinciera lejh: “Bewsa ma tajtnix, iżda hi minn xħin dahlet ma waqfitx tbusli riglejja. Rasi ma dlikthilix biż-żejt, imma hi dilkitli riglejja b'żejt ifuħ” (Lq 7,45-46). Issa kienet drawwa fl-Orjent li żejt ta' din il-kwalità jissawwab fuq ir-ras tal-profeti u s-slaten. Mela Xmun kien qed jippretendi li Ġesù huwa profeta, imbagħad dak li Ġesù kien imissu bħala tali, Xmun ħbieh u ħallieh barra! Ironija fl-oghla grad!

Għalhekk Ġesù kien ċar biżżejjed fi kliemu biex Xmun jintebaħ bl-intenzjoni żbaljata li biha mexa ma' Ġesù. Dan huwa kliem li juri d-dellijiet ta' bejn min hu ċar u min hu mdennes, bejn min hu sincier u min hu mħasseb, bejn min hu niedem tassew u min għadu jilgħab mal-okkażjoni tad-dnub, bejn min jagħmel xi haġa bħala turija għan-nies u min jaħdem b'intenzjoni tajba u retta. Il-kulur griż għal Ġesù ma jeżistix.

### **Tirriskja kollox għal Ġesù**

Bl-istedina li Xmun għamel lil Ġesù rriskja ftit wisq, kellu l-moħbi. Mhux hekk gabet ruħha dik il-midinba. Hi rriskjat il-fama kollha tagħha, ħarġet għonqha barra. Kisret kull forma ta' liġi meta dahlet f'post ipprojbit għaliha bħal ma kienet dar ta' wiehed Fariżew. Barra dan, il-mara kienet sugġett ta' hafna ġudizzji u ħars ikrah flimkien mal-umiljazzjoni li għaddiet minnha. Hija ma lissnet ebda kelma, iżda l-imġiba tagħha ma kienx fiha dell. Ġesù għaraf il-verità ta' qalbha tant li ddefendieha bis-shiħ. Hija kienet mara ta' min ifaħharha : “Għalhekk ngħidlek li dnubietha, li kienu hafna nħafrulha, għax ħabbet hafna; imma min jinħafirlu ftit, ftit iħobb” (Lq 7,48).

U f'dan il-kuntest Ġesù faqqa s-sentanza tiegħu ta' Alla li kien; “Dnubietek maħfura”. Ġesù hawn ħareġ fil-beraħ il-ħniena immensa tiegħu, ħniena li jsawwabha fuq kull min jersaq bis-sinċerità lejha, ħniena divina. Interessanti li mal-maħfra vera ta' dnubietha, Ġesù jibgħat lil din il-mara fil-paċi. Ibda biex din hija frażi komuni sew ġa fit-Testment il-Qadim (Ara Imf 18,6; 1 Sam 1,17; 25,35; 2 Sam 15,9),

Biss, mal-paċi Ġesù inkludi wkoll il-fidi, fidi fih, fidi soda f'li huwa biss għandu l-ħniena u l-qawwa tal-maħfra tad-dnubiet. F'din il-ġrajja tal-mara midinba, Luqa jkompli jsaħħaħ il-ħniena infinita ta' Ġesù ma' u għal kulħadd. Ikun jonqos biss li l-bniedem jagħmel hu l-ewwel passi tiegħu biex jaqla' dik il-ħniena.

### **IL-MARA MIFLUĠA (13, 10-17)**

*Mons. Anton Mizzi*

Dan l-episodju tal-mara milwija ħafna nsibuh biss f'Luqa. Għajr għall-eżorċizmu msemmi fil-qosor f'11:14, dan il-miraklu hu l-ewwel miraklu fost il-ftit li jissemmew

fir-rakkont tal-vjaġġ (9:51-19:28). Dan il-miraklu juri n-natura tas-Saltna ta' Alla li tiġi mfissra bħala fl-azzjoni u, bl-uniċi żewġ parabboli tas-Saltna li jsegwu f'Luqa, hi mxebbha mal-mustarda u mal-ħmira biex jenfasizza t-tkabbir (Lq 13:18-21: il-parabboli ħarġu effett tal-kontroversja bejn Ġesù u l-kap tas-sinagoga, konnessi ma' dan l-episodju bil-kelma "*mela*" f'v.18 u huma l-uniċi li jingħadu fis-sinagoga), minkejja l-kuntrast bejn l-bidu umli, bħalma hu dan il-fejġan tal-mara milwija, u l-frott kotran fit-tmiem manifestat bil-ferħ tan-nies preżenti. Il-kuntest immedjat ta' qabel u anke ta' wara mhuwiex nieqes mill-oppożizzjoni lejn Ġesù. Minkejja tant kliem ta' Ġesù, hemm nuqqas ta' konverżjoni u filli wieħed jara aktar fil-fond.

L-okkażjoni tibda billi Ġesù kien qiegħed jgħallem fis-sinagoga, l-aħħar darba f'Luqa, fil-jum tas-Sibt. Preżenti fost l-udjenza kien hemm waħda mara. Dan juri li s-saltna ta' Alla hi miftuħa għan-nisa wkoll u mhux għall-irġiel biss. Din il-mara kienet mifluġa b'mod permanenti diġà għal tmintax-il sena, deskritta bħala milwija ħafna (*'sugkuptousa'* kelma li tinsab hawn biss fit-Testment il-Ġdid, li tfisser mgħawġa darbtejn - *bent double, bent over* - fis-sens li l-ewwel tkun mgħawġa 'l quddiem forsi biex itaffi xi ftit mill-uġiġħ, imma mbagħad gradwalment tkompli tintlewa aktar sakemm tiġi mgħawġa kważi doppjament tant li "*ma kinitx tista' tieqaf dritta għal kollox*" (jew "*b'ebda mod*": v.11). Daqshekk kienet il-gravità tal-marda kronika tagħha b'kawża li Ġesù ma jattribwihix għal xi dnub speċifiku imma bħallikieku ġejja aktar minn spirtu ħażin (eżorċizmu, ara v.11: "*spirtu*"; v.16: "*Xitan*") milli sempliċi waħda organika u li fi kliemu jqisha wkoll bħala miżmuma "*għal tmintax-il sena shah*" f'dan l-istat (v.16).

Ġesù jsejjaħ lil din il-mara f'nofs is-sinagoga u jieħu l-inizzjattiva hu nnifsu mingħajr ma kien mitlub (ara Lq 6:8; 7:14; 14:4). Luqa jagħmel enfasi f'din l-istorja dwar l-interess ta' Ġesù f'dawk il-persuni li jbatu, partikularment in-nisa, u juri ċerta tenerezza speċjali fil-ġrajja tagħhom. Din taqbel sew mal-viżjoni ta' Ġesù bħala don ta' salvazzjoni kuntrarju għall-mexxejja Lhud li kienu magħluqa fl-entuzjażmu għall-osservanza tal-irqaqat tal-Liġi. Ġesù juża l-qawwa mirakoluza tiegħu biex jgħin lil din mara u jfejjaqha: "*Mara, inti meħlusa mill-mard tiegħek*" (v.12). Juża l-verb '*apoluō*' li hu komuni fit-Testment il-Ġdid u għandu tifsir użat b'modi differenti. Hawn ifisser li teħles lil xi hadd minn xi ħaġa, allura teħles minn kundizzjoni ta' tbatija; fil-passiv ifisser tkun meħlusa minn xi ħaġa. Il-verb qiegħed fil-passiv perfett; dan ifisser li grat fil-passat imma l-effett tagħha għadu sejjer u għadu jinħass. Il-mara kienet meħlusa minnufih mill-mard (v.12 imsemmi diġà qabel f'v.11) tant li setgħet tieqaf dritta. Fit-test għandna l-kuntrast bejn iżomm jew torbot (v.16) u teħles jew tholl (v.12,15,16). Ġesù jidher bħala aqwa: imur kontra l-attitudni ta' dak iż-żmien u jqiegħed idejh fuqha biex juri li l-qawwa ta' Alla f'Ġesù hi aqwa mis-setgħa tal-ispirtu l-ħażin, ix-Xitan (ara:11:17-23). Hawn ma tissemmiex l-fidi, imma l-fejġan immedjat iwassal lil mara biex tfahħar lil Alla.

F’dan l-episodju pekuljari għal Luqa għandna eżempju tipiku ta’ fejqan f’jum is-Sibt, li jispicča f’kontroversja bħalma nsibu fi grajjiet oħra fil-Vangelu tiegħu, ilkoll marbuta mal-jum tas-Sibt (ara: Lq 6:1-11: il-qtugħ tas-sbul segwit mill-fejqan tar-raġel b’idu niexfa u Lq 14:1-6: il-fejqan tar-raġel marid bl-ilma. Dawn ilkoll isehħu s-Sibt). Id-diskussjoni tqum dwar jekk il-fejqan f’jum is-Sibt kienx permess. Il-kap tas-sinagoga ma rax l-okkażjoni li jifraħ għall-ħelsien ta’ din il-mara mill-irbit imtawwal għal tmintax-il sena shaħ, imma msahħan (**‘aganaktōn’** segwita bir-raġuni: **‘hoti’**) bħallikieku minħabba xi haġa hażina: *“għax Ġesù fejjaq f’jum is-Sibt”* (v 14). Meta ċanfar lin-nies, hu ma rax fil-fejqan azzjoni ta’ Alla u bħala sinjal tas-saltna li tirbaħ il-ħażen, imma sempliċement azzjoni naturali kkunsidrata biss bħala xogħol (meta jalludi għal Dewt 5:13-14) u b’hekk, indirettament, attakka lil Ġesù stess.

Fi żmien Ġesù l-liġi tas-Sibt, kif interpretata mir-rabbini (ara fil-*Mishnah* u fit-*Talmud*), kienet tgħabbiet b’ħafna legalizmi. Izda Ġesù espona l-ipokrisija tal-kap tas-sinagoga li ma fehemx is-sejha ta’ Ġesù għall-konverżjoni. Ġesù beda jirrispondi bl-argument *‘ad hominen’* jġigifieri mill-azzjonijiet tagħhom, biex imbagħad minn din il-verità familjari jgħaddi b’sahħa għal-logika tal-konvinzjoni fuq il-prinċipju ta’ mill-izgħar għall-akbar (*a fortiori* – ‘jekk...kemm aktar’): jekk il-liġi kienet tippermetti li setgħu jinhallu l-animali biex jisquhom fil-jum tas-Sibt (v.15; ara wkoll: Lq 6:9; 14:5), mela dan ċertament jgħodd aktar għal din il-*“bint Abraham”* (v.16; ara: Lq 19:9: Żakkew hu msejjaħ *“bin Abraham”*) li tinhall mill-irbit tal-marda tagħha. F’għajnejn Ġesù hi kienet bint il-wegħda, bħal kull persuna oħra li kien hemm preżenti fis-sinagoga, li taqsam il-fidi ta’ Abraham. Ninnotaw l-użu hawnhekk tal-meħtieġ divin (*‘divine must’*) bil-verb **‘dei’** fil-v 16 (tfisser jeħtieġ, hawn użat bin-negattiv: *“Mela ma kellhiex...”*; ara wkoll: 2:49; 9:22; 24:44). Hu wera li s-Sibt kien jum magħmul biex tfahħar lil Alla, u jum li fih isir il-ġid u ssir il-ħidma tas-salvazzjoni, bħalma din il-mara kienet meħlusa bit-twettiq tal-missjoni tiegħu li jeħles lill-imjassrin mill-irbit tal-ħażen (Lq 4:18) u mhux jum li jkun ta’ tagħbija għall-bnedmin (13:16; ara Lq 6:9; 14:3) jew li jipprojbixxi opri ta’ ħniena. Mela anke fil-jum tas-Sibt Ġesù kellu joffri s-salvazzjoni għax hu sid is-Sibt (Lq 6:5). L-argumentazzjoni tispicča billi dawk li kienu jopponu lil Ġesù sabu ruħhom imregħxa bil-misthija (**‘kat-aischunō’**: għajb; tirgħex bil-misthija li hu s-sens ta’ v.17; taqa’ fil-misthija jew titqarra; fil-passiv tfisser titħawwad) mgħaddsin fl-ebusija legalistika li gġagħalhom iħarsu biss lejn l-irqaqat izda li jinjoraw il-qofol tal-liġi kif ukoll it-tifsira reali tal-missjoni ta’ Ġesù. Min-naħa l-oħra, ir-reazzjoni tan-nies kienet li *“lkoll ferħu”* (**‘chairō’**: tifraħ) quddiem dawn l-għegubijiet (v 17: **‘endoksos’**: ġieħ; haġa tal-għageb, miraklu; ara: Eż 34:10; Dewt 10:21; Ġob 5:9) ta’ salvazzjoni u ħelsien.



## ŽAKKEW (19, 1-10)

*Mons. Anton Mizzi*

Ġesù kien qieghed fuq vjaġġ lejn Ġerusalem u li matulu f'it jissemmew ismijiet ta' xi post, għajr li spiss ifakkar f'dak tal-belt destinatarija fejn kien sejjer u li hemm kellha sseħħ il-ġrajja li fiha “*kellu jittiehed mid-dinja*” (Lq 9:51). Imma meta hu beda joqrob lejha (Lq 18:31; 19:11, 28), Luqa jibda jsemmi xi isem ta' xi post, bl-ewwel wiehed ikun tal-belt ta' Ġeriko. Meta qorob lejn din il-belt, Ġesù ltaqa' mal-ghama ta' Ġeriko u fejq (Lq 18: 35-43). Imbagħad daħal Ġeriko u meta kien qed jaqsam din il-belt hemm jiltaqa' ma' bniedem jismu Žakkew. Dan l-episodju nsibuh f'Luqa biss u fih hemm miġbura hafna temi li huma familjari u karatteristiċi għalih.

Ġeriko hija belt fil-Wied tal-Ġordan u minhabba l-abbundanza tal-ilma minn għajn ewlenija din tagħmilha oasi ta' art agrikola tabilhaqq fertili. Minhabba l-klima tropikali, Ġeriko kienet magħrufa bħala “*belt is-siġar tal-palm*” (Dewt 34:3) u attirat preżenza qawwija mill-aristokrazija ta' Ġerusalem, tant li Erod I-Kbir bena palazz fil-vicinanzi tagħha bħala residenza xitwija. Ġeriko kellha lokazzjoni strateġika minhabba li fil-qrib tagħha kienu jgħaddu żewġ toroq kummerċjali importanti: it-triq mill-Gharabja lejn Damasku u dik mill-Perea, fit-Transġordanja, lejn l-għoljiet ta' Ġuda u għalhekk Ġeriko kienet il-post ideali għall-ġbir tat-taxxi fuq il-hwejjeġ li kienu jiġu u jmorru minn hemm. Sinifikattiv hu l-fatt li r-rebħa ta' Ġeriko mill-poplu Lhudi fi żmien Ġoswè fethet għalih l-art imwiegħda (Ġos 6); issa wkoll, Ġesù kien għaddej minnha fi triqtu lejn Ġerusalem biex iġib is-salvazzjoni lil min kien mitluf u jiftaħ il-bibien tal-imwiegħda art eterna.

L-isem Žakkew ġej mil-Lhudi ‘Zakkai’ (ara: Esd 2:9; Neh 7:14; 2Mak 10:19) bil-forma Griega ‘*Zakchaios*’ li jfisser safi, innoċenti. Fl-ambjent Lhudi, l-għoti tal-isem kif ukoll it-tifsira tiegħu kellhom importanza kbira u għalhekk kien mistenni li l-ulied jikbru fit-tifsira ta' isimhom bħala parti mid-destin tagħhom. Žakkew kien għani imma kien imwarrab min-nies għaliex kien pubblikan, kap ta' dawk li kienu jiġbru t-taxxi. In-nies kienet tobghodhom lil dawn għaliex kienu jużaw il-professjoni tagħhom biex jisirqu lin-nies bit-theddid, imma l-aktar għax kienu jservu lill-barranin, lill-ħakkiema Rumani, billi jiġbru t-taxxi imperjali minghand nishom stess, il-Lhud.

Għal Luqa Žakkew hu bniedem li jissimbolizza żewġ dinjiet li jidhru sew fil-Vanġelu tiegħu. Min-naħa Žakkew hu pubblikan, bniedem li jiġbor it-taxxi, imma pubblikan li kapaċi jwieġeb bil-ġenerożità kollha għas-sejha ta' Alla, bħal dawk il-pubblikani msemmija fil-Vanġelu u li dehru bħala li huma disposti għal Ġesù (ara: Lq 3:12-13; 5:27-32; 7:29-30; 15:1-2; 18:9-14). Min-naħa l-oħra hu bniedem għani, li s-soltu jsibha iebesha hafna biex jiddistakka lilu nnifsu mill-ġid jew mill-hwejjeġ li għandu (ara: Lq 18:22-23, 24-27). Meta sar jaf li Ġesù kien ġej fil-belt, Žakkew “*fittex li jara min kien Ġesù*” (v. 3; ara: 9:9; 18:41). Kellu hafna kontrieh: għani, bħala kap tal-pubblikani kien responsabbli minn oħrajn biex jagħmluha ta' kolletturi tat-taxxa, u

għalhekk ftit kellu hbieb u kwaži ma kellu ebda tama, bħallikieku kien traditur ta' pajjiżu u tar-religjon Lhudija. Imma kellu xewqa sinciera li hi manifestata mill-mod kif irrisponda għas-sejha li għamillu Ġesù, mill-ferħ li bih laqa' lil Ġesù f'daru u mill-generożità li biha ddispona minn ġidu lill-foqra.

Il-grajja tkompli qisha rrakkontata b'toġhma umoristika. Dan il-bniedem għani imma mistmerr min-nies ta' madwaru, bi statura qasira, għadda jġri 'l quddiem u bla ma jqis id-dinjità tiegħu, jixxabbat mas-siġra tat-tin selvaġġ, kwaži mohbi qalb il-weraq tal-friegħi tagħha, biex ikun 'il fuq min-nies u hekk jaqta xewqtu li jara min kien dan il-vizitatur importanti. U meta Ġesù rah, dlonk sejjahlu biex jinzel u, bla telf ta' żmien, hu niżel minn hemm bħal tifel żgħir. Il-fatt li Ġesù kien se jgħaddi minn dik in-naħa (v.4) għal Luqa jfisser li din il-laqgħa ma setgħetx ma sseħħx meta Ġesù kien qed ifittex lill-midinbin biex ikun ħabib u salvatur tagħhom. Is-Saltna ta' Alla li Ġesù kien qed inawgura, Żakkew kien qed jilqgħaha "*bħal tifel ċkejken*" (Lq 18:17). Ġesù, li deher jaf ismu u qisu jaf dwaru, jistieden lill-nnifsu fid-dar ta' Żakkew "*għax illum jeħtieġli ('dei') noqgħod għandek*" (v.5). Dan hu bidu ta' rapport ta' familjarità mill-qrib ħafna u, f'dan il-kuntest, Ġesù mhux biss hu l-mistieden imma wkoll is-salvatur ta' Żakkew. Il-verb "*jeħtieġ*" jindika li l-istedina hi skont il-pjan divin u għalhekk hierġa mill-missjoni divina ta' Ġesù (ara Lq 22:37; 24:44). Meta qed ifittex in-nagħga l-mitlufa (Lq 15:3-7) Ġesù jirrivela l-qofol tal-missjoni tiegħu u l-ħsieb ta' Alla għad-dinja.

Terminu ieħor użat darbtejn f'dan it-test, hu l-avverbju "*illum*" ('*sēmeron*': v 5, 9) li fl-opra ta' Luqa nsibuh 19-il darba (ara 2:11; 4:21; 22:61; 23:43; eċċ) u li għandu sinifikat eskatologiku partikulari b'aspetti varji: li f'dan il-mument qed jitwettqu l-profeziji tal-imġoddi, il-presenza ta' Ġesù rivelatur u salvatur u anke tal-ħajja tal-Knisja li qed tagħti xhieda tiegħu. Ninnotaw kuntrast qawwi bejn ir-reazzjoni ta' Żakkew, il-pubblikan u l-midneb (v 7: '*hamartōlos*'), li kienet immedjata - "*niżel jgħaġġel*" (insibu dawn l-istess żewġ verbi fis-sejha ta' Ġesù u fl-azzjoni korrispondenti ta' Żakkew) biex jilqa' lil Ġesù bil-ferħa bħala l-mistieden tiegħu, u dik tan-nies u ta' dawk li kienu jagħmluha ta' ġusti li kollha gemgmu b'dizapprovazzjoni talli Ġesù daħal bħala mistieden fid-dar ta' bniedem meqjus bħalikeku mwarrab u mitluf (ara l-istess imġiba f' Lq 5:29-30; 15:1-2).

Imma Żakkew juri li kellhom żball. Issa hu bniedem ġdid li fehem ix-xewqa ta' Ġesù li jkun parti mill-ħajja tiegħu u juri s-salvazzjoni bħala realtà preżenti billi kien kapaċi jirrispondi għat-tajjeb bħal tifel żgħir li jsibu hawn fil-persuna ta' Ġesù. Fl-istess ħin hu jagħmel dikjarazzjoni lill-Mulej: jagħti nofs ġidu lill-foqra (Lq 12:33; 18:22), ħafna aktar mill-wieħed fil-ħamsa li fid-duttrina rabbinika kien ikkunsidrat bħala offerta voluntarja l-aktar għolja, u jrodd lura, jekk qarraq b'xi hadd, għal erba darbiet aktar minn dak mitlub mil-liġi li, minbarra li jrodd, iżid miegħu wieħed mill-ħamsa tal-istess valur (Num 5:7; Lev 5:20-24; jew skont ir-rabbini wieħed minn erbgha). Hemm diffikultà fuq l-interpretazzjoni tal-verbi '*nagħti*' u '*nrodd*' fil-v 8. Jekk jinqraw fil-preżent, fis-sens li s-soltu, allura Żakkew mhuwix midneb imma, bħala publikan

f'ċirkustanzi simili, hu bħas-soltu jkun ġeneruż filwaqt li jevita li jieħu xi vantaġġ mill-posizzjoni tiegħu. Allura l-ġrajja ma tkunx konverżjoni u jonqos is-sens soterjologiku tal-kliem ta' Ġesù fil-v 9-10, imma jkunu biss ġustifikazzjoni għall-imġiba ta' Żakkew. Jekk il-verbi fil-preżent jirreferu għall-futur, allura għandha storja ta' konverżjoni u Żakkew m'għadux aktar midneb għax hu ddeċieda li jbidel ħajtu. Din it-tieni interpretazzjoni hija ppreferuta.

Meta Ġesù jgħid "*f'din id-dar illum dahlet is-salvazzjoni*" (v.9) hu juri li, permezz tal-preżenza tiegħu bħala Messija, (fil-v.10 "*Bin il-Bniedem*") Żakkew seta' jagħmel l-esperjenza tal-fidwa divina billi jkun bħal tifel żgħir u ma jkunx marbut u aghma mal-ġid tiegħu bħall-kap għani fil-kapitlu preċedenti (ara: Lq 18:18s). Ġesù ma qallux biex ibiġh kollox u jagħti kollox lill-fqar, imma biex ibiddel ħajtu u ma jibqax jisraq lin-nies. Kien tabilhaqq mitluf imma, ispirat mill-antenat tiegħu Abraham, Żakkew ma jibqax imwarrab jew 'il barra mill-poplu magħżul ta' Alla. L-episodju jikkonkludi bil-kliem ta' Ġesù: "*Bin il-Bniedem ġie biex jfittex u jsalva l-mitluf*" (v.10). Hu kliem li jfakkar fil-programm li kien ipproklammat f'Nazaret (Lq 4:18-19) u li, fi tmiem il-vjaġġ ta' Ġesù lejn Ġerusalem (Lq19), jiġbor it-teologija tal-ministeru kollu tiegħu. Huwa jalludi għall-kliem ta' Eżek 34:11-16 fejn Yahweh hu ppreżentat bħala ragħaj. Ġesù wkoll hu ragħaj it-tajjeb (Ġw 10:1s) li jfittex u jsalva n-nagħga l-mitlufa (Lq 15:4-7). Luqa jfakkar fil-kliem "*mitluf u nstab*" (15:24, 32; u wkoll v. 6, 9) biex juri b'qawwa "*t-tjieba ta' Alla...u l-imħabba tiegħu għall-bnedmin*" (Tit 3:4). Hi fil-qosor il-vizjoni tiegħu ta' Ġesù li jxandar il-ħniena ta' Alla.

### **L-AGHMA TA' ĠERIKO (18, 35-43)**

*Rev. Charles Buttigieg*

L-Evangelju tiegħu, San Luqa jpoġġi l-episodju tal-agħma Bartimew bin Timew li nsibuh ukoll f'San Mark, proprju meta Ġesù kien diehel fil-belt ta' Ġeriko. F'San Mark dan l-episodju jseħħ meta Ġesù kien ħiereġ minn Ġeriko. Dan in-nuqqas ta' qbil bejn l-Evangelisti jista' jirrizulta għaliex fi żmien Kristu diġà kien hemm Ġeriko l-antika, jew tal-Antik Testament, li illum hija 'Tell es-Sultan', u Ġeriko kontemporanja ta' żmien Kristu, illum 'Tulul Ab el-'Alayiq'. F'San Luqa, wara l-fejtan tal-agħma ta' Ġeriko, għandna episodju ieħor importanti marbut mal-maħfra u mal-ħniena ta' Alla li sehhet fid-dar tal-kap tal-pubblikani, Żakkew.

F'San Luqa dan l-agħma fid-daħla ta' Ġeriko jibqa' mingħajr isem u dan għaliex l-awtur sagru jrid idahħal lili u lilek bħala protagonist anke f'dan il-fejtan li jagħmel Ġesù. Nafu kemm San Luqa huwa dejjem dettaljat fid-dati u fl-ismijiet fil-kitba tiegħu u għalhekk in-nuqqas tal-isem tal-agħma hawnhekk żgur li għandu dan l-iskop, li l-awtur jinvolti lill-qarrej. "Ġara li, huwa u riesaq lejn Ġeriko, kien hemm wiehed agħma bilqiegħda mal-ġenb tat-triq jittallab il-karità. Dan sama' l-kotra tan-nies għaddejja u

beda jistaqsi x'gara. U qalulu li kien għaddej Ġesù ta' Nazaret. Hu qabad jgħajjat u jgħid: "Ġesù, Bin David, ikollok ħniena minni!" Dawk li kienu mexjin quddiem bdew iċanfruh u jsikkto, imma hu aktar issokta jgħajjat: "Bin David, ikollok ħniena minni!" Ġesù waqaf u ordna li jressquhulu quddiemu. Meta resaq, staqsieh: "Xi tridni nagħmillek?" "Li nara, Mulej," wiegbu dak. U Ġesù qallu: "Ara, iva! Il-fidi tiegħek salvatek." U minnufih beda jara, u baqa' miexi warajh jagħti glorja lil Alla. U l-poplu kollu li ra dan beda jfahħar lil Alla" (Luqa 18, 35-43).

Žgur li dan il-povru aghma kien jinsab f'miżerja kbira; ma setax jaħdem biex jaqla' x'jiekol u dan għaliex ma kienx jara. U għalhekk spiċċa jittallab il-karità u l-ħniena. Din il-ħniena hu jsibha fil-persuna ta' Kristu. "Bl-għemil ta' Kristu għas-salvazzjoni tagħna, il-bniedem kiseb li f'din id-dinja jgħix bit-tama tal-ħajja u tal-qdusija ta' dejjem. Ir-rebħa ta' Kristu fuq id-dnub, bil-mewt bis-Salib u l-qawmien tiegħu mill-imwiet, ma tneħhi xejn mit-tbatija tal-ħajja f'din id-dinja u lanqas teħles mit-tbatija lill-ġrajja kollha tal-bniedem fil-ħajja tiegħu fid-dinja, izda titfa' dawl gdid, id-dawl tas-salvazzjoni, fuq il-ġrajja tal-bniedem fid-dinja u fuq it-tbatijiet kollha tiegħu. Dan hu d-dawl tal-Evangeli, tal-Bxara t-tajba. F'nofs dan id-dawl insibu l-verità li Ġesù wera lil Nikodemu: "Alla hekk ħabb id-dinja li ta l-Iben il-waħdieni tiegħu". Din il-verità tbiddel mill-għeruq il-ġrajja tal-bniedem u l-qagħda tiegħu fid-dinja. Minkejja li d-dnub għamel l-għeruq tiegħu fil-ġrajja tal-bniedem, kemm bhala dnub tan-nisel, kemm bhala "id-dnub tad-dinja" u kemm bhala l-gabra tad-dnubiet kollha tal-bnedmin, Alla l-Missier ħabb 'l Ibnu, jġifieri, ħabbu dejjem. Imbagħad, fiż-żmien f'waqtu, għal din l-imħabba li tirbaħ kollox, "ta" dan l-Iben il-waħdieni tiegħu biex jinżel sal-għeruq tad-deni tal-bniedem u hekk jersaq qrib l-oqsma kollha tat-tbatija, li minnhom għandu sehem il-bniedem, biex isalvah. (L-Ittra Appostolika tal-Papa San Ġwanni Pawlu II 'Salvifici Doloris' dwar it-tbatija tal-bniedem fin-numru 15).

Huwa għama mwarrab mal-ġenb tat-triq, abbandunat mill-taparsi ħniena tal-bnedmin imma žgur mhux abbandunat mill-ħniena infinita ta' Alla. Interessanti li dan l-għama għaraf eżattament min kienet il-persuna importanti li kienet għadha kif daħlet fil-belt. Għaraf lil Ġesù mhux biss bhala l-mastrudaxxa ta' Nazaret imma wkoll bhala l-Messija mir-razza tas-sultan David. Għaraf, mela, id-divinità ta' Ġesù u għalhekk il-qawwa mirakoluża tiegħu. Minkejja li ma kellux id-dawl fiżiku, kellu d-dawl kbir tal-fidi. U dan jista' jfisser li minkejja li l-folla kienet qed tara bl-għajnejn fiżiċi lil Ġesù forsi ma kienet qed tarah bl-għajnejn iktar qawwija tal-fidi bħalma kellu l-għama. Fil-fatt, Ġesù lill-għama jgħidlu "il-fidi tiegħek fejqietek, il-fidi tiegħek salvatek". Dan il-ħsieb naraw fl-Encikklika ta' Papa Frangisku 'Lumen Fidei' tad-29 ta' Ġunju 2013, fejn jgħidilna li huwa proprju Ġesù li tana 'id-dawl tal-fidi' (ara Ġw 12, 46). Il-fidi mhix illuzjoni imma hija verità fejn id-dawl tal-fidi idawwal kull aspett tal-esiżtenza umana. Dante, f'*Il Paradiso* XXIV, 145-147 jikkellem ukoll dwar din il-fidi bhala dawl tal-kewkba. Fin-numru 8 tal-'Lumen Fidei' naraw ukoll ir-rabta tal-fidi mal-imħabba (1 Ġw 4, 16) u r-rabta mat-tama '*memoria futuri*'. Nitgħallmu mill-fidi ta' Abraham (Ġw

8, 56) u tal-poplu ta' Alla u r-rabta tal-fidi mal-Ligi ta' Alla (nru.12) li tilhaq il-qofol fil-Qawmien ta' Kristu. Din il-partecipazzjoni fil-fidi ta' Kristu toħloq ħolqien ġdid ta' salvazzjoni fil-bniedem (numru 19). Il-fidi, fuq kollox, hija marbuta mal-Knisja, omm il-fidi tagħna (numru 37) u mal-Ġisem ta' Kristu. Hemm djologu ta' armonija bejn il-fidi u r-raguni (numri 23-36). Il-fidi hija mis-smiġħ tal-Kelma ta' Alla '*fides ex auditu*' (Rum 10, 17), tgħin lill-bniedem fil-ħajja tas-sagramenti tiegħu, fil-familja u fis-soċjetà.

F'dan ir-Randan ser naghmlu bħall-folla, ma nhallux lil haddiehor jiltaqa' ma' Kristu? Pjuttost ghandna nilbsu l-ghajnejn tal-fidi halli nagħrfu l-ħniena t'Alla għalina u l-ħniena li għandu jkollna għall-oħrajn.

## 2.

## Ghajnuna ghal kors t'eżercizzi bit-tema: "Il-ħniena fil-parabboli ta' Luqa"

IS-SAMARITAN IT-TAJJEB (10, 25-37)

*Rev. Charles Buttigieg*

Dan ir-Randan fis-Sena tal-Ġublew il-Kbir tal-Ħniena jistedinna lkoll sabiex napproffittaw minn din is-Sena ta' Grazzja kbira. Ħafna minna żgur ser iduqu mill-ħniena kbira (bl-ebrajk: 'hesed') ta' Alla, li jħobb lill-bnedmin kollha tad-dinja u li jrid ukoll li aħna nħennu għal xulxin biex b'hekk ikollna iktar armonija u paċi fid-dinja. Dan nitolbuh kuljum fit-talb tagħna u fil-Quddiesa fit-talba tal-Missierna. Għalhekk ippermettuli nlaqqam din is-sena bħala s-Sena tas-Samaritan tal-Ħniena.

Fl-Evangēlju ta' San Luqa naraw lil Ġesù jstieden lill-midinbin sabiex jersqu lejħ u jaħfrilhom. Fil-fatt, Dante Alighieri jsejjah lil San Luqa bħala l-Evangēlista tal-ħniena ta' Kristu. Fih biss insibu l-parabbola tan-naġħa l-mitlufa, tad-drakma l-mitlufa, il-parabbola tal-Iben il-Ħali u dik tas-Samaritan it-Tajjeb. Fl-Evangēlju tiegħu naraw li s-salvazzjoni hija miftuħa għal kulhadd: "Kull bniedem jara s-salvazzjoni ta' Alla" (Luqa 2:6). Dan il-ħsieb narawh fuq kollox fil-kuntest tal-Parabbola tas-Samaritan it-Tajjeb fejn Ġesù jwieġeb għall-mistoqsija tal-ġħaref tal-liġi: "Izda dak, biex juri li kellu raġun, qal lil Ġesù: "U l-proxxmu tiegħi min hu?" (Lq 10:29). F'din il-Parabbola tas-Samaritan it-Tajjeb f'Luqa 10:25-37, insibu lil wieħed Lħudi li kien niezel minn Ġerusalem għal Ġeriko wara li forsi kien wettaq id-dmirijiet reliġjużi tiegħu. Kienet triq perikoluża ħafna, u għadha hekk anke illum, aħseb u ara elfejn sena ilu. Hi triq ta' 17-il mil li tinzel 'l isfel 3300 pied mill-Għolja ta' Sijon għall-baħar il-Mejjet, li jinsab taħt il-livell tal-Baħar Mediterran, u tgħaddi mid-deżert u minn diversi widien u sisien tal-biza'. Il-Lħudi, miskin, safa' msawwat mill-ħallelin, neżżgħuh minn ħwejġu, sawtuh, serquh u ġie mħolli nofsu mejjet (bil-Grieg: 'hemithane') fl-art. Ġie mgħejjun biss minn Samaritan ħanin, wara li saċerdot Sadducew u levita baqgħu sejrjn. "U Ġesù raġa' qabad jgħidlu: "Wieħed raġel kien niezel Ġeriko minn Ġerusalem, u waqa' f'idejn il-ħallelin; dawn neżżgħuh, biċċruh bis-swat u telqu, u ħallewh nofsu mejjet." (Lq 10:30).

Forsi s-saċerdot u l-levita beżgħu li setgħu jitniġġsu jekk imissu ġisem mejjet, għaliex fil-liġi Lħudija, meta wieħed jiġi f'kuntatt ma' ġisem mejjet, isir impur għal sebat ijiem, kif insibu fin-Numri 5:2-3 u 19:11-13: "Kull min imiss ġisem ta' bniedem mejjet, jibqa' mniġġes għal sebat ijiem; jitnaddaf b'dak l-ilma fit-tielet u s-seba' jum, u jkun nadif, u jekk ma jitnaddafx fit-tielet u s-seba' jum, ma jkun nadif. Min imiss katavru, il-ġisem ta' bniedem mejjet, u ma jitnaddafx, inigġes l-ġħamara tal-Mulej u dan il-bniedem ikun maqtuġħ minn Izrael, għax l-ilma tal-purifikazzjoni ma jkunx issawwab fuqu, u jibqa' mniġġes, għax l-ingiesa tibqa' fuqu." Jekk forsi naċċettaw din l-iskuża,

però ngħidilkom li dejjem kellhom id-dmir li jidfnu lill-mejjet, kif insibu fil-kitba Lhudija ‘*Yerushalmi Nazir*’ numru 56. Skond it-‘*Tanit*’ numru 27, f’Ġeriko bħala belt b’civilizzazzjoni antika kienu jgħixu ħafna saċerdoti u għalhekk din kienet it-triq iffrekwentata mis-saċerdot u l-levita li kienu jitilgħu Ġerusalemm għas-servizzi tat-tempju. Fil-parabbola, huma kienu neżlin minn Ġerusalemm (infatti fl-original Grieg għandna l-verb: ‘*katabaino*’) u għalhekk kienu ħelsu mis-servizz liturġiku u jekk kienu ser jgħinu lil dak li kien kwazi mejjet, ma kinux se jiġu mniġġsa qabel ma jidhlu fit-tempju,

Kien is-Samaritan li kien itterraq fil-vjaġġ (bil-Grieg: ‘*hodeuo*’), jiġifieri lejn Ġerusalemm u għalhekk forsi sabiex iwettaq id-dmirijiet religjużi tiegħu, li waqaf u henn (bil-latin: ‘*miser cordia motus est*’) għall-ferut li kien kwazi mejjet: “Imma kien għaddej minn hemm wieħed Samaritan, wasal ħdejh, rah u thassru”. (Lq 10:33). Issa rridu niftakru li bejn il-Lhud u s-Samaritani kien hemm rivalità kbira. Is-Samaritani minn dejjem kellhom kunflitt mal-Lhud. Huma ħadu isimhom mill-belt ta’ Samarija li nbniat mill-Ġeneral u r-Re Omri fis-sena 876 Q.K. Il-muntanja qaddisa tagħhom kienet Gerizim qrib Sikar u mhux Ġerusalemm. Qatt ma kienu accettati mil-Lhud għaliex kienu jqisuhom bħala razza mħallta wara l-waqgħa tas-Samarija fis-sena 722 Q.K. meta kienu thalltu ma’ popli barranin. Ġew ukoll irrifjutati milli jgħinu fil-bini tat-tempju fi żmien Ezra. Min-naħa l-oħra, is-Samaritani kienu żammew mas-Selewki kontra l-Makkabej. Il-Lhud u s-Samaritani kienu jiddisprezzaw it-tempji ta’ xulxin.

Is-Samaritan warrab minn mohħu din il-mibegħda kollha u xammar idejh biex jgħin lil-Lhudi. Hawnhekk is-Samaritan iwettaq erbatax-il ġest tal-ħniena fil-konfront tal-Lhudi midrub u għalhekk huwa perfett doppjament. Dan għaliex għandek in-numru perfett sebgha u sebgha li jagħmlu erbatax. L-erbatax-il verb, jew aħjar azzjonijiet, ta’ ħniena huma dawn: ġie ħdejh, rah, thassru, resaq, sawwablu ż-żejt u l-inbid fuq il-feriti, infaxxah, għabbieh fuq il-bhima, ġarru sal-lukanda, ħa ħsiebu, ħallas żewġ dinari (paga ta’ jumejn), tahom lil tal-lukanda, qal lil tal-lukanda biex idur bih, jerga’ jħallas jekk kien hemm bżonn, u jerga’ jgħaddi biex jara kif inhu. Dawn huma s-simboli tal-opri tal-ħniena, sebgha li jmissu l-ġisem li huma: itma’ lil min hu bil-ġuħ, isqi li min hu bil-għatx, libbes lil min hu għarwien, ilqa’ lill-barrani u lil min hu bla dar, żur il-morda, żur il-ħabsin u idfen il-mejtin, u sebgha li jmissu lir-ruh li huma: agħti parrir tajjeb lill-ħosbenin, għallem li min ma jafx, widdeb lill-midinbin, farrag lill-imnikktin, aħfer il-ħtijiet, hu sabar b’min idejtek u itlob lil Alla għall-ħajjin u għall-mejtin. Is-Samaritan mhux biss waqaf u dewwa lill-ferut imma’ baqa’ jieħu interess fih sal-aħħar, saħansitra jonfoq il-flus għalih. Dan għamlu fis-skiet u mingħajr ebda ftaħir. Dan huwa li għandna nagħmlu matul din is-Sena f’dan ir-Randan imqaddes u fuq dan ser ikun il-gudizzju, li ngħinu lil xulxin mingħajr ma nistennew ħlas: “Hennu, bħalma hu ħanin Missierkom” (Luqa 6:36).

**L-IBEN IL-HALI (15, 11-32)***Rev. Charles Buttigieg*

L-Evangelju ta' San Luqa jikkoncentra fuq il-vjaġġ ta' tagħlim, ta' fejqan, ta' mirakli u fuq kolloxx ta' fidwa u salvazzjoni li jagħmel Ġesù mill-Galilleja għal Ġerusalemm. Fil-fatt, l-Evangelju jibda bis-sagrificċju ta' Żakkarija fit-tempju ta' Ġerusalemm u fl-aħħar ukoll jispiċċa bil-ġrajjet tal-Fidwa ta' Kristu ġewwa Ġerusalemm. Għalhekk, mela, l-istruttura tal-Evangelju timplika l-importanza ta' dan il-vjaġġ salvifiku ta' Ġesù li jimplika l-Galilleja u l-Ġudeja, b'Ġerusalemm tkun iċ-ċentru bħala l-belt qaddisa. Dan il-vjaġġ ċikliku ta' Ġesù jkompli fil-ġrajjet tal-konverżjoni u tar-ritorn tal-midnebb lejn Alla.

Din l-istorja tas-salvazzjoni u tal-ħniena t'Alla nsibuha, fuq kolloxx, fil-kapitlu ħmistax ta' San Luqa, li ippermettuli nlaqqmu "il-kapitlu tal-Qalb ħanina ta' Alla", għaliex fih insibu parabboli li qeġħdin biss f' San Luqa u li jtkellmu dwar il-ħniena u l-maħfra ta' Alla, bħalma huma l-parabboli tan-nagħġa l-mitlufa, tad-drakma l-mitlufa u tal-iben il-mitluf. Fost dawn, mela, insibu l-parabbola tal-Iben il-Ħali jew tal-Missier il-Ħali fil-ħniena li qieġħda f' Luqa 15:11-32: "Fil-parabboli ddedikati lill-ħniena, Ġesù juri n-natura ta' Alla bħala dik ta' Missier li qatt ma jghodd ruħu b'rebbieħ sakemm ma jkunx xejjen id-dnub u għeleb ir-rifjut bil-kompassjoni u l-ħniena. Nafuhom dawn il-parabboli, tlieta b' mod partikulari: dawk tan-nagħġa l-maħruba, tal-munita mitlufa u dik tal-missier u ż-żewġ ulied (ara: Lq 15:1-32). F'dawn il-parabboli Alla dejjem hu pprezentat mimli ferħ, l-aktar meta jaħfer. Fihom insibu l-qalba tal-Vangelu u tal-fidi tagħna għax il-ħniena hi pprezentata bħala l-qawwa li tirbaħ kolloxx, li timla l-qalb bl-imħabba u li tfarraġ bil-maħfra" (*Misericordiae Vultus* 'dwar il-Ġublew tal-Ħniena, numru 9, tal-Papa Frangisku).

Hija parabbola li fiha naraw Missier li għandu żewġ ulied. Izda minn dawn iż-żewġ ulied, min hu verament l-Iben il-Ħali? It-tradizzjoni tgħidilna li kien l-iben iż-żgħir l-iben il-ħali li ħela l-wirt ta' missieru. Imma xi ngħidu għall-iben il-kbir li kien jgħix ma' missieru?

Fil-parabbola tal-Iben il-Ħali (bil-Grieg: 'asotos'), it-tifel iż-żgħir jitlaq mid-dar ta' missieru għal art pagana (aktarx taħt ħakma Rumana) u wara li jsib ruħu f'livell tassew baxx u ta' miżerja, dik li jirgħa l-qzieqez (l-iktar haġa mistmerra li jista' jagħmel wiehed Lhudi), jerga' jirrifletti u jerga' lura d-dar ta' Missieru: "Naħsbu fl-iben il-ħali li, meta jiddeciedi li jerga' lura għand missieru, joqgħod jaħseb x' diskors ħa jagħmillu. Imma l-missier bilkemm iħallih jittellem u jgħannqu miegħu. Hekk jagħmel Ġesù magħna. "Missier, għandi ħafna dnubiet..."; "Imma Hu jkun kuntent jekk int tmur: se jgħannqek miegħu b'ħafna mħabba! La tibzax". (Mill-Omelija tal-Papa Frangisku fit-13 ta' Marzu 2015). Il-Missier jilqa' għandu lill-iben u jagħtih id-dinjità mill-ġdid permezz tal-libs mill-aħjar, taċ-ċurkett u tal-qorq. Ma għadux iktar skjav ħafi tad-dnub imma iben bil-qorq f'riġlejh. Hawnhekk, l-iben iż-żgħir huwa figura tal-pubblikani u



tal-prostituti, filwaqt li dik tal-iben il-kbir hija dik tal-iskribi u tal-Farizej. Il-missier li kien dejjem jistenna lil ibnu, imur jigri (kontra l-kultura tal-patrijarki u l-anzjani) u jilqa' mill-ġdid lil ibnu u jbusu, hu, bla dubju ta' xejn, l-ikona ta' Alla l-Missier ħanin li jagħder u jaħfer mingħajr qatt ma jgħejja: "Qam, u telaq għal għand missieru. Izda kif kien għadu fil-bogħod, missieru lemħu u thassru, u b'girja waħda mar inxtehet fuq għonqu u biesu" (Lq 15:20). Din il-bewsa fuq l-għonq ta' bejn il-Missier u l-Iben hija l-Ispirtu s-Santu li jaħfer. Il-festa u l-ikla tal-għoġol imsemmen tkompi turi wkoll l-aspett matern tal-imħabba ta' Alla f'dan ir-ritorn ta' dan l-iben: "Wasal imbagħad biex jiddeċiedi: "Ħa nqum u mmur għand missieri u ngħidlu: "Missier, dnibt kontra s-sema u kontra tiegħek; ma jisthoqqlix iżjed nissejjah ibnek: zommni b'wiehed mil-lavranti tiegħek". Hu dan il-kliem li juri b'aktar qawwa l-qofol tal-problema. Minħabba l-qagħda materjali mhawda li fiha sab ruħu l-iben il-ħali tort tal-bluha tiegħu, wasal biex għaraf x'kienet id-dinjità li tilef. Malli għamel f'rasu li jerga' lura f'dar missieru u jitolbu jerga' jilqgħu – mhux bi dritt bhala ibnu, imma bhala lavrant – wiehed għall-ewwel jista' jaħseb li dan għamlu minħabba l-ġuħ u l-għera li kien waqa' fiha. Izda ma' din ir-raguni hemm imsieħeb l-għarfien ta' telf ta' haġa aqwa: lavrant f'dar missieru kien żgur għalih nuqqas kbir ta' ġieħ u ta' mistħija liema bhalha. U b'danakollu l-iben il-ħali kien lest iġarrab din il-mistħija u dan in-nuqqas ta' ġieħ. Għaraf li ma kien baqagħlu ebda dritt iehor ħlief li jkun lavrant f'dar missieru. Meta għamel f'rasu li jerga' lura f'dar missieru kien jaf tajjeb x'kien jisthoqqlu u xi dritt kien baqagħlu skont il-gustizzja. U proprju dan juri li l-iben il-ħali beda jintebaħ x'kienet id-dinjità li tilef, dik id-dinjità li tiġi mir-rabta tal-iben ma' missieru. U b'din il-fehma qabad it-triq biex jerga' lura." (*Dives in Misericordia* tal-Papa San Ġwanni Pawlu II dwar l-Ħniena ta' Alla tat-30 ta' Novembru 1980).

Dak li jħassibna l-iktar f'din il-parabbola huwa l-atteggjament tal-iben il-kbir li bhala l-ewwel iben, u għalhekk il-kbir, kellu parti kbira mill-wirt tal-missier, ikbar żgur minn ta' huħ iż-żgħir. Dan ma feraħx meta ra lil huħ lura qawwi u shiħ. Kien qiegħed jgħix fid-dar tal-missier imma ma ntebaħx bl-imħabba u bil-ħniena kbira ta' missieru. Filwaqt li l-iben iż-żgħir jindirizza lil missieru bhala 'Missier', din il-kelma qatt ma toħroġ mill-fomm tal-iben il-kbir. Il-parabbola tpogġilna lil dan l-iben il-kbir 'il barra mid-dar tal-missier. Kien għadu ġej mill-għalqa u ma daħalx, u baqa' ma daħlax fid-dar. Bħal donnu ried jibqa' 'il barra mill-ħniena u mill-imħabba ta' missieru: "Hu inkorla, u ma riedx jidħol ġewwa, iżda missieru ħareġ jitolbu jidħol. 'Ara,' qal lil missieru, 'ili dawn is-snin kollha naqdik, kelmtek ma ksirthielek qatt, u kieku qatt tajtni gidi lili biex nagħmel ikla u nifraħ ma' ħbiebi! Imbagħad jiġi dan ibnek, li belagħlek gidek man-nisa żienja, u lili toqtollu l-għoġol l-imsemmen!'. 'Ibni,' qallu missieru, 'inti dejjem miegħi, u kull ma hu tiegħi huwa tiegħek. Imma kien meħtieġ li nagħmlu festa u nifirħu, għax dan hu kien mejjet u raġa' qam, kien mitluf u nstab." (Lq 15:28-32). U għalhekk mela jista' jkun dan l-iben il-kbir li hu proprjament l-iben il-ħali għaliex kien daqshekk qrib l-imħabba u l-ħniena tal-missier, kien ġo fiha, u ħlieha. L-iben iż-żgħir

nafu li rritorna fid-dar ta' missieru, filwaqt li l-iben il-kbir baqa' 'l barra mid-dar tal-Missier. Ejjew għalhekk, bħala Nsara li nħossuna daqshekk qrib tal-Knisja u ta' Alla, ma nħallux l-għira u l-mibegħda jtellfuna milli nduqu mill-ħniena ta' Alla, kemm għalina u kemm għall-proxxmu tagħna.

### **IN-NAGĦĠA U D-DRACHMA MITLUFA (15, 1-10)**

*Mons. Carmelo Mercieca*

L-isbaħ Kapitlu tal-Vangelu ta' San Luqa huwa, bla dubju ta' xejn, Kapitlu 15 fejn insibu flimkien it-tliet parabboli:

- a. il-parabbola tan-nagħġa l-mitlufa
- b. il-parabbola tad-drakma l-mitlufa
- c. il-parabbola tal-Iben il-ħali

Fit-tliet parabboli tispikka l-ħniena t'Alla. Alla għandu qalb wiesa' li tagħder u thenn u għandu dirgħajn miftuħin biex jilqa'.

Għalhekk żewġ punti:

1. Alla jfittex lill-mitluf
2. Alla jifraħ x'hin isib lill-mitluf.

### **L-EWWEL PUNT: ALLA JFITTEX LILL-MITLUF**

---

Kulhadd ifittex. Fit-tliet parabboli tispikka t-tfittxija:

- 1) Ir-raħħal ma qagħadx kwiet. Mar jiggerra jfittex in-nagħġa l-mitlufa.
- 2) Il-mara ma qagħditx bi kwietha. Drakma hija munita tal-fidda, xi drabi mqabbla ma' dinar, paga ta' gurnata. Il-mara qallbet darha ta' taħt fuq u fittxet f'kull rokna biex issibha.
- 3) Il-missier imsejken ma kellux sabar. Jistenna, jaħseb lejl u nhar, anzjuż, jgħarrex, jixtieq u jinkwieta.

### **L-ISTESS, ANZI FERM AKTAR, JAGHMEL ALLA**

- 1) Il-bniedem jasal biex jabbanduna lil Alla. Izda Alla, ta' Missier li hu, ma jiflaħx jabbanduna lill-bniedem.
- 2) Għal Alla kull bniedem hu prezzjuż f'għajnejh, kull bniedem hu importanti. Għalkemm Alla ma għandu bżonn ta' ħadd, madankollu kważi kważi ma jgħaddix mingħajr il-bniedem.
- 3) Alla m'għandux kwiet sakemm jara lill-bniedem reġa' lura għandu. Alla moħħu fil-bniedem:

- ifittxu bla sabar
  - jissaportih,
  - u isejjaħlu biex jerga' lura
- 4) Alla tagħna qalbu kbira wisq.

Il-Papa Franġisku kemm-il darba tkellem fuq il-ħniena l-kbira ta' Alla. Hekk, pereżempju, nhar is-17 ta' Marzu 2013, fi Pjazza San Pietru, qal:

“Hemm bżonn nifmuha tajjeb din il-ħniena t'Alla, dan il-Missier ħanin li għandu tant paċenzja... Alla ma jgħejja qatt jaħfrilna, qatt. Il-problema hi li aħna ngħejjew, imma ma rridux ngħejjew nitolbu maħfra. Hu qatt ma jgħejja jaħfer, imma aħna xi kultant ngħejjew nitolbu maħfra. M'għandna ngħejjew qatt, m'għandna ngħejjew qatt. Hu l-Missier mimli mħabba li jaħfer dejjem, li għandu dik il-qalb mimlija ħniena għalina lkoll. Dan tinsewh qatt. Il-Mulej ma jgħejja qatt jaħfer. Inkunu aħna li ngħejjew nitolbu maħfra.”

### **IT-TIENI PUNT: ALLA JIFRAH X'HIN ISIB LILL-MIDNEB**

---

Kull parabbola tispicċa b'nota ta' ferħ.

- 1) Jifraħ ir-ragħaj x'ħin reġa' sab in-nagħga l-mitlufa.
- 2) Tifraħ il-mara x'ħin sabet il-munita l-mitlufa.
- 3) Jifraħ il-Missier x'ħin reġa' sab lil ibnu u għannqu miegħu.

Kull parabbola tinsisti li l-istess ferħ ikun hemm fis-sema għal kull midneb li jerga' lura. Fl-ewwel parabbola Ġesù jgħid hekk:

“Ngħidilkom li l-istess jġri fis-smewwiet. Ikun hemm aktar ferħ għall-midneb li jindem milli għal disgħa u disgħin bniedem tajjeb li ma jkollhomx bżonn ta' ndiema.”

U fit-tieni parabbola Ġesù jgħid kważi l-istess: “Ngħidilkom jien li l-istess ferħ ikun fost l-angli ta' Alla għall-midneb wieħed li jindem.”

Alla jifraħ u jagħmel festa. Meta?

Kull darba li midneb jerga' lura fi ħdan il-Missier. Mela mhux biss jilqgħu b'dirgħajh miftuħin, izda wkoll jagħmillu festa u jħaddnu miegħu.

### **Konkluzjoni**

---

Alla jridna nħossu dan il-ferħ tal-konverżjoni. Għalhekk Ġesù waqqaf is-Sagrament tal-Qrar, li hu s-Sagrament tal-ferħ. Il-konverżjoni titlob tliet affarijiet minna l-bnedmin.

1) L-UMILTÀ

Nammettu li aħna midinbin. Nagħrfu kemm konna ingrati li tbeġhidna minn Alla u ħallejna l-bjar tal-ilma safi biex immorru nixorbu l-ilma salmastru (l-ilma mniġġes) tal-pjaċir u l-fruġhat tad-dinja.

2) IL-KURAGĠ...

biex nidhlu daħla fina nfusna u nqumu u nieħdu deċiżjoni biex naqdbu t-triq u nirritornaw lejn Alla.

3) IL-FEDELTA' LEJN ALLA

Il-konverżjoni tagħna ma tridx tkun bidla tal-mument. Izda bidla fir-rotta ta' ħajjitna. Ma nergħhux nittradixxu u nfieru lill-qalb ta' Alla Missierna. Izda nibqgħu mhaddnin u mgħannqin miegħu ħajjitna kollha.

Għal dan l-iskop għandha sservi l-laqgħa tagħna ma' Alla kull nhar ta' Hadd. Il-Hadd huwa l-Jum imbierek li fih aħna nergħu lura għal Alla Missierna. (Nota 1)

Ejjew ngħożzu l-Hadd bħala l-Jum tal-Festa li fiha

- Alla jgħannaq lilna
- u aħna nitgħannqu ma' Alla.

### ***Tista' tghinek... Il-Qrara ta' Charles de Foucauld***

---

Charles de Foucauld, ġuvni Franciż, għamel minn kollox f'ħajtu, barra qatel. Tbiegħed minn Alla, xalatur prim, maħruq mill-vizzji. Ħajtu ddeskrivieha fi tliet kelmiet: "Dwejjaq... Dwejjaq... Dwejjaq."

Sakemm darba fis-27 ta' Ottubru 1886, daqqet is-siegħa tal-grazzja għalih. Ra lil Padre Muvelin iqarar. Daħal fil-konfessjonarju u battal l-ixkora tad-dnubiet li bihom kienet mgħobbija l-kuxjenza tiegħu.

Fil-bijografija tiegħu, hekk baqa' jiftakarha dik il-ġurnata tal-qrara tiegħu:

- "O x'ġurnata mbierka, o x'ġurnata ta' grazzja!"
- "O Alla, meta int nebbaħtni biex nidhol fil-konfessjonarju fis-27 ta' Ottubru, int sawwabt fuqi xita ta' grazzji!"

- “Kemm int twajjeb, o Alla tiegħi!”
- “O Alla ħanin, b’liema tjubija int ġejt tiġri tilqagħni! U tfajt dirgħajk ma’ għonqi biex tbusni u tghannaqni!”
- “O, b’liema tjubija int ergajt tajtni l-libsa tas-safa!... Grazzi, Mulej!”

Dan il-ġuvni, li wara sar eremita ta’ spiritwalità profonda, ġie bbeatifikat mill-Papa Ġwanni Pawlu II.

### **L-GHANI U LAZZRU (16, 10-31)**

*Mons. Carmelo Mercieca*

Fi klassi, tifel darba staqsa lill-għalliem: “Sir, xi tfisser parabbola?” L-għalliem wieġeb: “Hija storja b’taġħlima.” U t-tifel reġa’ staqsa: “Imma dik l-istorja tal-parabbola tkun ġrat?” “Hija storja immaginarja, imma reali”, wieġeb l-għalliem.

Hekk hi l-parabbola tal-lum, tal-għani u l-fqir. Hija ġrajja li tiġri kuljum. U għadha tiġri sal-ġurnata tal-lum. Lazzru għadu jħabbat fuq il-bieb taġħna.

Għalhekk, din il-parabbola hija attwali ħafna. Noħorġu tliet punti:

1. Kuntrast bejn l-għani u Lazzru l-fqir.
2. Mal-mewt il-folja tinqaleb.
3. Il-ħtieġa ta’ konverzjoni issa.

### **L-EWWEL PUNT: KUNTRAST BEJN L-GHANI U L-FQIR**

Il-parabbola stess tiddekrivilna l-kuntrast bejn l-għani u l-fqir:

1. l-għani liebes il-bellus; il-fqir imċerċer u miksi bil-feriti: “ġismu ġerħa waħda”
2. l-għani jiekol kuljum “ikliet mill-aħjar”; il-fqir ilaqqat il-loqom li jaqgħu minn fuq il-mejda
3. l-għani jixrob u mejjet fis-sakra; il-fqir mejjet għal qatra.

Liema hu l-ikbar dnuh tal-għani? Id-dnuh tal-għani kien l-INDIFFERENZA.

1. Il-klieb ittendew b’Lazzru l-fqir, imma l-għani tant hu mitluf biex ipaxxi lilu nnifsu bl-ikel u x-xorb li lanqas biss ta kasu.
2. Il-klieb “kienu jmorru jilagħqulu l-ġrieħi tiegħu”. Mela ħassew għalih. Imma l-għani ma għamel xejn. Kien jaqa’ u jqum mill-fqir. L-aqwa li żaqqu mimlija. X’jimpurtah mill-fqir!

### **GHAX INDIFFERENTI, MA JHOSSX GHALL-FQIR!**

Għalaq għajnejh biex ma jarax u għalaq qalbu biex ma jhossx għall-ħtigijiet tal-fqir. Ma kellux skuži! Kieku l-fqir kien mitt mil ’il bogħod, seta’ jiskuża ruħu li ma ntebaħx bih.

Izda l-fqir Lazzru kien “fuq l-ghatba tal-bieb” u l-ghani tant kien egoist u magħluq fih innifsu li ma tax kasu. L-ebda kompassjoni. Il-klieb hassew għall-fqir; l-ghani le. X’canfira!

(Omelie 105, Temi di predicazione, p.98)

### **IT-TIENI PUNT: IMMA L-FOLJA TINQALEB**

Izda l-mewt tiġi għal kulhadd. U mal-mewt, il-ħaqq. Trid issir ġustizzja. Ir-rota ddu u l-folja tinqaleb. Tal-aħħar jiġi l-ewwel u tal-ewwel jiġi l-aħħar. Il-parabbola tfakkarna fil-konsegwenzi għat-tnejn, għall-ghani u Lazzru: Ġenna għal wiehed; Infern ta’ tbatijiet għall-iehor.

Il-parabbola tgħidilna:

1. lill-fqir “l-anġli ħaduh fi ħdan Abraham”
2. l-ghani “sab ruħu fi tbatijiet horox, f’art il-mejtin”.

Il-Kelma ta’ Alla hija ċara. L-ghani li għalaq għajnejh u qalbu quddiem il-ħtiġijiet tal-fqir, x’jiġrilu? Ikun qed jiftah bieb l-Infern għalih innifsu. (Temi di Predicazione Nru 105)

Il-Profeta Għamos, li dwaru qrajna fl-ewwel qari, kien diġà ta twissija serja lill-ghonja: “Hażin għalikom”! L-ghonja bla qalb, it-tmiem tagħhom ikun il-jasar u l-kastig.

### **IT-TIELET PUNT: IL-ĦTIEĠA TAL-KONVERŻJONI... ISSA**

B’din il-parabbola, Kristu jridna nifthu għajnejna u nifthu qalbna għal min hu fil-bżonn... issa, li għadna f’din il-ħajja. Meta mmutu jkun “too late”. L-ghani fetaħ għajnejh u ttenda bl-iżbalji ta’ ħajtu meta kien “in-naħa l-oħra”. Issa kien tard wisq!

L-IMPORTANZA TA’ ISSA

1. Issa, f’din il-ħajja, kull wiehed irid jagħzel id-destinazzjoni fejn irid jasal: il-Ġenna jew l-Infern?
2. Issa, f’din il-ħajja, kull wiehed qed jikteb is-sentenza tiegħu stess b’għemilu, jgħid l-Arcisqof Fulton Sheen. (Nota 1)
3. Issa trid tifhem li kull għemil tiegħek, tajjeb jew hażin, ikollu konsegwenzi fil-ħajja eterna.

Għandna l-Kelma ta’ Alla biex twissina. M’għandniex bżonn ikollna xi viżjoni biex ièċaqlaqna u tmiss lil qalbna. Għandna l-Kelma ta’ Alla li kull nhar ta’ Ħadd

- tinqara lilna
- twissina
- thegġiġna

biex inbiddu ħajjitna llum.

Il-Vanġelu hu ktieb żgħir imma qawwi. Hawn għandna l-Kelma ta' Kristu li ssalva. Il-Vanġelu, jekk neħduh bis-serjetà, isalvalna hajjitna kollha

- sew il-ħajja ta' issa
- u sew il-ħajja li ġejja. (Mons. Vincenzo Paglia, "Alla mensa dell parola", Anno C.)

## **Jistghu jghinuk...**

---

### **1. Fulton Sheen**

Nota 1: L-Arcisqof Fulton Sheen, fil-ktieb "*Life is worth living*", jistaqsi: "*Is Heaven far away?*" Iwieġeb: "*Heaven is not way out there. Heaven is in here. He who does not have heaven in his heart, will never go to heaven. We have to use time to get to heaven.*" "Il-Ġenna mhix 'il bogħod. Il-Ġenna tibda minn hawn. Qatt m'aħna ser naslu l-Ġenna jekk ma jkollniex il-Ġenna f'qalbna. Irridu ninqadew biż-żmien ta' issa biex niksbu u nimmeritaw il-Ġenna."

### **2. Pawlu VI**

Lazzru għadu jħabbat fuq il-bieb tagħna. Pawlu VI, fl-enċiklika "*Popolorum Progressio*", jgħid: "Id-dinja hija meħtieġa għal kulhadd. Għandha titwaqqaf dinja li fiha kull wiehed jista' jgħix hajja li tassew tixraq lill-bnedmin, li fiha l-fqir Lazzru jista' joqgħod fuq il-mejda mal-għani." (nru 23)

### **3. San Girgor il-Kbir**

F'kummentarju fuq il-Vanġelu tal-lum, San Girgor il-Kbir qal:

"Intom, aħwa tiegħi, li tafu kemm gawda l-fqir Lazzru u kemm bata l-għani, stinkaw u għinu lill-foqra b'tali mod li l-foqra jkun l-avukati tagħkom fil-Ġudizzju..."

Għandkom kemm-il Lazzru quddiem wiċċkom; jinsabu fuq l-għatba tal-bieb tagħkom u għandhom bżonn l-għajnuna...

Il-kliem tal-Vanġelu għandu jhegġiġna biex inwettqu l-opri tal-ħniena...

Jekk infittxuh, kuljum insibu xi Lazzru.

Anzi, anke mingħajr ma nfittxuh, kuljum naraw xi Lazzru quddiemna."

(Omelia 40, 3-10. Omelia sui Vangeli. Regola Pastorale di san Gregorio)

## **L-IMHALLEF U L-ARMLA (18, 1-8)**

*Mons. Carmelo Mercieca*

Il-kbir poeta Taljan Dante jsejjaħ lill-Evangelista Luqa "Scriba mansuetudinis Christi", l-Evangelista tal-Ħniena ta' Kristu (*De Monarchia* 1.16).

Biex ifissrilna kemm hi kbira l-ħniena t'Alla, kiteb ħafna parabboli, fosthom il-parabbola tal-Imħallef u l-armla.

Nagħmlu tliet hsibijiet:

1. L-ewwel persunaġġ: l-Imħallef il-ħazin;
2. It-tieni persunaġġ: L-ARMLA MSEJKNA;
3. Il-lezzjonijiet ta' din il-parabbola.

### 1. L-ewwel persunaġġ: l-Imħallef il-ħazin

Imħallef hu ħazin għal żewġ raġunijiet:

1. La kien jibza' minn Alla – u allura ma kienx jimxi bil-gustizza għax m'għandux il-biza' t'Alla.
2. U lanqas iħabbell rasu min-nies:
  - a. *Bla sentimenti*, ma jhoss għal hadd;
  - b. *Egoist*, jaħseb fih nnifsu biss, magħluq u jaqa' u jqum mill-proxxmu;
  - c. *Bla ħniena*, insensibbli, xejn ma jinfidlu la widnejh u lanqas qalbu;
  - d. *Imħallef “bla fidi” u “bla liġi”*, bla reliġjon, bla umanità u bla etika.

### 2. It-tieni persunaġġ: l-armla msejkna

A. Armla hi msejkna:

- a. Għax bla “status”, bla drittijiet. Min ha jaghti kasha?
- b. Bla difiża minn għand hadd. Billi ma kellhiex flus ma kellhiex mnejn tqabba avukat jiddefendiha. Imsejkna li hi qed tissielet battalja doppja: quddiem l-arroganza tal-għadu tagħha u quddiem l-indifferenza tal-Imħallef.

B. L-unika arma li kellha:

Mal-ewwel daqqa t'għajn, il-battalja ta' din l-armla tidher mitluf sa mill-bidu nett. Imma mhux hekk gara.

L-unika arma tagħha hi l-PERSISTENZA, jgħifieri l-perseveranza fit-talb.

Innutaw l-insistenza tagħha:

1. Ġejja u sejra quddiemu;
2. Hu jirrifjutaha, jagħlqilha l-bieb f' wiċċha u hi tibqa' ssus warajh;
3. Terġa' tmur darba, tnejn u forsi għoxrin darba quddiem wiċċu;
4. Hu jaqtgħalha fil-qasir, imma hi la taqta' n-nifs u lanqas taqta' qalbha;
5. Isodd widnejh biex ma jismagħhiex, imma hi titlob bla ma taqta';
6. U l-impossibbli sar possibbli.

It-talba tal-armla għelbet il-forza tal-Imħallef. Il-fqajra ittammat kontra kull tama. U rebħet hi. Għax l-Imħallef xeba' jaraha ma' wiċċu u teħodlu rasu.

### Tagħlim għalina fuq il-perserveranza fit-talb

Dik l-armla hija figura tal-Knisja. Il-Knisja wkoll hi dgħajfa quddiem il-qawwiet tad-dinja. Imma hi toħroġ rebbieħa għax titlob ma bla taqta'.



Tagħlim għalina: NiIbqgħu nitolbu,

1. Anki jekk jidhrilna li qed nitolbu għal xejn;
2. Anki jekk naħsbu li Alla mhux jismagħna, qisu “trux” jew “assenti”;

It-talba tal-gust tinfed is-shab. Ghandna hafna versi mis-Salmi li juruna li Alla jisma’ it-talb tal-imsejken, tal-imgarrab.

Il-fqajjar sejjah il-Mulej u semghu

U mid-dwejjaq kollha tieghu hellsu. Salm 33 (34)

Għajnejn il-Mulej lejn il-gusti

U widnejh miftuha għall-għajta tagħhom. Salm 33 (34)

Jgħajtu l-gusti għall-għajnuna

U l-Mulej jismagħhom

U mid-dwejjaq kollha tagħhom jehlishom. Salm 33 (34)

Kenn u qawwa hu Alla għalina,

Għajnuna kbira sibnieh fid-dwejjaq. Salm 45 (46)

Fil-hemm tieghi lill-Mulej sejjah

Tlabt l-għajnuna lil Alla tieghi

Hu sema’ lehni mit-tempju tieghu

F’widnejh waslet l-għajta tieghi. Salm 17 (18)

### 3. Lezzjoni tal-Parabbola

Il-lezzjoni li jrid ifehemna Kristu hija din: Jekk saħansitra Imħallef bla kuxjenza u bla qalb sa fl-aħħar sema’ t-talba tal-armla, kemm aktar Alla, li hu l-istess Tjubija, jisma’ l-għajta u t-talba ta’ wliedu.

Mela aħna ninsabu f’ sitwazzjoni aħjar minn dik l-armla u dan għal dawn ir-raġunijiet:

1. L-Imħallef hu ingust – imma Alla hu gust;
2. L-armla mhix ikkalkulata mill-Imħallef. Dan ma jimpurtahx minnha - imma aħna prezzjużi quddiem l-għajnejn t’Alla. U Alla jimpurtah minn kull wieħed minna.
3. L-Imħallef, għall-bidu, hu trux għall-karba tal-armla – imma fil-każ tagħna, Alla hu MISSIER, dejjem lest biex jisma’ t-talba ta’ wliedu. Widnejh miftuha għall-karba tal-imsejken, tal-iltim u tal-armla.
4. L-Imħallef dam itella’ u jniżżel, u lill-armla qalghalha fwiedha biex jismagħha – imma Alla tagħna mhux ser joqgħod jitnikker biex jismagħna. Hekk qalilna Kristu: “Alla lill-magħżulin tieghu li jgħajtulu lejl u nhar, sejjer ma jagħmlilhomx haqq? Se joqgħod itawwal magħhom? Jien ngħidilkom li malajr jagħmlilhom haqq.”

5. L-Imħallef semagħha kontra qalbu, għax xeba' jaraha quddiem wiċċu. Alla tagħna hu "Missier b'qalb ta' omm", kif sejjahlu Papa Ġwanni Pawlu.

U kif qalilna wkoll il-Papa Franġisku: "Alla ma jgħejjiex jismagħna, ma jgħejjiex jaħfrilna, ma jgħejjiex u ma jiddejjaxq bl-insistenza tat-talb tagħna."

Anzi zgurana "Min ifittex isib, min jitlob jaqla', min iħabbat jifthulu."

Din il-parabbola tixbah lill-parabbola tal-Ħabib li gie jittallab tliet ħobziet billejl. (Luqa 2, 5-13).

Ġesù jagħtina garanzija li t-talb jinstema': "Min hu dak il-missier fostkom li jekk ibnu jitolbu ħuta, minflok ħuta ħa jagħtih serp? Inkella jekk jitolbu bajda, jagħtih skorpjun? Mela jekk intom, nies ħżiena bħalkom, tafu tagħtu lil uliedkom ħwejjeġ tajba, kemm aktar il-Missier mis-Smewwiet jagħti spirtu qaddis lil dawk li jitolbuhulu?" (Luqa 11, 11-13)

## 3.

**L-Ewkaristija ddewwaqna l-Hniena t' Alla***Seminarista Gabriel Vella u l-komunità parrokkjali tal-Katidral***L-1 JUM TAL-EŻERĊIZZI TAT-TFAL****L-ATT PENITENZJALI**

**Narratur:** \_\_\_\_\_

**Serp:** \_\_\_\_\_

**Eva:** \_\_\_\_\_

**Adam:** \_\_\_\_\_

**Omm:** \_\_\_\_\_

**Joseph:** \_\_\_\_\_

**Farizew 1:** \_\_\_\_\_

**Farizew 2:** \_\_\_\_\_

**Ġesù:** \_\_\_\_\_

**Mara:** \_\_\_\_\_

**Narratur:** Meta Alla ħalaq lil bniedem xbieha tiegħu, il-bniedem intelliġenti u liberu kien ingannat mix-xitan u waqa' fid-dnub. Għalhekk ma baqax ħabib ma' Ġesù. Il-bniedem sar l-għadu ta' Ġesù u għalhekk kiser il-paċi li kellu ma' Ġesù.

Ix-xitan inqeda bis-serp li kien l-aktar animal li brikkun fost l-animali selvaġġi kollha, li kien għamel il-Mulej Alla. U s-serp qal lil Eva:

**Serp:** Tassew li Alla qalilkom: 'La tiklux mis-siġar kollha tal-ġnien'?

**Narratur:** U Eva wiegbet lis-serp:

**Eva:** Mill-frott tas-siġar fil-ġnien nistgħu nieklu. Imma mill-frott li hemm f'nofs il-ġnien ma nistgħux għax inkella mmutu qalilna Alla.

**Narratur:** U s-serp qal lill-mara:

**Serp:** Le, żgur ma tmutux. Dak Alla qalilkom hekk għax jibza' li ssiru bħalu.

**Narratur:** U l-mara rat li s-siġra kienet tajba għall-ikel u tiġbdek fil-għajn u ħadet mill-frott u kielet. Mbagħad tat ukoll lil żewġha, li kien magħha, u kiel. X'hin kielu, indunaw li ma kienux lebsin ħwejjeg. U

semgħu ħoss il-Mulej Alla jitlajja fil-ġnien għaż-żiffa tal-jum, u nħbew Adam u martu minn wiċċ il-Mulej Alla qalb is-sigar tal-ġnien. U l-Mulej sejjaħ lil Adam u staqsieh: 'Fejn int?'. U Adam imbezzgħa wiegħbu u qallu:

**Adam:** Smajtek u qed nibza' minnek u għalhekk inħbejt.

**Narratur:** U Alla kompli jgħidlu: jaqaw kilt mis-sigra li jien kont għidtlek biex ma tiekolx minnha? U Adam qallu:

**Adam:** Eva ħajritni u jiena kilt. Mhux tort tiegħi ta.

**Narratur:** U Alla saqsa ukoll lil mara għalix kielet mis-sigra. U hi wiegħbet:

**Eva:** Is-serp daħaq bija u jien kilt.

**Narratur:** Alla saħan bil-kbir għaliex kemm Adam u kemm Eva daħqu bih u m'għamlux kif kien ordnalhom hu. Għalhekk Alla kecciehom mill-Ġnien tal-Għeden.

**(Adam u Eva jinħbew x'imkien u tidhol fil-pront l-omm) (Joseph ikun mohbi x'imkien)**

**Narratur:** Darba waħda fost l-oħrajn kien hemm tifel li kien jismu Joseph. Joseph kien imqareb u ma kienx jisma' milli jgħidulu l-ġenituri tiegħu speċjalment minn ommu. Darba waħda meta kienu resqin l-eżmijiet Joseph għamel oħra minn tiegħu.

**Omm:** (*tgħajjat*) Joseph!!! (*wara ftit*) Daqt l-eżamijiet u għadek ma bdejt x tistudja. Meta ha tibda? Moħħok fil-mowbajl biss.

**Joseph:** (*jidhol bil-mowbajl f'idejh*) U daqs kemm baqa' !!

**Omm:** Ħmistax oħra kull ma baqa'!! Ara x'ha ngħidlek u isma minni!!

**Joseph:** Ghidli.

**Omm:** Mur ġib il-kotba minn kamartek u ibda studja.

**(Joseph iġib xi kotba u jagħmilhom fuq xi mejda li tkun fuq l-artal u jpoġġi fuq sigġu u jibda jistudja)**

**Omm:** Jien ha noħroġ ftit. Mhux ha ndum. Sakemm niġi oqgħod studja. Promise?

**Joseph:** Ok promise.

**Narratur:** Joseph jibqa' jistudja sakemm ommu toħroġ mid-dar. Wara jerga' jaqba jilgħab mil-mowbajl. Bħal Joseph aħna ukoll xi drabi ma nisimghux milli jgħidulna l-ġenituri tagħna li dejjem jgħidulna għall-ġid tagħna.

**(l-omm toħroġ u Joseph jerga' jibda jilgħab bil-mowbajl u johroġ) (titnehha l-mejda)**

**(fil-pront jidhol Ġesù)**

- Narratur:** Meta nharsu ftit lejn il-Vangelu niltaqghu ma diversi mumentu fejn Ġesù hafer lil dawk li jizbaljaw. Ahna m' ahniex b'inqas minn dawn. Ilkoll kemm ahna xi darba zbaljajna u m'ghamilniex dak li jghidulna l-ġenituri taghna bhal ma rajna fl-istorja ta' Joseph. Issa ser naraw episodju li nsibuh fil-Vangelu fejn Ġesù hafer lil mara li ghamlet xi haga hazina. Ġesù hafriha alavolja kienet affarjiet hżiena hafna. Ġesù dahal fit-tempju u l-Farizej hadulu quddiemu wahda mara li kienet inqabdet fl-adulterju. Huma qeghduha fin-nofs u qalulu:
- Farizew:** Mgħallem, din il-mara nqabdet fil-fatt fl-adulterju. Issa fil-Ligi taghna Mosè ordnalna biex nisa bhal dawn inħaggruhom. Int, imma, xi tghid?
- Narratur:** Ġesù tbaxxa lejn l-art u beda jikteb b'sebghu fit-trab. U qalilhom:
- Ġesù:** Min fostkom hu bla dnub jittfghalha hu l-ewwel ġebli.
- Narratur:** U raga' tbaxxa jikteb fit-trab. Kif semghuh jghid dan, qabdu u telqu wiehed wara l-iehor, ibda mix-xjuħ, u Ġesù baqa' wahdu mal-mara, wieqfa fin-nofs. Qam dritt u qalilha:
- Ġesù:** Dawk fejnhom, mara? Hadd minnhom ma kkundannak?
- Mara:** Hadd, Sinjur.
- Ġesù:** Mela anqas jien ma nikkundannak. Mur, u mil-llum 'il quddiem tidnibx izjed.
- Narratur:** Fis-sagrament tal-Qrar, Ġesù permezz tal-Knisja fil-presenza tas-sacerdot jahfrilna d-dnubiet taghna. Ġesù jahfer kull tip ta' dnub kbir jew zghir. Ġesù jahfer lil kulhadd – kemm Maltin u kemm Afrikani, kemm dawk ta' ġilda skura u kemm dawk ta' ġilda bajda. Ġesù dejjem jistenniena sabiex ahna mill-ġdid nergghu lura lejha u nagħmlu hbieb mill-ġdid miegħu. F'din is-Sena ddedikata lill-Ħniena ahna wkoll imsejjha sabiex nersqu lejha dan is-sagrament tal-qrar sabiex mill-ġdid insiru hbieb ta' Ġesù.

## **IT-2 JUM TAL-EŻERĊIZZI TAT-TFAL**

### **IL-LITURĠIJA TAL-KELMA**

- Narratur:** \_\_\_\_\_
- Alla:** \_\_\_\_\_
- Mose':** \_\_\_\_\_
- Samwel:** \_\_\_\_\_
- Gheli:** \_\_\_\_\_

- Narratur:** Fl-istorja tas-Salvazzjoni, Alla dejjem inqeda' b'xi persuni bhal profeti sabiex iwassal il-Kelma Tiegħu lill-poplu tiegħu, imexxih fit-

triq it-tajba, jikkoregih fejn jizbalja u iwissih bl-aħrax wara li jkun naqsu.

Dan nistghu narawh fl-istorja ta' Mose'. Alla permezz ta' Mose' ta l-kmandamenti lil poplu tiegħu. U Alla kellimhom u qalilhom dan kollu:

- Alla:** Jiena hu l-Mulej, Alla tiegħek.  
Ma jkollokx allat oħra għajri.  
La ssemmix l-isem tal-Mulej, Alla tiegħek, fil-batal.  
Ftakar f'jum is-Sibt u qaddsu. Sitt ijiem taħdem u tagħmel kull ma għandek tagħmel; imma s-seba' jum hu jum il-mistrieħ.  
Irrispetta u ħobb lil missierek u lil ommok.  
La toqtolx.  
La tagħmilx adulterju.  
La tisraqx.  
La tigdibx.  
La tixtieqx l-affarijiet tal-oħrajn.
- Narratur:** Il-poplu kollu sama' r-ragħad u ra l-beraq, u sama' l-lehen tat-tromba u ra l-muntanja ddahħan. U l-poplu beda jitriegħed u jitbeżza', u qagħad 'il bogħod. U Mosè qal lill-poplu:
- Mose':** La tibzghux! Għax dawn Alla tahomlkom għax ihobbkom.
- Narratur:** Il-poplu wara li sema' dan kollu wiegħeb u qal: "kull ma qalilna l-Mulej nagħmluh u nobduh għal dejjem".
- Narratur:** Bħalma Alla nqeda' b'Mose', hekk ukoll jinqeda' bina. Il-poplu wiegħed lil Mulej li se jagħmel u jobdi dak kollu li qallu l-Mulej. Għalhekk aħna għandna nagħmlu dak li jgħidilna Alla u nobduh f'kollox. Irridu nirrispettaw dak kollu li jgħidilna u nwettquh b'għemilna. Importanti li dak kollu li nitgħallmu ma nzommuhx għalina biss iżda naqsmuh ma' oħrajn.  
**(Mose' u Alla johorġu u jidhol Għeli li jkun rieqed fuq biċċa drapp fl-art f'nofs l-artal u Samwel ikun rieqed fil-gemb tal-artal)**
- Narratur:** Mela, tfal issa se naraw xi ġralu tfajjel bhalkom li kien jismu Samwel meta kien kellmu l-Mulej Alla. Iż-żagħżuġħ Samwel kien jaqdi l-Mulej ma' Għeli; imma l-kelma tal-Mulej kienet rari f'dak iż-żmien, ftit kien hemm dehriet. Ġara li, jum wieħed, Għeli kien mistrieħ f'postu, għax għajnejh kienu bdew jintfew, u ma kienx jista' jara. Il-musbieħ ta' Alla kien għadu ma ntefiex, u Samwel kien mindud fit-tempju tal-Mulej, fejn kien hemm l-arka ta' Alla. Il-Mulej sejjah: "Samwel!"
- Narratur:** U dan wiegħeb:
- Samwel:** Hawn jien!
- Narratur:** U Samwel mar jigri għand Għeli u qallu. **(Samwel imur fejn Għeli kull darba)**
- Samwel:** Hawn jien, għalfejn sejjahli?

- Gheli:** Ma sejjahtlekx, erga' mur imtedd.
- Narratur:** U raga' mar jorqod. U ssokta l-Mulej isejjah: "Samwel!"
- Narratur:** U dan wiegeb:
- Samwel:** Hawn jien!
- Narratur:** U Samwel mar ghand Gheli u qallu.
- Samwel:** Hawn jien, ghalfejn sejjahtli?
- Gheli:** Ma sejjahtlekx, erga' mur orqod.
- Narratur:** Samwel kien ghadu ma gharafx il-Mulej, u anqas kienet ghadha ma ttgharrfitlu l-kelma tal-Mulej. U ssokta l-Mulej isejjah ghat-tielet darba: "Samwel!"
- Narratur:** U dan wiegeb:
- Samwel:** Hawn jien!
- Narratur:** U Samwel mar jigri ghand Gheli u qallu.
- Samwel:** Hawn jien, ghalfejn sejjahtli?
- Narratur:** U Gheli fehem li l-Mulej kien qieghed isejjah i<sub>z</sub>-i<sub>z</sub>agh<sub>z</sub>ugh. U qal lil Samwel:
- Gheli:** Mur orqod. Jekk jerga' jsejjahlek, wiegeb: Tkellem, Mulej, ghax il-qaddej tieghek qieghed jisma'.
- Narratur:** U Samwel mar jorqod f'postu. U l-Mulej gie, waqaf hdejh, u sejjah bhal drabi ohra: "Samwel! Samwel!". U Samwel wiegeb:
- Samwel:** "Tkellem, ghax il-qaddej tieghek qieghed jisma'."
- Narratur:** U il-Mulej kellem lil Samwel. Samwel kiber, u l-Mulej kien mieghu, u ma halla ebda kelma milli qal tmur fix-xejn.
- Tfal, kif rajtu fl-istorja, Samwel m'gharfulx mill-ewwel lil Alla. Ahna ukoll forsi f'xi mumenti ma naghrfuhx mill-ewwel il-lehen t'Alla. Alla lilna jkellimna permezz tal-Knisja, permezz tas-Sacerdoti, tal-Katekisti izda mhux biss. Alla jkellimna ukoll permezz tal-genituri taghna, permezz ta' shabna. Ghahekk importanti li nirrispettaw lil ohrajn ghax Alla jista' jkellimna bihom ukoll. Irridu noqoghdu attenti ghax jista' jkun li Alla jrid jinqeda' bina sabiex inwasslu lilU lill-ohrajn. Min jaf forsi Alla qed issejjah lil xi hadd ghal sacerdot, jew soru, jew katekista.

### **IT-3 JUM TAL-EZERĊIZZI TAT-TFAL** **IL-LITURGIJA EWKARISTIKA**

- Narratur:** \_\_\_\_\_
- Gesù:** \_\_\_\_\_
- Gwanni:** \_\_\_\_\_
- Pietru:** \_\_\_\_\_

- Narratur:** U wasal jum l-Azzmi, il-jum li fih kien ikollhom jissagrifikaw l-haruf ta' l-Ghid. Gesù kien ma Pietru u Ġwanni miexi għal għonq it-triq.  
(**Ġesù, Pietru u Ġwanni ikunu fil-korsija**)
- Ġesù:** Għandi xewqa kbira li nagħmel ikla.
- Pietru:** U għaliex trid tagħmel din l-ikla?
- Ġesù:** Jiemi fid-dinja kważi għaddeu u daqt irrid nerga' mmur fejn Missieri. U nixtieq li qabel inhallikom nagħmel ikla magħkom. U nixtieq li din l-ikla tibqgħu tiċċelbrawha wara mewti.
- Ġwanni:** U ma' min tixtieq tagħmilha din l-ikla?
- Ġesù:** Magħkom it-tnax Ġwanni. Nixtieq li jkun mument ta' festa, ferħ u għaqda flimkien.
- Pietru:** U fejn ha nagħmluha?
- Ġesù:** Ara morru fil-Belt u go kamra ssibu mejda. Irrangawha għall-ikel.  
(**Ġwanni u Pietru imorru fejn l-artal (ma kellu xejn fuqu...anqas it-Tvalja...) mejda u jirrangaw xi affarijiet zghar u Ġesù jibqa' fil-korsija**)
- Narratur:** Marru, u sabu kollox kif kien qalilhom; u hejjew l-ikla ta' l-Ghid.  
(**Ġesù jmur fuq l-altar**)
- Narratur:** (**tistenna lil Ġesù jasal fuq il-mejda**) Meta sar il-ħin, qagħad fuq il-mejda flimkien ma' l-apostli. U Ġesù qalilhom:
- Ġesù:** Kelli xewqa kbira li nagħmel din l-ikla ta' l-Ghid magħkom qabel ma nbati!
- Narratur:** U qabad kalċi, radd il-ħajr u qal:
- Ġesù:** Ħudu dan il-kalċi u aqsmuh bejnietkom. Għaliex, ngħidilkom, minn issa 'l quddiem ma nixrob x iżjed mill-frott tad-dielja sa ma tiġi s-Saltna ta' Alla.
- Narratur:** Mbagħad ha l-hobz, radd il-ħajr, qasmu, newwilhulhom u qal:
- Ġesù:** Dan hu għisim li jingħata għalikom; aghmlu dan b'tifkira tiegħi.
- Narratur:** Hekk ukoll wara l-ikla ha l-kalċi u qal:
- Ġesù:** Dan il-kalċi huwa l-Patt il-Ġdid b'demmi, id-demmi li jixxerred għalikom.
- Narratur:** Tfal, f'kull quddiesha li niehdu sehem fiha, Ġesù jagħzel li jingħata għalina billi jsir hobz u inbid. L-ostja li jkellu l-qassis u li imbagħad aħna nirċevuha hija l-gisem ta' Krsitu. Għalhekk Ġesù jsir ħons u inbid sabiex ikun jista' jiġi għewwa qalbna. Importanti tfal li aħna nifthulu qalbna berah halli meta jiġi jkun jista' jibqa' diehel u joqgħod magħna. Għalhekk imporatnti hafna li ma nitilfux il-quddiesha għal xejn b'xejn. Jekk inkunu nistgħu nattendu kuljum.



**IR-4 JUM TAL-EŻERĊIZZI TAT-TFAL**  
**NAGHMLU KARITA'**

**Narratur:** \_\_\_\_\_  
**Mario:** \_\_\_\_\_  
**Karla:** \_\_\_\_\_  
**Tifel 1:** \_\_\_\_\_  
**Tifel 2:** \_\_\_\_\_  
**Tifla 3:** \_\_\_\_\_

**Narratur:** Darba kien hemm tifel żgħir jismu Mario. Ommu u missieru kienu mietu u ma kellux fejn joqgħod. Ma kellu xejn u kien dejjem jġgri mat-toroq u filgħaxija kien jorqod fit-triq. **(it-tifel jitla' mill-korsija u jintefa' taht l-artal fl-art u jitghatta b'biċċa drapp li jkollu ġo baskett.)** Kienu jgħaddu diversi nies minn fejnu iżda hadd ma kien jagħti kasu. **(għawnhekk jgħaddu t-tfal 1, 2, 3 – wiehed, wiehed mhux ma xulxin u ma jharsux lejn Mario iżda ma jagħtux kasu).** Darba fost l-oħrajn kienet għaddejja tifla jisimha Karla. Karla kienet tifla li kienet tmur il-Knisja kull nhar ta' Ħadd, u xi drabi anki fost il-ġimgħa, kienet dejjem taħseb għaliex il-Qassis fl-aħħar tal-Quddiesa kien jgħid "Morru fil-Paċi." Karla waqfet hdejn Mario u bdew jitekellmu.

**Karla:** Hello.

**Mario:** Hello.

**Karla:** X'jismek?

**Mario:** Jisimni Mario. U int?

**Karla:** Jien Karla. X'int tagħmel hawn?

**Mario:** Ha norqod għax dalwaqt jidlam.

**Karla:** Mela m'għandekx dar u sodda fejn torqod?

**Mario:** Le. M' għandix.

**Karla:** Għaliex?

**Mario:** Ommi u missieri mejtin u d-dar li konna noqogħdu fiha ma kinetx tagħna. Konna nikruha imma jien flus m'għandix biex nikriha.

**Karla:** M'għandekx nanniet jew zijiet?

**Mario:** In-nanniet mejtin u zijiet m'għandix.

**Karla:** Imma mhux sewwa toqogħod hawn. Isma ejja miegħi u llejla orqod magħna d-dar.

**Mario:** Forsi l-mummy u d-daddy tiegħek ma jiehdix pjaċir.

**Karla:** Ejja qum minn hemm!!! **(Mario iqum)**

**(joħorġu minn fuq l-artal u jmorru flimkien)**

**Narratur:** Meta marru d-dar ta' Karla , l-familja tagħha ddeċidiet li Mario jibda jgħix magħhom. Mario baqa' jgħix magħhom u meta kiber sar Tabib.

## 4.

**Riflessjoni fuq l-opri tal-ħniena korporali**

**“Henjin dawk li jhennu, għax huma jsibu ħniena”** (Mt 5:7)

**Messaġġ tal-Papa Frangisku għall-XXXI Jum Dinji taż-Żgħażaġh 2016**

*Traduzzjoni ta' Francesco Pio Attard*

*Għeżież żgħażaġh,*

Wasalna fl-aħħar tappa tal-pellegrinaġġ tagħna lejn Krakovja, fejn is-sena d-dieħla, fix-xahar ta' Lulju, sa niċcelebraw flimkien il-XXXI Jum Dinji taż-Żgħażaġh. Fil-mixja twila u impenjattiva tagħna qed niddawlu minn kliem Ġesù mehud mid-“diskors tal-muntanja”. Bdejna din il-mixja fl-2014, billi mmeditajna flimkien fuq l-ewwel Beatitudni: “Henjin il-foqra fl-ispirtu, għax tagħhom hija s-Saltna tas-Smewwiet” (Mt 5:3). Għall-2015 it-tema kienet: “Henjin is-safja f'qalbhom, għax huma jaraw 'l Alla” (Mt 5:8). Fis-sena li għandna quddiemna rridu nħallu jnebbhuna l-kelmiet: “Henjin dawk li jhennu, għax huma jsibu ħniena” (Mt 5:7).

### **1. Il-Ġublew tal-Ħniena**

B'din it-tema l-Jum Dinji taż-Żgħażaġh ta' Krakovja 2016 jidhol jagħmel parti mis-Sena Mqaddsa tal-Ħniena, u jsir Ġublew veru u propju taż-Żgħażaġh fuq livell dinji. M'hix l-ewwel darba li laqgħa internazzjonali taż-żgħażaġh qed taħbat ma' Sena tal-Ġublew. Fil-fatt, kien fis-Sena Mqaddsa tal-Fidwa (1983-1984) li San Ġwanni Pawlu II sejjah għall-ewwel darba liż-żgħażaġh mid-dinja kollha għal Ħadd il-Palm. Kien imbagħad fil-Ġublew il-Kbir tas-sena 2000 li iżjed minn żewġ miljun żaġżuġh u żaġżuġha minn madwar 165 pajjiż ingabru f'Ruma għall-XV-il Jum Dinji taż-Żgħażaġh. Kif sehħ f'dawn iż-żewġ każi preċedenti, jiena żgur li l-Ġublew taż-Żgħażaġh fi Krakovja sa jkun wieħed mill-mumentu qawwija ta' din is-Sena Mqaddsa!

Forsi xi wħud minnkom qed jistaqsu: Xi jkun dan il-Ġublew iċcelebrat fil-Knisja? It-test Bibliku ta' Levitiku 25 jgħinna nifhmu x'kien ifisser “gublew” għall-poplu ta' Israel: kull ħamsin sena l-Lhud kienu jisimgħu tidwi mill-ġdid it-tromba (*jobel*) li kienet issejthilhom (*jobil*) jiċcelebraw sena mqaddsa, bħala żmien ta' rikonċiljazzjoni (*jobal*) għal kulhadd. Matul dan il-perjodu wieħed kellu jfittex jibni mill-ġdid relazzjoni tajba ma' Alla, mal-proxxmu u mal-ħolqien, imsejsa fuq il-gratwità. Għalhekk, fost ħwejjeġ oħra, kienu jinħafu d-dnub, kienet tingħata għajnuna partikulari lil min ikun waqa' fil-miżerja, jittejbu r-relazzjonijiet bejn il-persuni u jinħelsu l-ilsiera.

Ġesù Kristu gie jħabbar u jwettaq iż-żmien dejjiemi tal-grazzja tal-Mulej, għax gab l-aħbar it-tajba lill-foqra, il-ħelsien lill-ħabsin, id-dawl lill-ghomja u l-ħelsien lill-maħqurin (ara Lq 4:18-19). Fih, speċjalment fil-Misteru ta' l-Għid tiegħu, it-tifsira l-aktar profonda ta' gublew issib il-milja tagħha. Meta, f'isem Kristu, il-Knisja ssejjah gublew, aħna lkoll mistiedna ngħixu żmien straordinarju ta' grazzja. Il-Knisja nfisha hi msejha toffri sinjali kotrana tal-preżenza ta' Alla u ta' kemm hu qrib tal-bniedem, u tqanqal mill-ġdid fil-qlub il-hila li wieħed iħares lejn dak li hu essenzjali. B'mod

partikulari, din is-Sena Mqaddsa tal-Ħniena “hi ż-żmien għall-Knisja biex terġa’ ssib is-sens tal-missjoni li l-Mulej fidalha f’idejha dak in-nhar ta’ l-Għid: li tkun sinjal u strument tal-Ħniena tal-Missier” (*Omeliya fl-Ewwel Għasar tal-Ħadd tal-Ħniena Divina*, 11 ta’ April 2015).

## 2. *Hanina bħall-Missier*

Il-motto ta’ dan il-Ġublew straordinarju hu: “Hanina bħall-Missier” (ara *Misericordiae Vultus*, 13), u bih tintona t-tema tal-Jum Dinji taż-Żgħażaġh li jmiss. Mela ejjew infittxu li nifhmu aħjar xi tfisser il-Ħniena ta’ Alla.

It-Testment il-Qadim biex jitkellem fuq il-Ħniena juża bosta termini, l-iktar importanti fosthom *hesed* u *rahamim*. L-ewwel, applikat għal Alla, jesprimi l-fedeltà bla heda tiegħu għall-Patt mal-poplu tiegħu, li Hu jhobb u jaħfer għal dejjem. It-tieni, *rahamim*, jista’ jiġi tradott bħala “għewwieni”, haġa li tfakkarna b’mod partikulari fil-ġuf ta’ l-omm u tfehimna l-imħabba ta’ Alla għall-poplu tiegħu bħal dik ta’ omm għal binha. Hekk jipprezentahelna Isaija: “Tista’ mara tinsa t-tarbija tagħha, u ma thennx għal bin ġufha? Mqar jekk din tinsa, jien ma ninsiek qatt!” (Is 49:15). Imħabba ta’ din ix-xorta titlob li wiehed jagħmel għewwieni fih wisa’ għall-persuna l-oħra, iħoss, iġarrab u jifrah mal-proxxmu.

Fil-kuncett Bibliku ta’ Ħniena hemm ukoll il-konkretezza ta’ mħabba li hi fidila, b’xejn u taf taħfer. F’din is-silta ta’ Hosegha għandna eżempju mill-isbaħ ta’ l-imħabba ta’ Alla, imqabbla ma’ dik ta’ missier lejn ibnu: “Meta kien tfajjel Israel haħbejtu, u mill-Eġittu sejjajt lil ibni. Imma aktar ma sejjajt ilhom, aktar tbiegħdu minni; [...] Kont jien li ’l Efrajm għallimtu jimxi, irfajthom fuq dirgħajja, iżd’huma m’għarfux kemm kont haħt ħsiebhom! Bi ħbula ta’ bnedmin jien għidthom, b’rabtiet ta’ mħabba; u kont għalihom bħal min jerfa’ tarbija ma’ haħdejh, u lejha mmil nitmagħha” (Hos 11:1-4). Minkejja l-imġiba żbaljata ta’ l-iben, li jisthoqqilha l-kastig, l-imħabba tal-missier hi fidila u dejjem taħfer lil iben niedem. Kif naraw, fil-Ħniena dejjem hemm il-maħfra; hi “m’hix xi idea astratta, imma realtà konkreta li biha Hu juri mħabbtu bħal dik ta’ missier u ta’ omm li għal uliedhom jitqanqlu mill-għewwieni tagħhom [...]. Ġejja mill-għewwieni bħal sentiment profond, naturali, magħmul minn ħlewwa u kompassjoni, minn Ħniena u maħfra” (*Misericordiae Vultus*, 6).

It-Testment il-Ġdid ikellimna fuq il-Ħniena ta’ Alla (*eleos*) bħala sintesi ta’ l-opra li Ġesù gie jwettaq fid-dinja f’isem il-Missier (ara Mt 9:13). Il-Ħniena ta’ Sidna tidher fuq kolloxx meta Hi jiltewa fuq il-miżerja tal-bnedem u juri l-kompassjoni tiegħu lejn min hu fil-bżonn ta’ min jifhmu, ifejqu u jaħfirlu. F’Ġesù, kolloxx jitkellem dwar il-Ħniena. Anzi, Hu nnifsu *hu* l-Ħniena.

Fil-kapitlu ħmistax tal-Vangelu ta’ Luqa nistgħu nsibu t-tliet parabboli tal-Ħniena: dik tan-nagħġa li ntilfet, dik tal-munita l-mitlufa u dik magħrufa bħala l-parabbola “ta’ l-iben il-ħali”. F’dawn it-tliet parabboli jolqotna l-ferħ ta’ Alla, il-ferħ li Hu jħoss meta jerga’ jsib lill-midneb u jaħfirlu. Iva, il-ferħ ta’ Alla hu li jaħfer! Hawn il-ġabra fil-qosor tal-Vangelu kollu. “Kull wiehed u waħda minna hu dik in-nagħġa li ntilfet, dik il-munita mitlufa; kull wiehed u waħda minna hu dak l-iben li hela l-libertà tiegħu jiġri

wara idoli foloz, illużjonijiet ta' kuntentizza, u tilef kollox. Imma Alla ma jinsiniex, il-Missier qatt ma jitlaqna. Hu missier kollu sabar, dejjem jistenniena! Jirrispetta l-libertà tagħna, imma jibqa' dejjem fidil lejna. U meta nerggħu lura għandU, jilqagħna bħala wlied, fid-dar tiegħu, għax ma jehda qatt, lanqas għal waqt wiehed, jistenniena, bi mhabba. U l-qalb tiegħu tagħmel festa għal kull iben li jerga' lura għandu. Tiffestegġja għax tifraħ. Alla għandu dan il-ferħ, meta wiehed minna l-midinbin imur għandU u jitolbu l-mahfra tiegħu” (*Angelus*, 15 ta' Settembru 2013).

Il-ħniena ta' Alla hi konkreta ħafna u lkoll kemm aħna msejhin nagħmlu esperjenza personali tagħha. Meta kelli sbatax-il sena, darba, meta kelli noħroġ ma' sħabi, iddeċidejt li l-ewwel ngħaddi sal-knisja. Hemm sibt saċerdot li nebbahni b'fiduċja partikulari u hassejt fija x-xewqa li niftaħ qalbi fil-Qrar. Dik il-laqgħa bidlitli ħajti! Skoprejt li meta nifthu qalbna b'umiltà u bla ħabi, nistgħu nikkontemplaw b'mod konkret ħafna l-ħniena ta' Alla. Kont ċert li fil-persuna ta' dak is-saċerdot Alla kien diġà qed jistennieni, qabel ma jien middejt l-ewwel pass biex immur il-knisja. Aħna nfittxuh, imma Hu dejjem qiegħed hemm qabilna, ilu minn dejjem ifittixna, u hu li jsibna l-ewwel. Forsi xi hadd minnkoll għandu xi jtaqqal lil qalbu u jaħseb: Għamilt hekk, għamilt dan... Tibzghux! Hu qed jistenniekom! Hu missier: dejjem jistenniena! Kemm hi haġa sabiħa li fis-Sagrament tar-Rikonċiljazzjoni niltaqgħu mat-tgħanniqa ħanina tal-Missier, niskopru l-konfessjonarju bħala l-post tal-Ħniena, inħallu tmissna din l-imħabba ħanina tal-Mulej li dejjem lest jaħfrilna!

U int, għażiż żagħżuġ, għażiża żagħżuġha, qatt hassejt tistrieħ fuqek din il-ħarsa ta' mhabba bla tarf, li lil hemm minn dnuvietek kollha, mil-limitazzjonijiet u l-waqgħat tiegħek, tkompli tafda fik u thares lejn ħajtek bit-tama? Taf x'valur għandek quddiem Alla li, għall-imħabba li għandu lej, tak kollox? Kif jgħallimna San Pawl, “Alla wriena l-imħabba tiegħu meta Kristu miet għalina, aħna li konna għadna midinbin” (Rum 5:8). Imma qed nifhmu tassew il-qawwa ta' dawn il-kelmiet?

Naf kemm hu għażiż għalikom ilkoll is-salib tal-Jum Dinji taż-Żgħażaġh – don ta' San Ġwanni Pawlu II – li sa mill-1984 isieheb il-Laqqgħat Dinjija kollha tagħkom. Kemm bidliet, kemm konverżjonijiet tassew sehhu fil-ħajja ta' tant żgħażaġh mil-laqgħa tagħhom ma' dan is-salib għeri! Forsi tistaqsu: Minn fejn hi gejjja din il-qawwa straordinarja tas-salib? U hawn hi t-twegiba: Is-salib hu s-sinjall l-iżjed elokwenti tal-ħniena ta' Alla! Hu jurina li l-qies ta' l-imħabba ta' Alla għall-bnedmin hu li jħobbhom bla qies! Fis-salib nistgħu mmissu l-ħniena ta' Alla u nħallu l-istess ħniena tiegħu tmissna! Hawn nixtieq infakkar fl-episodju taż-żewġ delinkwenti msallba fuq kull naħa ta' Ġesù: wiehed minnhom hu prużuntuż, ma jaċċettax li hu midneb, jipprova jwaqqa' għaċ-ċajt lill-Mulej. Imma l-iehor jagħraf li zbalja, idur fuq il-Mulej u jgħidli: “Ġesù, ftakar fija meta tidhol fis-saltna tiegħek”. Ġesù jħares lej bi ħniena bla tarf u jwiegħbu: “Il-lum tkun il-Ġenna miegħi” (ara Lq 23:32,39-43). Ma' liema minn dawn it-tnejn se nidentifikaw ruħna? Ma' dak li hu prużuntuż u ma jammettix l-iżbalji tiegħu? Jew ma' l-iehor, li jagħraf kemm għandu bżonn tal-ħniena ta' Alla u jittallab għaliha b'qalbu kollha? Fil-Mulej, li ta ħajtu għalina fuq is-salib, insibu dejjem l-imħabba inkundizzjonata li tagħraf it-tajjeb li hemm f'ħajjitna u dejjem tagħtina l-possibbiltà li nibdew mill-ġdid.

### **3. Il-ferh straordinarju li nkunu strumenti tal-ħniena ta' Alla**

Il-Kelma ta' Alla tgħallimna li “min jagħti hu aktar hieni minn min jieħu” (Atti 20:35). Propju għalhekk il-ħames Beatitudni ssejjah hienja lil dawk li jħennu. Nafu li l-Mulej ħabbna l-ewwel. Imma nkunu tassew hienja, kuntenti, biss jekk nidħlu fil-logika divina tad-don, ta' l-imħabba li tingħata b'xejn, jekk niskopru li Alla ħabbna bla qies biex għamilna kapaċi nħobbu bħalU, bla qies. Kif jgħid San Ġwann: “Għezież, ejjew inħobbu 'l xulxin, għax l-imħabba gejjja minn Alla, u kull min iħobb hu mwieled minn Alla u jagħraf lil Alla. Dak li ma jħobbx ma għarafx lil Alla, għax Alla hu mħabba. [...] U hawn qiegħda l-imħabba; mhux għax aħna ħabbejna 'l Alla, imma għax ħabbna Hu u baġħat lil Ibnu biex ikun ta' tpattija għal dnubietna. Għezież, jekk Alla ħabbna daqshekk, aħna wkoll għandna nħobbu lil xulxin” (Gw 4:7-11).

Wara li fissirtilkom b'mod qasir ħafna kif il-Mulej iwettaq ħnientu magħna, nixtieq nissuġġerilkom kif konkretament nistgħu nkunu strumenti ta' din l-istess ħniena mal-proxxmu tagħna.

Jiġini f' mohħi l-eżempju tal-Beatu Piergiorgio Frassati. Hu kien jgħid: “Ġesù jiġi jżurni ta' kull fil-ġhodu fit-Tqarbin, u jien irroddu lura bil-mod fqir li nista', billi nżur lill-foqra”. Piergiorgio kien zaġħżuġh li kien fehem xi jfisser ikollok qalb ħanina, li tħoss għal dawk l-izjed fil-bżonn. Lilhom kien jagħtihom ħafna iżjed minn ħwejjeġ materjali; kien jagħtihom lill-nnifsu, iqatta' l-ħin magħhom, jtkellem magħhom, u kien kapaċi jismagħhom. Kien jaqdi lill-foqra b'diskrezzjoni kbira, u qatt ma kien jipprova jidher hu. Kien jgħix tabilhaqq il-Vanġelu li jgħid: “Iżda int, meta tagħmel karità, idek ix-xellugija m'għandhiex tkun taf x'inh tagħmel il-leminija, biex hekk il-karità tiegħek issir fil-moħbi” (Mt 6:3-4). Biżżejjed ngħidilkom li jum wiehed qabel miet, meta kien marid ħafna, qal lil ta' madwaru kif kellhom jgħinu lil ħbiebu li kienu fil-bżonn. Fil-funeral tiegħu, il-familjari u l-ħbieb tiegħu baqgħu mbellha bil-preżenza ta' tant foqra li ma kinux jafuhom, li kienu ġew segwiti u meġġuna miż-zaġħżuġh Piergiorgio.

Jien dejjem nieħu gost norbot il-Beatitudnijiet tal-Vanġelu mal-kapitlu 25 ta' Matthew, meta Ġesù jippreżentalna l-opri tal-ħniena u jgħid li skond dawn għad isir ħaqq minna. Mela nistedinkom tiskopru mill-ġdid l-opri tal-ħniena li jolqtu l-ġisem: titimġhu lil min hu bil-ġuħ, tisqu lil min hu bil-għatx, tlibbsu lil min hu għarwien, tilqgħu lill-barrani, tgħinu lill-morda, iżżuru l-ħabsin, tidfnu lill-mejtin. U ma ninsewx l-opri tal-ħniena li jmissu r-ruħ: nagħtu parir tajjed lill-ħosbien, ngħallmu lil min ma jafx, inwiddbu lill-midinbin, infarrġu lill-imnikktin, naħfru l-ħtijiet, nistabru b'min idejjaqna, nitolbu 'l Alla għall-ħajjin u għall-mejtin. Kif qed taraw, il-ħniena m'hix “boniżmu”, lanqas sempliċi sentimentalizmu. Hawn il-prova ta' kemm aħna tassew dixxipli ta' Ġesù, tal-kredibbiltà tagħna bħala Nsara fid-dinja tal-lum.

Lilkom iż-zaġħzaġħ, li intom konkreti ħafna, nixtieq nipproponilkom għall-ewwel seba' xhur ta' l-2016 li tagħzlu opra tal-ħniena li tmiss il-ġisem u oħra li tmiss ir-ruħ biex twettquha fil-prattika kull xahar. Ħallu tnebbaħkom it-talba ta' Santa Fawstina, apostlu umli tal-Ħniena Divina fi zmienna:

“Għinni, o Mulej, sabiex [...]
   
għajnejja jhaddmu l-ħniena, ħalli qatt ma nissuspetta f’ħadd u lanqas niġġudika lil
   
ħaddieħor minn dak li jidher minn barra, imma nfittex is-sabiħ fl-erwieħ tal-proxxmu
   
tiegħi u nagħmel ħilti biex ngħinhom [...]
   
widnejja jkunu ħanina, billi nagħti kas tal-ħtiġijiet ta’ għajri u ma nkunx indifferenti
   
għall-uġiġħ u għall-krib tagħhom [...]
   
inkun ħanin fi lsieni, u ma nqasqas qatt fuq ħaddieħor, imma jkolli kelma ta’ farag u
   
maħfra għal kulħadd [...]
   
idejja jagħmlu ħafna għemejjel tajba ta’ ħniena [...]
   
riġlejja jgħaġġlu għall-għajnuna ta’ min ikun fil-bżonn, billi mqanqla mill-ħniena,
   
ninsa t-taħbit u l-għeja tiegħi [...]
   
qalbi tkun daqshekk ħanina, li jiena stess ingarrab it-tbatija kollha ta’ l-oħrajn”
   
(Djarju, 163).

Il-messaġġ tal-Ħniena Divina għalhekk hu programm konkret ħafna ta’ ħajja u esiġenti
   
għax jimplika l-opri. U waħda mill-opri tal-ħniena l-iżjed ċari, imma forsi fost l-iżjed
   
iebsin biex wieħed iqiegħed fil-prattika, hi dik li naħfru lil min naqasna, lil min
   
għamlilna d-deni, lil dawk li nqisuhom għedewwa tagħna. “Kemmi drabi tidher ħaġa
   
iebsa li naħfru! U safrattant il-maħfra hi l-ghodda mqiegħda fl-idejn dgħajfa tagħna
   
biex nistgħu niksbu s-serħan tal-qalb. Li nwarbu l-korla, ir-rabja, il-vjolenza u l-
   
vendetta hi kundizzjoni meħtieġa biex nistgħu ngħixu henjin” (*Misericordiae Vultus*, 9).

Niltaqa’ ma’ ħafna żgħażaġħ li jgħiduli li xebbgħethom din id-dinja hekk maqsuma,
   
fejn dawk li jahsbuha differenti minn xulxin dejjem jiġġieldu, hawn tant gwerer u
   
saħansitra hemm min qed jinqeda bir-religjon tiegħu biex jiġġustifika l-vjolenza.
   
Jeħtieġ nitolbu lill-Mulej jagħtina l-grazzja li nuru ħniena ma’ min jagħmlilna d-deni.
   
Bħal Ġesù li fuq is-salib talab għal dawk li kienu sallbuh: “Missier, aħfrilhom għax ma
   
jafux x’inhuma jagħmlu” (Lq 23:34). L-unika triq biex nirbhu l-ħażen hi l-ħniena. Il-
   
gustizzja hi meħtieġa, u kif!, imma waħidha m’hix biżżejjed. Gustizzja u ħniena jeħtieġ
   
jimxu flimkien. Kemmi nixtieq li ningħaqdu lkoll f’talba b’vuċi waħda, mill-qieġ nett
   
ta’ qalbna, biex nitolbu lill-Mulej juri ħniena magħna u mad-dinja kollha!

#### **4. Krakovja qed tistenniena!**

Jonqos ftit tax-xhur għal-laqgħa tagħna fil-Polonja. Krakovja, il-belt ta’ San Ġwanni
   
Pawlu II u ta’ Santa Fawstina Kowalska, qed tistenniena b’dirgħajha u qalbha miftuħin.
   
Nemmen li l-Providenza Divina wasslitna biex sa niċcelebraw il-Ġublew taż-Żgħażaġħ
   
propju hemm, fejn għexu dawn iż-żewġ appostli kbar tal-ħniena fi żmienna. Ġwanni
   
Pawlu II fehem li dan kien żmien ta’ ħniena. Għall-bidu tal-pontifikat tiegħu kiteb l-
   
Enċiklika *Dives in misericordia*. Fis-Sena Mqaddsa 2000 ikkanonizza lil Swor
   
Fawstina, u waqqaf ukoll il-Festa tal-Ħniena Divina, fit-tieni Hadd ta’ l-Għid. U fl-
   
2002 inawgura personalment fi Krakovja s-Santwarju ta’ Ġesù Ħanin, fada d-dinja
   
f’idejn il-Ħniena Divina u awgura li dan il-messaġġ jilhaq lil dawk kollha li jgħammru
   
fuq l-art u jimlielhom qalbhom bit-tama: “Jeħtieġ inqabbdu din ix-xrara tal-grazzja ta’
   
Alla. Jeħtieġ ngħaddu lid-dinja dan in-nar tal-ħniena. Fil-ħniena ta’ Alla d-dinja ssib il-
   
paċi, u l-bniedem l-hena!” (*Omelija għad-Dedikazzjoni tas-Santwarju tal-Ħniena
   
Divina fi Krakovja*, 17 ta’ Awwissu 2002).

Gheżież żgħażaġh, Ġesù hanin, irraffigurat fix-xbieha meqjuma mill-poplu ta' Alla fis-Santwarju ta' Krakovja ddedikat lilu, qed jistenniekom. Hu jafda fina u jorbot fuqna! Għandu hafna hwejjeġ importanti x'jgħid lil kull wiehed u waħda minna... Tibżgħux thallu għajnejh imfawra bl-imħabba bla tarf jiffisaw lejkom u hallu ħarstu hanina tilhaqkoom, hu li dejjem lest biex jaħfer kull dnuv tagħkom, ħarsa li tista' tibdlilkom hajjitkom u tfejjaq il-ġrieħi ta' ruħkom, ħarsa li taqta' l-għatx qawwi li hemm fil-qlub żgħażaġh tagħkom: għatx għall-imħabba, il-paċi, il-ferħ, il-kumentizza vera. Ejjew għandU u tibżgħux! Ejjew għidulu minn qieġh qalbkom: "Ġesù, jiena nafda fiK!". Hallu l-ħniena tiegħu bla tarf tmissilkom qalbkom biex din id-darba ssiru intom appostli tal-ħniena permezz ta' l-għemil, il-kliem u t-talb, fid-dinja tagħna miġruħa mill-egoizmu, mill-mibegħda, u minn tant disperazzjoni.

Ġorru l-fjamma ta' l-imħabba hanina ta' Kristu – li fuqha tkellem San Ġwanni Pawlu II – fl-ambjenti tal-ħajja tagħkom ta' kuljum u sa truf l-art. F'din il-missjoni, jiena sa nkun magħkom bl-awguri u t-talb tiegħi, u nafdakom ilkoll f'idejn il-Verġni Marija, Omm tal-Ħniena, f'din l-aħħar parti tal-mixja ta' thejjija spiritwali għall-Jum Dinji taż-Żgħażaġh li jmiss fi Krakovja, u minn qalbi nberikkom ilkoll.

*Mill-Vatikan, 15 ta' Awwissu 2015*

*Solennità tat-Tluġh fis-Sema tal-Verġni Mqaddsa Marija*



## 5.

**Riflessjonijiet fuq l-opri tal-ħniena spiritwali***Patri Marcello Ghirlando OFM*

Fil-Bolla tal-Indizzjoni tal-Ġublew Straordinarju tal-Ħniena, *Misericordiae Vultus - Il-Wiċċ tal-Ħniena*, il-Qdusija Tiegħu l-Papa Franġisku hekk jikteb fin-numru 15: “Hi xewqa kbira tiegħi li, matul il-Ġublew, il-poplu Nisrani jirrifletti fuq l-opri tal-ħniena korporali u spiritwali. Dan ikun mod kif nerggħu nqajmu l-kuxjenza tagħna, ta’ spiss rieqda, quddiem it-traġedja tal-faqar u biex nidhlu dejjem iżjed fil-qalba tal-Vangelu, fejn il-foqra huma l-ippriprivileġġjati tal-ħniena divina. Il-predikazzjoni ta’ Ġesù tqegħdilna quddiem għajnejna dawn l-opri tal-ħniena biex nistgħu nifhmu jekk aħniex ngħixu jew le bħala dixxipli tiegħu. Niskopru mill-ġdid l-opri tal-ħniena korporali: nitimgħu lil min hu bil-ġuħ, nisqu lil min hu bil-għatx, illibbsu lil min hu għarwien, nilqgħu lil min hu bla dar, inżuru lill-marid, inżuru lill-ħabsi, nidfnu lill-mejtin. U ma ninsewx l-opri tal-ħniena spiritwali: nagħtu parir tajjeb lill-ħosbien, ngħallmu lil min ma jafx, inwiddbu lill-midneb, infarrġu lill-immnikket, naħfru l-ħtijiet, nistabru b’min idejjaqna, nitolbu ’l Alla għall-ħajjin u għall-mejtin”.

Dak li jikteb il-Papa huwa rifless ta' dak li nsibu fil-Katekiżmu tal-Knisja Kattolika fin-numru 2447: “*L-għemejjel tal-ħniena* huma għemejjel ta’ mħabba li bihom aħna ngħinu l-proxxmu tagħna fil-ħtiġijiet materjali u spiritwali tiegħu (ara Is 58:6-7; Lhud 13:3). Tgħallem, tagħti parir, tfarraġ, tqawwi l-qalb huma għemejjel ta’ ħniena spiritwali bħalma huma l-maħfra u s-sabar bl-oħrajn. *L-għemejjel tal-ħniena korporali* huma l-aktar dawn: li titma’ lil min hu bil-ġuħ, tipprovdi kenn għal min ma għandux dar, tlibbes lil min hu għeri, iżżur il-morda u dawk fil-ħabs, u tidfen il-mejtin (ara Mt 25:31-46). Fost dan l-għemil kollu, il-karità lill-foqra (ara Tob 4:5-11; Sir 17:22) hi xhieda mill-aqwa tal-imħabba għall-aħwa: hi wkoll att ta’ ġustizzja li togħgob lil Alla (ara Mt 6:2-4): “Min għandu żewġ ilbiesi jaqsam ma' min ma għandu xejn, u min għandu x'jiekol jagħmel l-istess” (Lq 3:11). “Agħtu karità minn dak li hemm ġewwa u taraw kif kollox ikunilkom nadif” (Lq 11:41). “Jekk ħuk jew oħtok ikunu għarwenin u neqsin mill-ikel ta' kuljum u wieħed minnkom jgħidilhom: 'Morru bisliem, ishru, kulu sa tixbgħu, bla ma jagħtihom dak li hu meħtieġ għall-ġisem, dan x'jiswa?’” (Ġak 2:15-16; ara 1 Ġw 3:17).

Interessanti niftakru li l-Katekiżmu jagħmel riferiment għall-għemejjel tal-ħniena fil-kuntest tal-penitenza jew tewba li l-konfessur jagħti lill-penitent fis-Sagrament tar-Rikonciljazzjoni: “Il-penitenza ... tista' tkun talb, offerta, għemil ta’ ħniena, qadi lill-proxxmu, ċaħdjet volontarji, sagrificcji u, fuq kollox, is-sabar fis-slaleb li rridu ngorru” (KKK 1460). Riferiment ieħor isir fil-kuntest tal-ħarsien tal-Ħdud u l-btajjel ta' preċett: “L-Insara għandhom ifittxu li ma jagħmlux xogħol jew attivitajiet oħra li ma jhalluomx jagħtu qima lil Alla, igawdu l-ferħ proprju ta' jum il-Mulej,

jagħmlu għemejjel ta' ħniena, u jiksbu mistrieħ xieraq għar-ruħ u għall-gisem...” (KKK 2185).

Ejjew nagħtu ħarsa fuq fuq lejn l-Għemejjel tal-Ħniena Spiritwali, li bihom ngħinu lill-proxxmu tagħna fil-ħtiġijiet spiritwali u emozzjonali tiegħu: nagħtu parir tajjeb lill-ħosbien, ngħallmu lil min ma jafx, inwiddbu lill-midneb, infarrġu lill-ħniet, naħfru l-ħtiġiet, nistabru b' min idejjaqna, nitolbu 'l Alla għall-ħajjin u għall-mejtin.

### **Nagħtu parir lill-ħosbien**

Bħala Nsara aħna msejhin inqawwu lil min hu fid-dubju u nippruvaw nagħtu parir siewi lil min hu ħosbien. Niftakru f'Ġesù li għallem bil-parabboli u heġġeg lis-semiegha tiegħu bil-parir: “Mur u għamel hekk int ukoll” (Lq 10:37). Il-Kelma ta' Alla thegġigna: “Isma' l-parir u ilqa' t-tagħlim, biex ikollok l-għerf sal-aħħar ta' ħajtek” (Prov 19:20). Kif aħna nixtiequ li nkunu mseddqa fid-dubju billi nieħdu parir tajjeb, daqshekk ieħor irridu nseddqu lil ħaddieħor fid-dubju. Kelma tajba li ssahħaħ tiswa mitqlha deheb lil min iħossu li ma jafx fejn hu sejjer. Kelma mlaqqma fi Kristu, “l-għerf ta' Alla” (1Kor 1:24) iddawwal il-moħħ u ssahħaħ il-qalb mbezza'. Lil min jitolbok parir, mexxi lejn Kristu, Triq, Verità u Ħajja, bil-ħlewwa u bis-sabar. Aqsam miegħu dak li lilek isahħek u jiggwidak lej. “Aħna li aħna shaħ fil-fidi għandna ngħinu lid-dgħajfa jerfġu l-piż tagħhom u mhux infittxu nogħġbu lilna nfusna” (Rum 15:1).

### **Ngħallmu lil min ma jafx**

Kemm hu meħtieġ dan l-għemil ta' ħniena f'kuntest ta' nuqqas ta' tagħlim kontinwu fostna l-Insara! Bħal donnu jibqa' attwali l-kumment tal-Evangēlista: “Xħin niżel l-art mid-dgħajsa ra kotra kbira ta' nies u tħassarhom, għax kienu qishom nagħaġ bla ma għandhom ragħaj, u qabad jgħallimhom ħafna ħwejjeg” (Mk 6:34). Daqshekk ieħor tibqa' attwali għalina t-thegġiga li l-Appostlu Pawlu jagħmel lil Timotju: “...xandar il-kelma, insisti f'waqtu u barra minn waqtu, ċanfar, widdeb, wissi, bis-sabar kollu u bit-tagħlim. Għax għad jiġi żmien meta għat-tagħlim tajjeb ma jibqgħalhomx sabar...” (2Tim 4:2-3). Fil-miżura li aħna stess miftuħin għat-tagħlim, daqshekk ieħor ikollna l-qawwa biex ngħaddu l-istess tagħlim li jibnina lill-oħrajn. Daqskemm nibqgħu nsahħu l-fidi tagħna b'tagħlim tajjeb u li jagħti l-ħajja, daqshekk ieħor nistgħu nwieżnu lil ħutna mxennqa għat-tagħlim sod, imlaqqam fit-triq ta' Kristu. B'hekk tkompli tkun ħajja għalina l-kelma qawwija ta' Pawlu: “Għax għad jiġi ż-żmien meta għat-tagħlim tajjeb ma jibqgħalhomx sabar, iżda widnejhom jikluhom u jgħbru madwarhom qabda mgħallmin skont ma jixtiequ, u jwarrbu widnejhom mis-sewwa biex jiggerrew wara l-ħrejef. Imma int oqgħod dejjem b'għajnejk miftuħa, stabar fit-tigrib, aghmel ħidma ta' evangēlista, aqdi sewwa l-ministeru tiegħek” (2Tim 4:3-5). It-tagħlim, milqugħ u mgħoddi lill-oħrajn, jgħinna nerfġu għajnejna lejn Ġesù, il-bidu u t-tmiem tal-fidi

tagħna (Lhud 12:2) aktar u aktar jekk ikun tagħlim li jitlaqqam fl-Iskrittura: “Kull ma nkiteb fl-Iskrittura fl-imghoddi, nkiteb għat-tagħlim tagħna, biex bis-sabar u l-faraġ li tagħtina l-Iskrittura, aħna jkollna t-tama” (Rum 15:4).

### **Inwiddbu lill-midneb**

It-twiddiba lilna l-midinbin hija barka! “Min iħobb id-dixxiplina, iħobb it-tagħlim, imma min jobghod iċ-ċanfir hu bla moħħ” (Prov 12:1). Hija dawl li ddallam id-deċizjonijiet żbaljati u fjakki tagħna. Ġesù jwiddeb lill-midneb u jagħmlu sħiħ. X'qawwa ta' kelma ta lill-mara li nqabdet fl-adulterju: “Mela anqas jien ma nikkundannak...Mur, u mil-lum 'il quddiem tidnibx iżjed” (Ġw 8:11). Huwa l-isforz tagħna li nevitaw id-dnub u l-okkażjonijiet tiegħu li jqawwina nkunu xprun għall-oħrajn għat-tfittxija ta' għejxien aktar qrib il-ġmiel tal-Vanġelu: “...nehħi l-ewwel it-travu li għandek f'għajnek int, halli mbagħad tara sewwa tnehħi t-tibna minn għajn ħuk!” (Mt 7:5). It-tieggiġa ta' Lhud 10:24 hija siewja u tagħti raġuni għall-għemil li nikkoreġu lil xulxin meta nidinbu: “Inzommu sħiħa l-istqarrija qawwija tat-tama tagħna, għax ta' kelmtu huwa dak li għamlilna l-wegħda. Naraw kif nistgħu nħajru lil xulxin għall-imħabba u għall-għemil it-tajjeb”.

### **Infarrġu lill-immnikket**

F'dinja fejn bħal donnu kulhadd jingħalaq fih innifsu, hu medhi bih innifsu u fejn ftit huma dawk li jifftu qalbhom biex ikunu presenza ta' faraġ għall-immnikketin, dan l-għemil ta' ħniena jista' jkun balzmu ta' faraġ għal haddiehor. “Hadd minnkom m'għandu jfittex li jaqbillu, imma li jaqbel lil haddiehor” (Fil 2:4). Il-presenza sempliċi tagħna, widna li tisma' bil-galbu, kelma f'waqtha, att ta' karità ċkejken, jistgħu jkunu qatra faraġ li timla qalb wahediha, immnikkta, imtaqqla u mdallma. Hawnhekk tista' ddawwalna l-kelma tal-Appostlu Pawlu: “Imbierrek Alla u Missier Sidna Ġesù Kristu, Missier il-ħniena u Alla ta' kull faraġ. Hu jfarragna fil-hemm kollu tagħna, biex aħna, permezz tal-faraġ li bih Alla jfarrag lilna, inkunu nistgħu nfarrġu lil dawk kollha li jinsabu f'kull xorta ta' hemm” (2Kor 1:3-4). “Ha tkun dejjem il-kelma tagħkom kollha hlewwa, mhawra bil-melħ tal-għerf, biex tkunu tafu twieġbu sewwa lil kulhadd” (Kol 4:6).

### **Nahfru l-ħtijiet**

It-talba tal-Missierna li għallimna l-Imghallem hija ċara: “Aħfrilna dnubietna bħalma nahfru lil min hu ħati għalina”. “Għax jekk intom taħfru lill-bnedmin il-ħtijiet tagħhom, Missierkom li hu fis-smewwiet jaħfer lilkom ukoll. Imma jekk intom ma taħfrux lill-bnedmin il-ħtijiet tagħhom, anqas Missierkom ma jaħfer lilkom il-ħtijiet tagħkom” (Mt 6:14-15). Irridu nqieghdu rwieħna fil-Parabbola tal-qaddej li ma jaħfirx (Mt 18:21-35) biex ma ninsew qattt kemm il-Missier hafrilna ħtijietna u jibqa' jaħfrilna biex ikollna l-qawwa nahfru lil min jagħmlilna d-deni. Aktar ma nġibu quddiem

għajnejna l-maħfra infinita u l-ħniena tremenda li jurina l-Missier kuljum, aktar inkunu nistgħu interrqu fit-triq tal-maħfra u l-ħniena lejn min hu ħati għalina. Dan l-għemil ta' ħniena jmexxina fit-triq tal-maħfra “minn qalbna” (Mt 18:35). “Stabru b'xulxin, u, jekk xi ħadd ikollu xi jgħid ma' ħaddieħor, aħfru lil xulxin; bħalma l-Mulej ħafer lilkom, hekk aghmlu intom ukoll. U fuq kollox ilbsu l-imħabba, li hi l-qofol tal-perfezzjoni” (Kol 3:13-14).

### **Nistabru b'min idejjaqna**

“Stabru b'xulxin, ...u fuq kollox ilbsu l-imħabba, li hi l-qofol tal-perfezzjoni” (Kol 3:13-14). Anke hawn, aktar ma niftakru kemm il-Missier jistabar bina, aktar insibu l-qawwa nistabru b'xulxin, speċjalment b'min idejjaqna. Il-kelma tal-Imghallem tidwi anke hawnhekk: “...Hobbu lill-għedewwa tagħkom, u itolbu għal dawk li jippersegwitawkom, biex tkunu wlied Missierkom li hu fis-smewwiet; għax hu jtella' x-xemx tiegħu sew fuq il-ħżiena u sew fuq it-tajbin, u jniżżel ix-xita sew fuq min hu tajjeb u sew fuq min mhuwiex ... kunu mela perfetti, bħalma hu perfett Missierkom li hu fis-smewwiet” (Mt 5:43-48). Forsi dan is-sabar jinsab ukoll fit-tgħigiga li jagħmlilna Pawlu: “Thallix il-ħażen jirbhek, iżda irbah il-ħażen bit-tajjeb” (Rm 12:21).

### **Nitolbu 'l Alla għall-ħajjin u l-mejtin**

It-talb huwa l-aktar mod qawwi kif nistgħu nqawwu lill-oħrajn ... it-talb, kemm għall-ħajjin kif ukoll għall-ħutna mejtin. Huwa sinjal qawwi ħafna tal-għaqda tagħna fl-imħabba mal-oħrajn, anke ma' dawk li telqu qabilna bis-sinjal tal-fidi ... jew anke mingħajru! Huwa għemil ta' ħniena li tiegħu Pawlu kien espert: “Nizzi ħajr lil Alla tiegħi kull meta niftakar fikom, u nitlob dejjem ferħan fit-talb tiegħi għalikom” (Fil 1:3). It-talb ta' interċessjoni jlaqqamna b'mod sħiħ fil-Ġisem ta' Kristu, li huwa l-Knisja tal-art u tas-sema. Huwa għemil ta' ħniena li jqeghedna fil-Qalb ta' Ġesù: “..Iva, jixhidli Alla kemm jien miġbud lejkom bil-qalb ta' Kristu Ġesù! U jien dan nitlob: li l-imħabba tagħkom tikber u toktor dejjem iżjed bl-għerf u b'kull dehen, biex tistgħu tagħrfu tagħzlu l-aħjar, u mbagħad tkunu safja u bla ebda ħtija fil-jum ta' Kristu, mimlija bil-frott tal-gustizzja li ġejja permezz ta' Ġesù Kristu, għall-glorja u l-fohrija ta' Alla” (Fil 1:8-11).

Kemm hija qawwija l-kelma “Nitlob għalik!” Min jaf kemm sibna qawwa fit-talb tal-oħrajn għalina. Kemm hu siewi dan l-għemil ta' ħniena: li nidhol quddiem il-Mulej għal tant ħtigijiet tal-bnedmin f'din id-dinja. Imma anke għal dawk li qajla qajl deħlin fid-dawl etern tal-glorja ta' Alla.

## 6.

**Ċelebrazzjoni penitenzjali komunitarja***Maqluba għal Malti u adattata mir-Rev. Simon Mario Cachia***Qum, aqbad friexek u imxi!**

**Animatur:** Din iċ-ċelebrazzjoni penitenzjali komunitarja hi maħsuba biex tgħin lill-fidili jhejju ruħhom għaċ-ċelebrazzjoni tal-misteru tal-Għid billi ddewwaq il-ħniena t'Alla. Is-Sagrament tal-Penitenza huwa l-“bieb” li minnu ngħaddu biex nikkontemplaw il-misteru tas-Salib, misteru ta' mħabba li Alla mislub idahħalna fih minkejja d-dnub tagħna.

Din hi ċelebrazzjoni komunitarja għaliex in-Nisrani mhuwiex waħdu fil-mixja tiegħu lejn l-Għid ta' Kristu. Hu proprju fi ħdan il-komunità, miġbura mill-Ispirtu s-Santu imma dejjem sugġetta għad-dnub, li aħna nħossuna mxennqin għall-maħfra.

Din hi ċelebrazzjoni tal-fedeltà t'Alla li ma tittradina qatt. Minhabba f'hekk, f'din is-sena speċjali tal-Ġublew tal-Ħniena, għall-eżami tal-kuxjenza ser niehdu spunt mill-ħniena muriġa minn Kristu wara l-istqarrija ta' fidi tal-paralitiku.

Nagħtu bidu għal din iċ-ċelebrazzjoni billi nqumu bilwieqfa u nitolbu permezz tal-kant...

**KANT TAL-BIDU**

*(Waqt il-kant tal-bidu s-sacerdoti jidhlu proċessjonalment u jsibu posthom maċ-ċelebrant fuq il-presbiterju.)*

**TISLIMA**

**Ċel:** Fl-isem tal-Missier u tal-Iben u tal-Ispirtu s-Santu.

**Pop:** **Ammen.**

**Ċel:** Il-grazzja, il-ħniena u s-sliem minn Alla Missierna u Sidna Ġesù Kristu jkunu magħkom ilkoll.

**Pop:** **U mieghek ukoll.**

**Ċel:** Nitolbu ħuti biex l-Għid tal-Mulej isibna lesti biex nilqgħu d-don tal-helsien tiegħu.

**Animatur:** Kulhadd jitlob għal xi waqtiet fis-skiet.

**Ċel:** Nitolbu.

O Alla Missierna,  
 li bghatt lil Ibnek il-wahdieni,  
 bħalna f'kollox barra fid-dnub,  
 fejjaq fina l-grieħi tal-ħtija  
 u ġeddidna fuq ix-xbieħa t'Ibnek, il-Ħellies tagħna,  
 li jgħix u jsaltan għal dejjem ta' dejjem.

**Pop:** **Ammen.**

**Animatur:** Nixmu din il-mixja ta' talb u ta' ndiema flimkien billi nbierku lil Alla li jimxi qabilna fl-imħabba u li jmexxina għall-milja tal-ferħ.

**SALM 95** (*jiġi rreċtat/kantat f'kori alterni*)

Ejjew, ha nfahhru bl-hena 'l-Mulej,  
 ħa ngħajtu bil-ferħ lill-blata tas-salvazzjoni tagħna!  
 Nersqu quddiemu b'għana ta' radd il-ħajr,  
 ngħannulu b'għajat ta' ferħ.

**Għax Alla kbir hu l-Mulej,  
 sultan kbir fuq l-allat kollha.  
 F'idejh huma qighan l-art,  
 tiegħu huma qċaċet l-gholjiet.  
 Tiegħu l-baħar, għax hu għamlu;  
 tiegħu l-art, għax b'idejh saret.**

Ejjew inqimuh u ninxteħtu quddiemu,  
 għarkupptejna quddiem il-Mulej li ħalaqna!  
 Għaliex hu Alla tagħna,  
 u aħna l-poplu tal-mergħa tiegħu u n-nagħaġ tiegħu.

**Mhux li kontu illum tisimghu lehnu!  
 "La twebbsux qalbkom bħal f'Meriba,  
 bħal dakinhar f'Massa, fid-deżert,  
 meta ġarrbuni u ttantawni missirijietkom,  
 għalkemm raw dak li jien għamilt.**

Għal erbghin sena domt nistmellu dan in-nisel;  
 u jien għedt: "Qalbu mhassra dan il-poplu,  
 u triqati ma jagħrfux.'  
 Għalhekk ħlift fl-għadab tiegħi:  
 Ma jidħlux fil-mistrieħ tiegħi!"

**Glorja lill-Missier, u lill-Iben, u lill-Ispirtu s-Santu.  
 Kif kien mill-bidu, issa u dejjem,  
 U jibqa' għal dejjem ta' dejjem. Ammen.**

## INTRONIZZAZZJONI TAL-EVANGĠELARJU

**Animatur:** Hi l-kelma t'Alla li tiġġudika lil ħajjitna u ssalvaha: għalhekk nilqgħu fostna l-ktieb tal-EvangĠelu. Nilqgħuh akkumpanjat minn żewġ xemgħat, għax il-kelma t'Alla hi d-dawl li jagħti tama lil ħajjitna. Inkantaw flimkien.

### KANT

*(L-EvangĠelarju jitqiegħed fuq l-ambone. Jiġi incensat u jiġi pproklammat il-EvangĠelju minn xi saċerdot jew djaknu preżenti.)*

**Ĉel:** Il-Mulej magħkom.

**Pop:** U miegħek ukoll.

**Ĉel:** Qari mill-EvangĠelju mqaddes skont San Ġwann (5, 1-16).

**Pop:** Glorja lilek Mulej.

F'dak iż-żmien, il-Lhud kellhom festa, u Ġesù tela' Ġerusalemm. F'Ġerusalemm, maġenb il-menqgħa tal-Bieb tan-Nagħaġ, hemm bini b'hames loġoġ, li bil-Lhudi jgħidulu Betzata. F'dawn il-loġoġ kienet toqgħod kotra ta' morda, għomja, zopop u miflugin. U kien hemm raġel li kien ilu tmienja u tletin sena marid. Ġesù rah qiegħed hemm, u meta sar jaf li kien ilu marid dak iż-żmien kollu, qallu: "Trid tfiq?" "Sinjur," wiegħbu l-marid, "ma għandix min jifagħni fil-menqgħa xhin jitqanqal l-ilma, għax waqt li nkun sejjer jien haddiehor jinzel qabli." Qallu Ġesù: "Qum, aqbad friexek u imxi!" Minnufih dak ir-raġel fieq, qabad friexu u beda miexi.

Dakinhar inzerta kien is-Sibt. Għalhekk il-Lhud qalu lil dak li kien fieq: "Is-Sibt illum, u ma jiswiex iġġorr friexek!" Izda hu wegħibhom: "Dak li fejjaqni qalli, 'Aqbad friexek u imxi.'" Huma staqsewh: "Min hu dan il-bniedem li qallek, 'Aqbad u imxi?'" Izda l-imfejjaq ma kienx jaf min kien għax Ġesù laħaq warrab, billi hemmhekk kien hemm ħafna nies. Wara, imbagħad, Ġesù sabu fit-tempju u qallu: "Ara, issa fiqt, qis li ma tidnibx iżjed biex ma tiġrilikx xi haġa aġar." Ir-raġel telaq u mar għand il-Lhud jagħtihom l-aħbar li kien Ġesù li fejqu. Għalhekk il-Lhud hraxu għal Ġesù, għax f'jum is-Sibt kien jagħmel hwejjeġ bħal dawn.

Il-kelma tal-Mulej.

**Pop:** Tifhir lilek Kristu.

## RIFLESSJONI QASIRA MIĊ-ĈELEBRANT

### EŻAMI TAL-KUXJENZA

- **Għalxiex irrid niringrazzja lill-Mulej?** (*Confessio laudis*)  
"Minnufih dak ir-raġel fieq". Inrodd ħajr lill-Mulej għad-don tal-hajja, għas-saħħa tal-ġisem u tar-ruħ. Inroddlu ħajr għal min daħħalni fil-familja t'Alla u għal dawk li inti bghatt biex jgħinuni nikber u nieħu ħsieb il-fidi tiegħi. Niringrazzjah għaliex

il-Mulej ma jieqaf qatt “iqajjimni”, il-fedeltà tiegħu qatt ma tiġi nieqsa u qatt ma jhallini waħdi.

- ***Nirrikonoxxi l-hażen li lqajt f'hajti. (Confessio vitae)***  
“Qabad friexu u beda miexi”. Minhabba l-biża' li għandi li l-Mulej jitlobni hafna u li fil-fond ta' qalbi nibża' li ma jridx il-veru ġid tiegħi, nasal li naqa' fl-għażż, nitlob ftit, nirrifjuta li nisma' l-kelma u r-rieda tal-Mulej, u nkeċċih minn hajti għax irrid niehu hsiebha jien mingħajr l-għajnuna tiegħu. Minhabba f'hekk, nibqa' mifluġ. Ġesù jordna lir-raġel biex iqum, jaqbad il-friex tiegħu u jibda jimxi. Jirnexxili nisma' leħnu fil-kelma tiegħu? Nemmen li fil-laqgħa tal-poplu t'Alla nhar ta' Hadd, ikun l-istess Irxox t li jkellemmi? Nagħraf li Ġesù, hu u jagħtini d-doni tiegħu, hu s-salvatur tiegħi? Kif niehu sehem fil-Quddiesa? Kif nersaq għas-Sagramenti?
- ***Nagħti xhieda tal-fidi tiegħi. (Confessio fidei)***  
“Ir-raġel telaq u mar għand il-Lhud jagħtihom l-aħbar li kien Ġesù li fejqu.” Il-fidi tal-paralitiku tissarraff f'ubbidjenza għal kelma ta' Kristu. Anki l-fidi tiegħi, imġedda bis-Sagrament tal-Qrar, tinbidel f'attegġjament ta' ubbidjenza. X'ser nagħmel għall-Mulej f'dan iż-żmien ta' grazzja tar-Randan Imqaddes?

*Mument* ta' skiet għal riflessjoni personali.

*(Wara dan il-mument, is-saċerdoti preżenti, barra ċ-ċelebrant, isibu posthom fil-konfessjonarji jew f'postijiet imħejjija għaċ-ċelebrazzjoni individwali tal-Qrar.)*

## **ATT PENITENZJALI**

**Animatur:** Id-dnub ta' kull persuna jolqot u jwegġa' lill-komunità u lill-Knisja kollha għax aħna lkoll parti minn ġisem wiehed: il-Ġisem Mistiku ta' Kristu. Għalhekk, qabel il-qrara individwali, nitolbu maħfra flimkien u lil xulxin. Kulhadd jinżel għarkupptejh.

**Ċel:** Huti għeżiež, nistqarru li aħna midinbin u nitolbu għal xulxin biex ilkoll naqilgħu l-maħfra u l-ħelsien mill-ħniena tal-Mulej.

**Pop:** **Nistqarr 'l Alla li jista' kollox u lilkom huti....**

**Ċel:** Insejhu bil-fiduċja kollha lil Alla, għajn ta' kull ħniena, biex isaffi lil qlubna, ifejjaq il-gerħat tagħna u jeħlisna minn kull ħtija.

1. Mulej, ikollok ħniena minna għal dawk id-drabi meta hlejna l-ħin tagħna u d-doni li inti tajtna. **Kyrie eleison.**

2. Kristu, ikollok ħniena minna għal dawk id-drabi li ma għarafniex il-preżenza tiegħek f'ħutna l-foqra, f'dawk f'diffikultà u f'dawk li għaddejjin minn mument diffiċli. **Christe Eleison.**



3. Mulej, ikollok ħniena minna għal dawk id-drabi meta ngħalaqna f'egoizmu sfrenat li eskluda lilek u lil ħutna mill-qalb tagħna. **Kyrie Eleison.**

**Ċel:** Bil-kliem li tana Kristu nnifsu, induru lejn Missierna tas-sema biex ihenn għalina u jehlisna minn dak kollu li qiegħed ixekkilna milli ngħixu f'imħabbtu.

**Pop:** **Missierna....**

**Ċel:** Alla fidil u ħanin,  
inti qed tagħtina l-grazzja  
li ngħixu dan iż-żmien qawwi ta' penitenza u ta' talb;  
agħmel li nhejju ruħna biex ngħixu kif jixraq il-misteru tal-Għid  
billi nduqu l-ħniena tiegħek bla tarf,  
u nwasslu lil ħutna l-aħbar it-tajba tal-ħniena tiegħek għal kulhadd.  
Bi Kristu Sidna.

**Pop:** **Ammen.**

### **QRARA U ASSOLUZZJONI INDIVIDWALI**

**Animatur:** Wasal il-mument tal-qrara individwali. Dan il-mument ser ikun imħallat b'mumenti ta' animazzjoni, ta' kant, imma anki ta' skiet għax hu importanti li nitgħallmu "nistennew lil xulxin" u ngħinu lil xulxin bit-talb halli flimkien nimxu t-triq tal-qdusija. Il-penitenti jersqu lejn l-eqreb saċerdot.

### **RINGRAZZJAMENT**

*(Meta kulhadd ikun qerr, is-saċerdoti jmorru lura lejn l-artal. Iċ-ċelebrant isib postu u jistieden lil kulhadd jirringrazzja lil Alla permezz ta' salm responsorjali.)*

**Ant:** **Grazzi Mulej, hlistna mill-htijiet tagħna.**

Int li tgħix għall-kenn tal-Għoli,  
li tgħammar għad-dell ta' dak li jista' kollox,  
għid lill-Mulej:  
"Kenn tiegħi u qawwa tiegħi int,  
Alla tiegħi, jien fik nittama." **Ant:**

Għax hu jehilsek mix-xibka tan-nassab,  
u mill-mard tal-mewt.  
Bir-rix tiegħu jgħattik,  
u taħt gwenhajt tistkenn,  
għax tarka u kurazza l-fedeltà tiegħu. **Ant:**

Ma tibżax mill-biża' tal-lejl,  
 anqas minn vlegġa li tittajjar binhar,  
 minn pesta li tixtered fid-dlam,  
 jew minn marda li ġġib herba f'nofsinhar. **Ant:**

Elf ruh jaqgħu maġenbek,  
 u għaxart elef fuq lemintek.  
 Imma lejk id-deni ma jersaqx,  
 għax tarka u kurazza l-fedeltà tiegħu. **Ant:**

Int dan tarah biss b'għajnejk,  
 tara l-ħlas li jieħdu l-ħżiena.  
 Għax int għandek il-Mulej kenn tiegħek,  
 għamilt l-Gholi għamara tiegħek. **Ant:**

Ebda deni ma jiġrilek,  
 ebda ħsara ma tersaq lejn darek.  
 Għax l-anġli tiegħu hu jibgħatlek,  
 u jħarsuk fi triqatek kollha. **Ant:**

Fuq idejhom jerfġhuk,  
 li ma taħbatx ma' xi ġebla riġlek.  
 Fuq l-iljun u l-lifgħa int timxi,  
 ferħ ta' ljun u serp int tirfes. **Ant:**

La tħabbeb miegħi, jien neħilsu;  
 la għaraf ismi, jiena nħarsu.  
 Hu jsejjahli, u jiena nwiegħbu;  
 miegħu nkun fid-dwejjaq tiegħu,  
 neħilsu u nerfagħlu ġieħu;  
 u b'għomor twil nimlieh,  
 nurih is-salvazzjoni tiegħi. **Ant:**

*Glorja...*

## IL-PAĊI

**Animatur:** Il-maħfra mogħtija minn Alla toħloq rabtiet ġodda ta' ħbiberija u ta' mħabba anki ma' ħutna fil-komunità għax ir-rikonċiljazzjoni m'Alla tfigħer ukoll rikonċiljazzjoni mal-Knisja.

**Ċel:** Il-paċi tal-Mulej tkun dejjem magħkom.  
**Pop:** U miegħek ukoll.

**Ċel:** Agħtu l-paċi lil xulxin.

**TALBA TAL-AHHAR**

**Ċel:** Nitolbu.  
O Alla li tista' kollox,  
li bil-gustizzja tiegħek tikkoreġina u bil-ħniena kbira tiegħek tfejjaqna,  
ilqa' r-ringrazzjament sincier tagħna.  
Int, li fil-provvidenza tiegħek, timliena bl-imħabba tiegħek,  
aġmel li, aħna u nilqgħu l-grazzja tal-maħfra,  
naħsdu frott ta' konverżjoni u ngħixu dejjem fis-sliem tiegħek.  
Bi Kristu Sidna.

**Pop:** **Ammen.**

**BARKA****KANT TAL-AHHAR**

## 7.

**Ċelebrazzjoni Penitenzjali għaż-Żgħażgħ***Kan. Mikiel Galea***Ahfrilna dnubietna bħalma ahna nahfru lil min hu hati ghalina**

Fl-isem tal-Missier u tal-Iben u tal-Ispirtu s-Santu. **Ammen.**

Il-grazzja ta' Sidna Ġesù Kristu, l-imħabba t'Alla u l-għaqda fl-Ispirtu s-Santu tkun magħkom ilkoll. **U mieghek ukoll.**

**Kant:** Ġej il-Mulej jaħfer 'il-midinba, ġej il-Mulej biex jehles l-imjassrin, ġej il-Mulej iħobb lill-għedewwa, ġej il-mulej iqajjem 'il-mejtin.  
 Ġej il-ħellies ifejjaq lill-morda, ġej il-ħellies iqawwi lid-dgħajfin, ġej il-ħellies ha jgħolli liċ-ċkejtna, ġej il-ħellies iferrah 'l-imdejtin.  
 Inqumu u ntajru n-nghas tagħna ha jiddi fuqna l-Feddej; nistenbħu ha nistennewh bit-tama, nithennew fil-jum tal-Mulej.  
 Ġej il-Mulej iħobb lill-għedewwa, ġej il-Mulej iqajjem lill-mejtin, ġej il-ħellies ha jgħolli liċ-ċkejtna, ġej il-ħellies iferrah 'l-imdejtin.

**Ċelebrant:** Nibdew din iċ-ċelebrazzjoni penitenzjali billi nisimgħu *song* mill-*musical* dwar il-passjoni: "Ikun li trid Int" (*Min m'għandux dan ic-CD jista' jissellfu minn għand Dun Simon Cachia*)

Min hu dal-bniedem f'saħħtu li jaqa' u jqum? Fil-*musical* "Ikun li trid Int" dal-bniedem b'saħħtu li jaqa' u jqum huwa Ġesù Kristu. Huwa u tiela' t-telgħa tal-kalvarju bis-salib fuq spallejh, Ġesù waqa' u qam tliet darbiet, hekk nimmeditaw fil-Via Sagra. Però fir-realtà tal-ħajja, dal-bniedem huwa f'saħħtu li jaqa' u jqum, huwa kull wieħed u waħda minna. L-Iskrittura tgħidilna li l-bniedem jaqa' seba' darbiet kuljum (*ara Proverbji 24,16*). Iltqajna hawnhekk illejla biex aħna li waqajna nerġgħu nqumu. Waqajna għax bnedmin tad-demmi u l-laħam, għax dgħajfin, imma nerġgħu nqumu għax aħna bnedmin mifdijin bid-demmi għaziz ta' Ġesù. Il-Katekiżmu tal-Knisja Kattolika jgħidilna li meta fit-talba tal-Missierna nduru lejn Alla u ngħidulu: "Ahfrilna dnubietna", inkunu min-naħa l-waħda nirrikonoxxu l-mizerja tagħna u min-naħa l-oħra nkunu qegħdin nirrikonoxxu l-ħniena t'Alla. U fuq dan se nirriflettu fl-ewwel parti ta' din iċ-ċelebrazzjoni penitenzjali: id-dnub tagħna u fl-istess ħin il-ħniena tagħna. "Missier, ahfrilna dnubietna." Ha nsemmgħalkom xi esperjenzi ta' dnub.

1. "Ilni erba' snin miżżewweġ. Għandi tifel ta' tliet snin. Jien nahdem f'uffiċċju u hadt grazzja ma' mara oħra miżżewġa. Sikwit ikolli x'naqsam magħha."

2. “Jiena kaxxiera ġo supermarket u mhux l-ewwel darba li ħadt flus minn *ġol-cash register*. Hekk indaħħal xi ħaġa iżjed fix-xahar u kultant inkun nista’ nagħmel xi kapriċċ.”
3. “Jiena tfajla ta’ ħmistax-il sena. Is-Sibt filgħaxija nkun irrid indum barra u dejjem bil-ġlied mal-ġenituri tiegħi.”
4. “Jiena raġel miżżewweġ u x’hin marti tidhol torqod, jien niftaħ l-internet, noqgħod nara l-pornografija u niċċettja ma’ nisa oħra.”
5. “Jien raġel ta’ ħamsin sena u m’għadnix immur il-knisja, laqas nhar ta’ Hadd, għax nara li dawk li jmorru l-knisja, ħafna minnhom huma fariżej: imorru l-knisja għal għajnejn in-nies.”
6. “Jiena raġel ta’ 60 sena. Għandi l-vizzju mišut tad-dagħa. Għalxejn nipprova ma nidgħix, imma taqbiżli bi-ikrah. Wara jiddispjaċini, imma la tkun ħarġet tkun ħarġet.”
7. “Jiena mara ta’ 55 sena. Ilni ma mmur inqerr iktar minn għoxrin sena għax darba mort inqerr għand wieħed saċerdot u għajjat miegħi kemm felaħ.”

X’għandna f’dawn l-esperjenzi? Għandna sitwazzjonijiet ta’ dnuw, id-dnuw li jagħmlek skjav/skjava ta’ xi ħaġa jew ta’ xi hadd. Id-dnuw li jifirdek minn Alla, jifirdek mill-oħrajn u li johloqlok taħwid f’qalbek, itelliflek il-paċi tal-qalb. Id-dnuw li jneżżgħek mid-dinjità tiegħek ta’ bniedem jew ta’ bniedma. Id-dnuw li jifgħek f’solitudni tal-biża’. Però għall-bniedem li jagħraf lil Alla bħala Missieru, id-dnuw mhux tragedja, id-dnuw mhux l-aħħar kelma. Sibt dan il-ħsieb: “Id-dnuw ibiegħed lill-bniedem minn Alla, iżda qatt ma jista’ jbiegħed lil Alla mill-bniedem.” (Jiġifieri hemm mumentu li fihom il-bniedem jipprova jaħrab minn Alla, imma f’każijiet bħal dawn, Alla jiġri wara dal-bniedem, isus warajh, għax m’għandux qalb jitolfu.

Alla huwa mħabba...Alla hu għani fil-ħniena tiegħu.

Jekk ittradejnih, Hu ma jittradina qatt, jekk bdilnieh, Hu ma jibdilna qatt.

Jibqa’ jistenniena u meta niddeċiedu li nirritornaw għandu, jiġi jiltaqa’ magħna, jgħannaqna miegħu u jagħmlilna festa tal-maħfra.

Hu li ħalaqna mingħajrna, qisu ma jistax jgħaddi mingħajrna. Se nesprimu dan kollu li għedna s’issa b’geżt simboliku: it-tqegħid tal-irmied li se nbierku minn hawn u f’it iehor. Fi ktieb tal-liturġija sibt din id-definizzjoni: “It-tqegħid tal-irmied huwa stqarrija pubblika tal-miżerja spiritwali li fiha jifgħek id-dnuw u dan biex tikseb il-maħfra tal-ħazen li għamilt.”

**It-tberik tal-irmied – talba fuq lirmied.**

O Alla, Int thenn għalina meta numiljaw ruġna quddiemek, u bit-tqattija li nagħmlulek, ittaffi l-korla tiegħek għalina: fil-ħniena tiegħek isma' t-talb tagħna; kun twajjeb magħna, Mulej, u sawwab il-grazzji tal-barka (*hawnhekk, is-sacerdot iroxx l-ilma mbierak fuq l-irmied*) tiegħek fuq dan l-irmied li aħna, qaddejja tiegħek, sejrjn inqegħdu fuq rasna, biex wara li f'dawn il-ġranet qaddisa nkunu ħajjejna ruġna u saffejniha mid-dnub u hekk jisthoqqilna naslu biex niċcelebraw sewwa l-Misteru tal-Għid ta' Ibnex Ġesù Kristu Sidna, li jgħix u jsaltan għal dejjem ta' dejjem.

*(Iż-żgħażaġħ jersqu wiehed wiehed u waħda waħda, ibaxxu rashom biex iċ-ċelebrant ipoġġilhom l-irmied fuq rashom. Sakemm iż-żgħażaġħ jersqu biex jitqiegħed l-irmied fuq rashom tindaqq muzika adatta.)*

Mela s'issa dorna lejn Alla u ta' midinbin li aħna, għednielu: "Missier, hafrilna dnuvietna!" Imma fil-fond ta' qalbna nisimġu lil Ġesù jgħidilna: "Jekk intom ma taħfrux lill-bnedmin il-ħtijiet tagħhom, anqas Missierkom ma jaħfrilkom il-ħtijiet tagħkom." Għalhekk meta għallimna t-talba tal-Missierna, Ġesù qalilna nduru lejn il-Missier u ngħidulu: "Missier, hafrilna bħalma aħna naħfru lil min hu ħati għalina." Il-maħfra tal-għedewwa hija kundizzjoni neċessarja biex Alla jaħfrilna n-nuqqasijiet tagħna. Alla jaħfrilna daqskemm lesti naħfru lil min jagħmliln d-deni.

Isimġu dawn it-tliet esperjenzi...

1. Fl-1978, il-*Brigate Rosse* ħatfu lil Aldi Moro u qatluh. Iktar tard, waħda minn uliedu marret il-ħabs fejn kienu mizmuma dawk li qatlu lil missierha, iltaqgħet magħhom u qaltilhom li bħala Nisranija kienet ħafritilhom id-delitt tagħhom. U d-dinja stagħġbet bil-kuraġġ ta' din it-tfajla.
2. Fl-1980, l-istess *Brigate Rosse* qatlu lil Vittorio Bachelet, magħstrat Nisrani u tal-affari tiegħu. Waqt il-funeral, it-tifel tiegħu Giovanni, tela' fuq l-ambone u ħafer pubblikament lil dawk li kienu qatlulu lil missieru. U d-dinja stagħġbet bil-kuraġġ ta' dan iż-żagħżuġħ.
3. Fl-1981, ġuvni Tork ipprova joqtol lill-Papa fi Pjazza San Pietru. Jumejn wara, il-Papa nstema' jgħid fuq ir-Radju Vatikan: "Lil hija li sparali naħfirlu minn qalbi." Iktar tard, il-Papa Ġwanni II mar fil-ħabs ta' Rebibbia, iltaqa' ma' Alì Agcà, għannqu miegħu u tkellem miegħu fit-tul. U d-dinja reġgħet stagħġbet.

Semmejtilkom tliet eżempji ta' maħfra u ma' kull eżempju, għedtilkom: "Id-dinja stagħġbet!" Infatti, dawn it-tliet eżempji konna smajnihom fuq l-aħbarijiet, rajnihom fuq it-televisin u qrajna dwarhom fil-gazzetti. Ngħid jien: "Għaliex stagħġbet id-dinja b'dawn il-fatti?" Maria Moro, Giovanni Bachelet u l-Papa għamlu dak li kellhom jagħmlu. Bħala Nsara ħafnu lil dawk li għamlulhom id-deni. Ir-risposta qegħda hawn:

id-dinja ma temminx fil-maħfra, id-dinja ma tafx taħfer, id-dinja żzomm f'qalbha, id-dinja timxi għajn b'għajn u sinna b'sinna.

Nistgħu ngħidu li d-dinja pagana qatt m'emmet fil-maħfra. Infatti fil-Ktieb tal-Ġenesi nsibu l-istorja ta' wieħed raġel jismu Lamek li jum fost l-oħrajn, daħal id-dar u lin-nisa tiegħu (kellu tnejn) qalilhom: "Illum qtilt raġel għax ferieni u qtilt żagħżuġ għax sawwatni." Kompla jgħidilhom: "Kajjin kien ipatti għal seba' darbiet id-deni li kienu jagħmlulu. Jiena Lamek, inpatti d-deni għal sebgħa u sebgħin darba." Interessanti li dawn iż-żewġ numri msemija fil-ktieb tal-Ġenesi, huma msemija wkoll fil-Vanġelu ta' San Mattew. Pietru resaq fuq Ġesù u qallu: "Xi kemm-il darba jrid jonqosni hija biex naħfirlu? Sa seba' darbiet?" Ġesù wiegħbu u qallu: "Ma ngħidlekx sa seba' darbiet, imma sa sebgħa u sebgħin darba" (jigifieri mingħajr limiti, mal-proxxmu toqgħodx tqis, toqgħodx tikkalkula).

Mela kemm fil-Ġenesi kif ukoll fil-Vanġelu jissemmew in-numru sebgħa u n-numru sebgħa u sebgħin. Fil-Ġenesi huma msemija f'kuntest ta' mibgħeda u ta' tpattija u fil-Vanġelu huma msemija f'kuntest ta' mħabba u ta' maħfra. Il-punt qiegħed hawn: biex Alla jaħfirlu għal sebgħa u sebgħin darba (ċertament għandu bżonn jaħfirlu iktar minn hekk) jiena rrid inkun lest li naħfer għal sebgħa u sebgħin darba l-ħtijiet u n-nuqqasijiet tal-oħrajn.

Nagħlqu din ir-riflessjoni li għamiltikom billi naqraw silta mill-Vanġelu ta' San Mattew...

Qari mill-Evanġelju ta' San Mattew. **Glorja lilek Mulej.**

**Lettur:** Imbagħad Pietru resaq lejha u qallu: "Mulej xi kemm-il darba jrid jonqosni hija biex naħfirlu? Sa seba' darbiet?" Ma ngħidlekx sa seba' darbiet," wiegħbu Ġesù, "imma sa sebgħa u sebgħin darba. Għalhekk is-Saltna tas-smewwiet nistgħu nxebbuha ma' wieħed sultan li ried jagħmel il-kontijiet mal-qaddejja tiegħu. Kif beda jagħmel dan, ħadulu wieħed quddiemu li kellu jagħtih ħamest elef talent. Billi ma kellux minn fejn iroddhomlu, is-sinjur ordna li jinbigħu hu, martu, uliedu u kull ma kellu. Imma l-qaddej inxtehet quddiemu jitolbu u jgħidlu: "Sinjur, stabar ftit bija; kollox irroddlok." Is-sinjur gietu ħasra minn dak il-qaddej, bagħtu u ħafirlu dejnu. Mela dak il-qaddej johroġ, u jiltaqa' ma' wieħed minn šhabu li kellu jagħtih mitt dinar; qabdu minn għonqu u beda jagħfsu. "Ħallas dejnek," qallu. Il-qaddej sieħbu nxtehet quddiemu jitolbu bil-ħniena u jgħidlu: "Stabar ftit bija u kollox irroddlok. Imma dak ma riedx jaf, mar u xeħtu l-ħabs sa ma jrodd kull ma kellu jagħtih. Šhabu l-qaddejja raw il-ġrajja kollha u sewwdu qalbhom ħafna; marru għand is-sinjur tagħhom u tarrfulu kull ma kien ġara. Imbagħad is-sinjur bagħat għalih u qallu: "Ja qaddej ħazin, meta jien ħfirtlek dak id-

dejn kollu, ma kienx imissek int ukoll thenn għal sieħbek kif hennejt jien għalik?’’ U saħan bl-aħrax is-sinjur għalih u tah f’idejn min jaħqru sa ma jrodd kull ma kellu jagħti. Hekk jagħmel Missieri li hu fis-smewwiet jekk ma taħfrux minn qalbkom.

**Espozizzjoni u kant:**

O Hobż tas-Sema, ikel bnin, nadurak, Mulej u Alla tagħna.

Dawl, qawwa, hajja tal-bnedmin

nadurawk, Mulej Alla tagħna.

Int Hobż li tgħajjex lill-bnedmin nadurawk, Mulej u Alla tagħna,

Fik jiksbu l-maħfra l-midinbin nadurawk, Mulej u Alla tagħna.

Haruf tas-Sema nħobbuk nadurawk, Mulej u Alla tagħna.

Li tibqa’ magħna nitolbuk nadurawk, Mulej u Alla tagħna.

**Barka sagramentali**

**Ringrazzjament**

Grazzi sinjur Alla għal tliet darbiet

**Kant tal-aħhar:**

Salvator mundi, salva nos. Salvator mundi, salva nos.

Salva nos. Salva nos. Salvator mundi salva nos.



## Via Sagra għall-adolexxenti

Rev. Mark Bonello

### L-EWWEL STAZZJON – ĠESÙ IKKUNDANNAT GĦALL-MEWT BLA HTIJA

---

Nadurawk, O Ġesù u nberkuk, għax b' salibek u l-mewt tiegħek inti fdejtna.

*Qalilhom Pilatu: "U x'nagħmel b'Ġesù li jgħidulu l-Messija?" Wegħbuh ilkoll: "Sallbu!"*

*Hu staqsiehom: "Imma x'għamel ħażin?" Huma aktar bdew jgħajtu u jgħidu: "Sallbu!"*

*Imbagħad telqilhom lil Barabba u lil Ġesù, wara li tah is-swat, tahlhom biex isallbuh.*

*(Mt 27, 22-23.26)*

#### Riflessjoni

Anke illum għadna nikkundannaw lil Ġesù. L-istorja tirrepeti ruħha: illum nikkundannawh kull darba li nittimbraw lill-proxxmu billi nagħtuh xi tikketta dispregjattiva u dan forsi għaliex jaħsibha differenti minna. B'dan il-mod inkunu qegħdin niktbu u ndendlu ma' għonq "ħutna" t-tikketta bil-kundanna tagħhom, kif għamlu lil Ġesù. B'dan il-mod inkun qegħdin naraw biss l-ikrah fil-persuna l-oħra u ninsew li f'kull persuna hemm xi ħaġa tajba. Qabel niġġudikaw u nikkundannaw lill-oħrajn ejjew nitgħallmu nħarsu lejna nfusna u b'sinċerità nagħmlu eżami tal-kuxjenza fuq kif ingibu ruħna mal-oħrajn, għax inhossuna superjuri, aħjar minnhom.

#### Ġesù stess qalilna:

*Kif tista' tgħidlu lil ħuk, 'Hi, ejja nneħhilek it-tibna li għandek f'għajnek', meta m'intix tara t-travu li għandek f'għajnek int? Ja wiċċ b'ieħor, neħhi l-ewwel it-travu minn għajnek int, ħalli mbagħad tara sewwa kif tneħhi t-tibna minn għajn ħuk. (Lq 6,42)*

#### Aħfrilna Mulej

- Meta nħossuna ttentanti biex niġġudikaw
- Meta nħossuna superjuri
- Meta ngergru dwar l-oħrajn

#### Nitolbu

Mulej, Ġesù, għinna ma niġġudikawx, għinna ma nikkundannawx, ma "nagħtux tikketti" dispregjattivi lill-oħrajn: għinna ħalli nħarsu aktar lejna nfusna qabel ma nikkritikaw lill-oħrajn. Ammen

#### Ġest:

Qabel jinqara l-Vangelu kulhadd huwa mistieden jahseb f'persuna li ggdudika u jikteb fuq "post-it" il-kumment negattiv li qal fuqha. Dawn il-kummenti negattivi jigu mwahhla ma' *silhouette* ta' bniedem stampat fuq karta. Wara r-riflessjoni, waqt mument ta' skiet, kulhadd jerga' jikteb fuq "post-it" kumment/karatteristika pozittiva fuq l-istess persuna li kkritika qabel. Taghlima: **Ejjew inharsu lejn l-ohrajn kif ihares lejhom Alla l-Missier.**

### **IT-TIENI STAZZJON – ĠESÙ MGHOBBI S-SALIB**

---

Nadurawk, O Ġesù u nberkuk, ghax b'salibek u l-mewt tieghek inti fdejtna. *Imbagħad is-suldati tal-gvernatur ħadu lil Ġesù fil-Pretorju, u għabru quddiemu lil shābhom kollha. Neżżgħuh u xeħtulu fuqu mantar aħmar skur; qegħdulu fuq rasu kuruna minsuġa mix-xewk u qasba fidu l-leminja, inxteħtu għarkupptejhom quddiemu u qagħdu jiddieħku bih u jgħidulu: "Is-sliem għalik, sultan tal-Lhud?" Beżqu fuqu, u ħadulu l-qasba minn idu u bdew jagħtuh biha fuq rasu. Imbagħad, wara li għaddewh biż-żufjett, neżżgħulu l-mantar u xeddewlu ħwejġu. (Mt 27, 27-31)*

#### **Riflessjoni**

F'hajjtina jasal ukoll il-mument tal-prova meta l-piż tal-ħajja jagħfas fuqna. Minn dan il-mument nistgħu nagħrfu jekk aħniex verament Kristjani: minn kif inġorru s-salib meta jkun jinħass itqal mis-soltu! Il-veru Kristjan huwa dak li jieħu kollox bhala don minn Alla u li jagħmel il-parti tiegħu b'impenn u b'hegga, jigifieri bil-qalb. Huwa dak li ma jishetx xortih jew li jitbiegħed minn Alla. Ejjew, mela, inġorru s-slaleb tagħna ta' kuljum li niltaqgħu magħhom fil-familja, fl-istudju, fil-ħbiberiji u dan nagħmluh bl-imħabba kif għamel Ġesù: b'hekk aħna wkoll inkunu qegħdin nikkollaboraw għas-salvazzjoni tad-dinja, billi nfejqu l-feriti tas-soċjetà bl-imħabba.

#### **Ġesù stess qalilna:**

*Imbagħad qal lid-dixxipli tiegħu: "Jekk xi ħadd irid jiġi warajja, għandu jiċħad lilu nnifsu, jerfa' salibu, u jimxi warajja. (Mt:16:24)*

#### **Aħfrilna Mulej**

- Meta naharbu mis-salib
- Meta ma naċċettawx it-tbatija
- Meta nkunu egoisti

#### **Nitolbu**

Mulej Ġesù, għinna nilqgħu s-salib u nġorruh b'dinjità, kif għamilt Int. Ammen.

## **IT-TIELET STAZZJON – ĠESÙ JAQA' GHALL-EWWEL DARBA TAHT IS-SALIB**

Nadurawk, O Ġesù u nberkuk, għax b' salibek u l-mewt tiegħek inti fdejtna.

*Hu tghabba bi dñubietna sa fuq is-salib, biex aħna mmutu għad-dñubiet u ngħixu għall-gustizzja. Bil-ġrieħi tiegħu intom fiqtu. (1Pt:2:24)*

### **Riflessjoni**

Meta tonqosna l-fidi, malajr naqgħu taħt it-toqol tas-salib. Mingħajr il-fidi nħossuna bla saħħa u bla kuragg għax inkunu qed nafdaw biss fina nfusna jew inkella fl-oħrajn li jistgħu jkunu dgħajfa daqsna jew aghar minna. Il-Fidi tfisser li nkunu nafdaw f'Alla u li nintelqu mingħajr biża' fl-idejn sodi tiegħu, għaliex huwa l-Missier tagħna u jixtiqilna biss il-ġid. Jekk nagħtu daqqa t'għajnejn lejn il-qaddisin, insibu li dawn jgħallmuna kif, meta huma ntelqu f'idejn Alla, wettqu affarijiet kbar li qatt ma kienu mmaġinaw qabel u dan għabilhom ħafna ferħ u kuntentezza f'qalbhom. Infatti, uħud minnhom anqas beżgħu jagħtu ħajjithom għal Ġesù. Fil-mumentanti tad-dlam, Ġesù biss jista' jkun id-dawl li jurina t-triq.

### **Ġesù stess qalilna:**

*Li kieku għandkom fidi mqar daqs żerriegħa tal-mustarda, kontu tgħidu lil din il-muntanja, 'Warrab minn hawn u mur hemm', u hi kienet twarrab; u ma jkun hemm xejn għalikom li ma jistax isir.' (Mt 17, 20)*

### **Aħfrilna Mulej**

- Meta “nitilfu l-fidi fik” u niddubitaw kollox
- Meta ma nħossuniex kapaċi nitolbu
- Meta nippreferu nibqgħu fid-dlam tad-dubju flok infittxu d-dawl, lileK

### **Nitolbu**

Mulej Ġesù, aħfrilna u erfagħna kull darba li naqgħu minħabba n-nuqqas ta' fidi. Ammen.

### **Ġest:**

Tinxteghel xemgħa waħda mdaqqsqa (jew xemgħa għal kull persuna) u tingarr sal-istazzjoni li jmiss. Tagħlima: **ix-xemgħa mixgħula tfakkarna fid-dawl tal-fidi tagħna (Ġesù).**

## IR-RABA' STAZZJON – ĠESÙ JILTAQA' MA' OMMU MARIJA

---

Nadurawk, O Ġesù, u nberkuk, għax b'salibek u l-mewt tiegħek inti fdejtna.

*Xmun berikhom u qal lil ommu Marija: "Ara, dan se jgħib il-waqgħa u l-qawmien ta' hafna f'Israël; se jkun sinjal li jmeruh,[Lq:2:35] - u inti wkoll, sejf jinfidlek ruħek! (Lq 2, 34-35)*

### Riflessjoni

Huwa fil-mument tal-prova li niskopru min verament iħobbna u jixtiqilna l-ġid. Żgur li dejjem se nsibu persuni qrib tagħna li jkunu lesti li jagħtuna daqqa t'id. Però jekk ningħalqu fina n fusna m'aħniex ser nindunaw bihom u nibqgħu magħluqin fid-disperazzjoni tagħna. Jista' jgħri wkoll li, biex ma nurux lill-oħrajn li qed inbatu jew li għandna bżonn l-għajnuna, nagħmlu tabirruħna li waħidna kapaċi naslu jew nissupervjaw malli xi hadd jistaqsina għandniex bżonn xi haġa. Ejjew inhallu lil min jgħinna, ejjew nisimgħu minn min jixtiqilna l-ġid, għaliex fihom jinsab Ġesù li jixtieq ifejjaqna u jserrahna. Ejjew inkunu umli u nhallu lil Ġesù jgħinna nqumu fuq tagħna permezz tal-oħrajn, jgħinna nħossu t-toqol tal-problemi ehfef minn qabel għax inħossu l-preżenza ta' Alla f'ħajjitna.

### Ġesù stess qalilna:

*Għax fejn tnejn jew tlieta jkunu miġbura f'ismi hemm inkun jien f'nofshom. (Mt 18, 20)*

### Ahfrilna Mulej

- Meta ma nindunawx bil-bżonn tal-oħrajn
- Meta naħsbu li waħidna kapaċi naslu
- Meta niskreditaw il-pariri tal-kbar u ta' min iridilna l-ġid

### Nitolbu

Mulej Ġesù, għinna nagħrfuk fil-persuni kollha li niltaqgħu magħhom u nkunu kapaċi nafdaw f'min jixtiqilna l-ġid. Ammen.

## IL-HAMES STAZZJON – XMUN MINN ĊIRENE JGHIN LIL ĠESÙ JERFA' S-SALIB

---

Nadurawk, O Ġesù, u nberkuk, għax b'salibek u l-mewt tiegħek inti fdejtna.

*Izda hu kien miġruħ minħabba fi dnubietna, mishuq minħabba fi ħżunitna. (Is 53, 5)*

### Riflessjoni

Qatt m'għandna nitilfu l-okkażjoni li nagħmlu t-tajjeb, li "nkunu ċirinej" għal haddieħor, li nagħmlu esperjeza ta' ferħ veru sempliċement għax inkunu hassejna lilna nfusna utili, jew aħjar strumenti f'idejn Alla. Il-parteciċipazzjoni fit-tbatija ta' haddieħor tgħinna nsiru aktar responsabbli tal-oħrajn. Barra minn hekk, meta nakkumpanjaw lil min jinsab f'sitwazzjoni diffiċli, insiru aktar konxji tal-ħajja tal-oħrajn u dan jgħinna naraw ir-realtà b'nuċċali differenti: nitgħallmu napprezzaw aktar ħajjitna, il-ħbieb u l-familjari tagħna; nitgħallmu nkejlu l-problemi bil-qies tagħhom mingħajr ma nimmaginaw li aħna biss insofru fid-dinja. Però noqogħdu attenti sabiex inħobbu kif iħobb Alla, jiġifieri li ngħinu lill-proxmu kollu mingħajr preferenza, mingħajr ma nistennew jew nippretendu li nigu meġġuna lura: ngħinu b'mod gratuwitu.

### Ġesù stess qalilna:

*"Smajtu x'intqal, 'Hobb lil għajrek, u obgħod lill-ghadu tiegħek. Imma jiena ngħidilkom: Hobb lill-għedewwa tagħkom u itolbu għal dawk li jippersegwitawkom, biex tkunu wlied Missierkom li hu fis-smewwiet; għax hu jtalla' x-xemx tiegħu sew fuq il-ħżiena u sew fuq it-tajbin u jnizzel ix-xita sew fuq min hu tajjeb u sew fuq min mhuwiex. Għax jekk intom tħobbu lil min iħobbkom, xi ħlas jistħoqqilkom? Mhux il-pubblikani wkoll jagħmluh dan? U jekk issellmu lil ħutkom biss, xi tkunu tagħmlu żejjed? Mhux il-pagani wkoll jagħmluh dan? Kunu mela perfetti bħalma hu perfett Missierkom li hu fis-smewwiet." (Mt 5, 43-48)*

### Aħfrilna Mulej

- Meta nagħlqu l-bieb lil min jitlobna daqqa t'id
- Meta nkunu indifferenti
- Meta naħsbu biss fina nfusna

### Nitolbu

Mulej Ġesù, għinna nżommu dejjem għajnejna miftuħa sabiex jirnexxilna ninnutaw il-bżonnijiet ta' dawk ta' madwarna u aġtina l-kuraġġ li mmiddu jdejna mingħajr biża' jew kundizzjonijiet. Ammen

### Ġest:

F'atmosfera ta' ġabra, il-partecipanti jagħtu l-paċi lil xulxin permezz ta' tgħanniqa. Tagħlima: **Kristu jgħallimna u jhegġiġna nġhinu lill-proxmu kollu speċjalment lill-ghedewwa tagħna.**

### **IS-SITT STAZZJON – IL-VERONIKA TIXXOTTA L-WIĊĊ IMQADDES TA' KRISTU**

---

Nadurawk, O Ġesù, u nberkuk, għax b'salibek u l-mewt tiegħek inti fdejtna.

*“Ebda sura ma kellu u ebda ġmiel biex inħarsu lejha jew xi sura biex nitgħaxxu biha. Kien imżeblaħ u mwarrab mill-bnedmin, bniedem li bata u kien jaf x'inhu l-mard, bħal wieħed li n-nies jaħbu wiċċhom minnu, bniedem imżeblaħ, u aħna xejn ma qisnieh.” (Is 53,2-3)*

#### **Riflessjoni**

Fost id-devozzjonijiet u t-tradizzjoni tal-Knisja nsibu lil din il-figura, il-Veronika, li lemhet lil Ġesù għaddej minn hdejha u waqfet għal ftit hin maġenbu biex tixxottali wiċċu. Anke illum Ġesù huwa preżenti f'ħutna, speċjalment f'dawk kollha li jbatu: il-foqra, l-anzjani, l-immigranti, shabna mwarrba tal-klassi, dawk li għandhom il-familja tagħhom imkissra, dawk li jinsabu staġnati u ma jistgħux jerġgħu iqumu fuq saqajhom. Quddiem dawn il-persuni aħna msejja biex, bil-fidi, naraw fihom il-wiċċ ta' Ġesù u bil-kuraġġ nirbhu l-biża' u l-misthija halli nagħtuhom daqqa t'id. Min jaf kemm-il darba fittixna lil Ġesù fil-kotba, fil-laqgħat jew fil-Knisja stess u ma hassejniehx, ma sibniehx! Infatti, hafna drabi Ġesù jinsab maġenbna, fil-ħajja tagħna ta' kuljum, fil-persuni li għandhom bżonna; kien maġenbna u ma għarafniehx!

#### **Ġesù stess qalilna:**

*“ U s-Sultan iwegħibhom u jgħid, 'Tassew, ngħidilkom, kull ma għamiltu ma' wieħed mill-iżgħar fost dawn ħuti, għamiltuh miegħi'.” (Mt 25,40)*

#### **Ahfrilna Mulej**

- Meta ma nagħrfukx f'ħutna fil-bżonn
- Meta l-problemi tal-oħrajn igerrxuna
- Meta ma nsibux kuraġġ biex immiddu jdejna għall-ġid tal-oħrajn

#### **Nitolbu**

Mulej Ġesù, agħtina l-kapaċità li naraw bil-fidi u bl-imħabba sabiex inkunu nistgħu nagħrfuk f'ħutna fil-bżonn. Ammen.

## IS-SEBA' STAZZJON – ĠESÙ JAQA' T-TIENI DARBA TAHT IL-PIŻ TAS-SALIB

---

Nadurawk, O Ġesù, u nberkuk, għax b'salibek u l-mewt tiegħek inti fdejtna.

*"Imma aħna nxandru 'l Kristu msallab, skandlu għal-Lhud u bluha għall-Griegi; iżda għal dawk li huma msejħin, sew Lhud sew Griegi, Kristu huwa l-qawwa ta' Alla u l-għerf ta' Alla. Għax il-bluha ta' Alla hija għarfa iktar mill-bnedmin u d-dgħufija ta' Alla hija aqwa mill-bnedmin."* (1Kor 1,23-25)

### Riflessjoni

Hafna drabi naqgħu meta nitilfu t-tama, meta l-ħarsa tagħna ma tibqax indirizzata lejn l-orizzont, lejn il-futur, iżda ssir ħarsa fil-vojt, lejn il-passat. In-nuqqas ta' tama twassalna għad-disperazzjoni. Il-kawżiet ta' dan il-vojt jistgħu jkunu hafna: xi fallimenti fl-istudju, fil-ħbiberiji jew fl-imħabba; xi telfa ta' xi ħadd għaziż; xi wegħha kkawżata minn haddieħor mingħajr ebda provokazzjoni; xi vizzju li jkompli jgħaddasna fid-dnub. Però, minkejja dan kollu, aħna nibqgħu wlied Alla. Ma jimpurtax jekk jisthoqnilniex, Alla jibqa' jħobbna u aħna nibqgħu xbieha tiegħu: din hija l-aqwa sigurtà għalina. Kien għalhekk li Ġesù stess qalilna biex nibnu d-dar (il-fidi) tagħna fuq il-blat u mhux fuq ir-ramel; fuq l-imħabba t'Alla u mhux fuq l-imħabba lejn oġġetti jew persuni oħrajn. Alla jħobbna, jigrri x'jigrri.

### Ġesù stess qalilna:

*"Araw il-ġilji kif jikbru: u la jithabtu u lanqas jinsġu. Ngħidilkom li anqas Salamun, fil-glorja kollha tiegħu, ma kien jilbes bħal wieħed minnhom."* (Lq 12, 27)

### Aħfrilna Mulej

- Meta nitilfu t-tama fik
- Meta nitilfu t-tama u l-kuraġġ fina nfusna
- Meta ningħalqu fina nfusna u ma nħallu lil ħadd jgħinna

### Nitolbu

Mulej Ġesù, kabbar fina t-tama li tgħinna nirbħu kull disperazzjoni u dnub, sabiex inkunu dejjem kapaċi nħarsu 'l quddiem b'pożittività u b'hegga lejn il-ħajja eterna. Ammen.

### Ġest:

Tista' titqassam ċaqgħa bil-kitba fuqha "Kristu huwa l-blata tagħna" jew inkella xi simbolu ieħor tat-tama, bħal ankra bil-kitba fuqha "Ġesù". Tagħlima: **F'kull sitwazzjoni li nsibu ruhna fiha, Kristu biss huwa l-veru tama tagħna.**

## IT-TMIEN STAZZJON – ĠESÙ JILTAQA’ MAN-NISA TA’ ĠERUSALEMM

---

Nadurawk, O Ġesù, u nberkuk, għax b’salibek u l-mewt tiegħek inti fdejtna.

*“Imma Ġesù dar lejhom u qalilhom: “Nisa ta’ Ġerusalem, mhux lili ibku, iżda ibku lilkom infuskom u lil uliedkom. Għax jekk dan kollu qegħdin jagħmluh liz-zokk meta għadu aħdar, mela xi jsir minnu meta jinxf?” (Lq 23, 28.31)*

### Riflessjoni

Il-kliem żejjed, il-ħafna “miskin” jew “miskina” li jingħadu waqt sitwazzjonijiet diffiċli u delikati, ħafna drabi ma jservu għal xejn, anzi jwaqqgħuna fl-ipokrisija. Ġieli jiġrilna li quddiem persuna fit-tbatija, minflok noqgħod fis-skiet maġenbha, noqgħodu nippruvaw naraw kif ser insolvuha jew intaffulha l-problema tagħha b’ħafna tpaċpiċ żejjed; mentri l-aħjar soluzzjoni hija li noqgħod qrib tagħhom u nakkumpanjawhom fis-skiet, li ngħannquhom, li nisimghuhom, li nxerrdu xi demgħa magħhom, mingħajr ma noqogħdu nippruvaw noffrullhom “l-aqwa parir”, jew inwissuhom li “kien ikun aħjar li kieku semgħu minna qabel”. F’okkażjonijiet bħal dawn hemm bżonn li noqogħdu attenti biex ma nħallux is-supervja tmexxina, biex nuru kemm aħna aħjar, iżda li nitgħallmu aktar minn Marija, omm Ġesù, li baqgħet wieqfa fis-skiet hdejn is-salib tul l-agonija tiegħu.

### Ġesù stess qalilna:

*“Mhux kull min jgħidli, ‘Mulej, Mulej’, jidhol fis-Saltna tas-Smewwiet, iżda min jagħmel ir-rieda ta’ Missieri li hu fis-smewwiet!” (Mt 7, 21)*

### Aħfrilna Mulej

- Meta nippretendu li għandna dejjem l-aqwa kliem ta’ farag
- Meta m’aħniex kapaċi noqogħdu nisimghu lill-oħrajn
- Meta ma nifhmux it-tbatija tal-oħrajn

### Nitolbu

Mulej Ġesù, fuq l-eżempju ta’ ommok Marija, agħtina l-ħila li nisimghu u nikkontemplaw fis-skiet it-tbatija tal-oħrajn. Ammen.



## ID-DISA' STAZZJON – ĠESÙ JAQA' GHAT-TIELET DARBA TAHT IT-TOQOL TAS-SALIB

---

Nadurawk, O Ġesù, u nberkuk, għax b'salibek u l-mewt tiegħek inti fdejtna.

*"Haqruh u hu qagħad għalihom bla biss ma fetah fommu; bħal ħaruf meħud għall-qatla u bħal naghga mbikkma f'id min igizżha, ma fetahx fommu."* (Is 53,7)

### Riflessjoni

Waqgħa kbira oħra hija meta "nonqsu mill-karità", nonqsu milli nwettqu gesti ta' mħabba li jifthulna qalbna għall-proxxmu. Kull qalb magħluqa hija qalb iffriżata mis-solitudni. L-imħabba hija bħal dak il-melħ li jagħti t-togħma lill-ħajja, hija dik li tkisser il-ħitan tal-egoizmu għax kapaċi toħroġna minna nfusna. L-imħabba kapaċi toħloq lista twila ta' gesti oħrajn li jlibbsulna ħajjitna bħall-kuluri tal-qawsalla. Is-solidarjetà, l-altruwiżmu, l-akkoljenza, il-kompassjoni huma kollha termini li għandna ngħixuhom biex induqu l-frott tal-imħabba. Għalfejn, mela, naghzlu li nibqgħu għaddejjin meta, bħal ma ġara fil-parabbola tas-samaritan it-tajjeb, naraw lill-proxxmu tagħna, forsi anke l-ikbar għadu tagħna, mixhut mal-art?

### Ġesù stess qalilna:

*"Nagħtikom kmandament ġdid, li thobbu lil xulxin. Bħalma habbejtkom jien, hekk ukoll hobbu intom lil xulxin. Minn dan jagħraf kulhadd li intom dixxipli tiegħi, jigifieri, jekk ikollkom l-imħabba bejnietkom."* (Ġw 13, 34-35)

### Aħfrilna Mulej

- Meta m'aħniex kapaċi nhobbu lill-għadu tagħna
- Meta ningħalqu fina nfusna
- Meta ma nsibux hin għall-oħrajn

### Nitolbu

Mulej Ġesù, għinna noffru aktar lilna nfusna lil min hu fil-bżonn, sabiex insiru dejjem aktar sturmenti tal-imħabba tiegħek. Ammen.

### Ġest:

F'atmosfera ta' ġabra, il-parteciċipanti jiffurmaw ċirku wiehed u jaqbd u id f'id. F'dan il-mument jigu mistiedna jgħidu talba ġo qalbhom għal dak il-membri fl-istess grupp li jsibuha diffiċli li jgħinu jew li qatt ma kellmu. Tagħlima: **M'għandna qatt inhallu l-mibegħda jew l-indifferenza jgħammru għewwa qalbna.**

## L-GHAXAR STAZZJON – ĠESÙ MNEZZA' MINN HWEJĠU

Nadurawk, O Ġesù, u nberkuk, għax b'salibek u l-mewt tiegħek inti fdejtna.

*“Meta waslu f'post jgħidulu Golgota, jigifieri post il-Qorriegħa, tawh jixrob inbid b'taħlita morra; hu daqu imma ma riedx jixorbu. Imbagħad sallbuh u qasmu hwejġu bejniethom billi tellgħuhom bix-xorti.” (Mt 27, 33-35)*

### Riflessjoni

Lil Ġesù nezzgħuh minn hwejġu, l-unika haġa materjali li kien għad fadallu, però hadd ma seta' “jnezzgħu” mill-għaqda tiegħu mal-missier. Hadd ma seta' jisraqqu l-imħabba speċjali li kellu għall-umanità, li għaliha gie fid-dinja biex isalvaha. Quddiem din l-ikona, aħna ta' bnedmin li aħna, għandna niftakru wkoll fl-għaqda tagħna ma' Alla. Però aktar u aktar għandna nirriflettu fuq dak kollu li jbegħedna minnu. Għandna ninzġu dawk il-vizzji, dawk il-ħbiberiji, dawk id-drawwiet li flok iressquna lejn dak li hu tajjeb, ġust u veru, qed iressquna lejn il-ħażen, id-dnub u l-gideb. U minfok, għandna nilbsu l-libsa tal-valuri Kristjani billi npoġġu lil Ġesù fuq quddiem fil-prijorijiet tagħna biex niprogrammaw mill-ġdid ħajjitna u nimxu skont l-istil tiegħu.

### Ġesù stess qalilna:

*“Mela fittxu l-ewwel is-Saltna u l-ġustizzja ta' Alla u dan kollu jingħatalkom ukoll.” (Mt 6, 33)*

### Ahfrilna Mulej

- Meta m'aħniex kapaċi ninzġu l-vizzji u d-drawwiet il-ħżiena
- Meta ma npoġġux lil Alla fl-ewwel post qabel kollox
- Meta nagħtu ħafna importanza għall-affarijiet ta' din id-dinja li jispiċċaw

### Nitolbu

Mulej Ġesù, għallimna nagħrfu aktar li ta' id-dinja kollox jgħaddi u li l-ħarsa tagħna trid tkun dejjem indirizzata lej, Int li int l-unika teżor tagħna. Ammen.

## IL-HDAX-IL STAZZJON – ĠESÙ MSALLAB MAS-SALIB

Nadurawk, O Ġesù, u nberkuk, għax b'salibek u l-mewt tiegħek inti fdejtna.

*"Jien issa nifraħ bit-tbatijiet tiegħi minħabba fikom, għaliex bihom jiena ntemm f'gismi dak li jonqos mit-tbatijiet ta' Kristu għall-ġisem tiegħu li hu l-Knisja."* (Kol 1,24)

### Riflessjoni

Meta nharsu lejn Kristu msallab ma' salib, faċilment niftakru f'diversi esperjenzi, forsi anke ta' oħrajn, li jinsabu msallbin fil-ħajja ta' kuljum. It-tbatija, id-delużjonijiet, l-uġiġħ, it-tradimenti, l-ipokrisija li jsammru lill-bniedem mas-salib tiegħu huma esperjenzi li quddiemhom nispiċċaw bla kliem, għax ma nafux inwieġbu l-ħafna "għaliex?" li jiġuna f'moħħna. Qatt m'huwa faċli nagħtu valur jew dawl ġdid lil esperjenzi bħal dawn. Biex inkunu nistgħu nagħmlu dan, irridu nharsu lejn Sidna Ġesù Kristu li jaċċetta din l-kundanna biex isalvana. Il-miżerikordja hija l-medicina li tfejjaq dawn il-feriti biex, aktar 'l quddiem, inkunu lesti naċċettaw lil min ikun ġegħelna nsofru, li nerġgħu nifthulu l-bieb ta' ħajjitna b'libertà u li jirnexxilna nliissnu ma' Ġesù l-kelmiet: "Missier aħfrilhom għax ma jafux x'inhuma jagħmlu".

### Ġesù stess qalilna:

*"Min jagħtik bil-ħarta fuq naħa waħda, dawwarlu wiċċek halli jagħtik fuq in-naħa l-oħra; min jehodlok il-mantar, anqas il-libsa ma għandek tiċhadlu."* (Lq 6, 29)

### Aħfrilna Mulej

- Meta m'aħniex kapaċi naħfru
- Meta ngergru għal kwalinkwe diffikultà
- Meta tiġina x-xewqa li naħarbu quddiem xi prova

### Nitolbu

Mulej Ġesù, aghmel li waqt li nikkontemplaw is-sagrificċju li għamilt għalina fuq is-salib, inkunu kapaċi nagħtu sens lis-slabez żgħar tagħna ta' kuljum, sabiex naċċettawhom b'imħabba u paċenzja. Ammen.

### Ġest:

Il-parteciċipanti jiġu mistiedna jiktbu xi wegħha kkawzata min xihadd ieħor u li għadhom iħossuha tferilhom qalbhom. Fi ftit kliem jiktbu fuq biċċa karta żgħira din il-ferita u jibqgħu ftit fis-skiet biex jitolbu lil Ġesù jagħtihom il-kuraġġ jaħfru. Imbagħad, skont il-possibbiltà tal-post, jiġu maħruqa jew mgħarrqa fi skutella bl-ilma biex jibqgħu privati. Tagħlima: **Bħalma n-nar (jew l-ilma) qered dawn il-karti bil-feriti tagħna miktuba, ejjew inhallu lil Ġesù jeqred dawn il-wegħhat li għad hemm f'qalbna billi nhalluh idewwina u naħfru lill-oħrajn.**

## IT-TNAX-IL STAZZJON – ĠESÙ IMUT FUQ IS-SALIB

---

Nadurawk, O Ġesù, u nberkuk, għax b'salibek u l-mewt tiegħek inti fdejtna.

*"Għall-ħabta tas-sitt siegħa waqgħet dalma kbira fuq il-pajjiż kollu sad-disa' siegħa, għax ix-xemx iddallmet. Il-velu tas-santwarju ċċarrat min-nofs. Imbagħad Ġesù għajjat għajta kbira u qal: "Missier, f'idejk jien nerħi ruħi." U kif qal hekk, ħarġet ruħu. Iċ-ċenturjun, meta ra x'gara, beda jfahħar lil Alla u jgħid: "Tassew li dan bniedem ġust!" U n-nies kollha li kienu nġabru hemm biex jaraw, meta raw dawn il-ġrajja, reġgħu lura jħabbtu fuq sidirhom."* (Lq 23, 44-48)

### Riflessjoni

Alla tant ħabbna li ried li Ibnu l-waħdieni jmut għalina: l-akbar att ta' mħabba. Aħna wkoll, bħala Kristjani msejja mmutu xi ftit għalina nfusna, jiġifieri li nwarbu l-egoizmu li hemm fina, biex nagħmlu aktar spazju f'qalbna għall-oħrajn. Xi drabi hemm bżonn nifhmu aktar mis-soltu li aħna mhux dejjem għandna l-aħjar soluzzjoni għal ħajjitna u li l-oħrajn jistgħu jkunu ta' dawl għalina. Jaf ikun aktar ta' ġid għalina jekk flok niżżattu, għax mingħalina nafu kollox, nagħmlu pass lura u naċċettaw l-għajnuna tal-oħrajn bi gratitudni u umiltà. Is-supervja qatt ma għamlet nies. L-umiltà hija waħda mill-ghodod li jgħinuna mmewtu l-egoizmu ta' go fina u nagħtu l-ħajja lill-konverżjoni tagħna.

### Ġesù stess qalilna:

*"Tassew tassew nġhidilkom, jekk il-ħabba tal-qamħ ma taqax fl-art u tmut, hi tibqa' weħidha; imma jekk tmut, tagħmel ħafna frott."* (Ġw 12, 24)

### Aħfrilna Mulej

- Meta m'aħniex kapaċi nċedu għall-ideat ta' haddieħor
- Meta ma nagħtux spazju lill-oħrajn
- Meta nimmaġinaw li aħna perfetti

### Nitolbu

Mulej Ġesù, waqt li nikkontemplaw id-don totali ta' ħajtek għalina, għinna sabiex aħna wkoll inkunu kapaċi nagħtu, mingħajr ma naħsbuha darbtejn, imqar ftit mill-ħin tagħna għal min hu fil-bżonn. Ammen.

## IT-TLETTAX-IL STAZZJON – ĠESÙ MNIZZEL MINN FUQ IS-SALIB

---

Nadurawk, O Ġesù, u nberkuk, għax b'salibek u l-mewt tiegħek inti fdejtna.

*"Kien ġa sar filgħaxija, u billi kien Jum it-Thejjija, jiġifieri lejlet is-Sibt, Ġużeppi minn Arimatija, membru magħruf tal-Kunsill, li hu wkoll kien jistenna s-Saltna ta' Alla, għamel il-ħila, daħal quddiem Pilatu u talbu l-ġisem ta' Ġesù. Pilatu stagħġeb li kien ġa miet; baġhat għaċ-ċenturjun u staqsieh jekk kienx ilu li miet. Meta mbagħad sar jaf mingħand iċ-ċenturjun, ta l-ġisem ta' Ġesù lil Ġużeppi."* (Mk 15, 42-45)

### Riflessjoni

Illum ħafna persuni joqogħdu lura milli jipprezentaw ruħhom bħala Kristjani, anzi r-riskju illum huwa li nneħhu s-slaleb kollha minn ħajjitna u minn kull post biex ma nkunux skomodati mill-prezenza tiegħu. Meta nistħu nġhidu li aħna Kristjani u noqgħodu lura milli nuru l-valuri tagħna, inkunu qed infaqqru s-soċjetà li fiha nġixu. Il-veru Kristjan huwa dak li jhobb mingħajr ma jistenna xejn lura; huwa dak li saħansitra jhobb lill-għadu tiegħu; huwa dak li jrid jimita lil Kristu f'kollox; huwa dak li kapaċi jmur kontra l-kurrent bħal ma għamel Ġesù. Iva, il-kurċifiss jista' jfakkarna mhux biss f'kemm Alla jhobbna, iżda wkoll f'kemm nġixu ħajja ta' lussu u f'kemm nevitaw kull tip ta' tbatija. Għalhekk irridu nneħhuh minn ħajjitna. Però, qatt daqs illum ma kellna tant bżonn il-kurċifiss f'ħajjitna! Ejjew inżommuh quddiem għajnejna mhux biss bħala sinjal tal-imħabba ta' Ġesù għalina, imma wkoll bħala t-trofew li Alla jagħti lil dawk li jixtiequ jimxu warajh biex bih isalvaw lilhom infushom u lill-oħrajn.

### Ġesù stess qalilna:

*"Għax jekk xi ħadd, minn dan in-nisel żieni u midneb ta' llum, għad jistħi minni u minn kliemi, Bin il-bniedem ukoll għad jistħi minnu meta jiġi fil-glorja ta' Missieru flimkien mal-anġli mqaddsa."* (Mk 8, 38)

### Ahfrilna Mulej

- Meta nistħu nuru li aħna Kristjani
- Meta nsoddu widnejna għall-Vangelu
- Meta nagħzlu li nagħlqu ħalqna quddiem l-okkażjoni li nxandruk

### Nitolbu

Mulej Ġesù, Int il-Ħaruf t'Alla li tneħhi d-dnubiet tad-dinja, aghmel li waqt is-skiet tal-prova u tat-tentazjoni nagħrfu nitolbuk biex tidhol għalina u toħroġna mill-hemm. Ammen.

### Ġest:

F'atmosfera ta' ġabra, il-partecipanti jiġu mistiedna jpingu s-sinjal tas-salib (jew is-simbolu tal-ħuta li jfakkarna fl-isem ta' Ġesù) fuq in-naħa ta' barra tal-pala ta' idhom. Tagħlima: **M'għandniex nisthu nuru li ahna ta' Kristu!**

## **L-ERBATAX-IL STAZZJON – ĠESÙ MIDFUN F'QABAR ĠDID**

---

Nadurawk, O Ġesù, u nberkuk, għax b'salibek u l-mewt tiegħek inti fdejtna.  
*"Ġuzeppi ħa l-ġisem u keffnu flizjar nadif, qiegħdu fil-qabar ġdid tiegħu li kien ħaffer fil-blat, gerbeb ġebba kbira fid-daħla tal-qabar u telaq."* (Mt 27, 59-60)

### **Riflessjoni**

Meta l-affarijiet ma jiġuniex kif nixtiequ ahna, arana nagħlqu l-bibien kollha lil Alla u nwarrebuh 'l bogħod minn ħajjitna. Dan jista' jiġri l-aktar meta ma nifhmux għaliex Alla ma wettaqx dak li tlabnieh, speċjalment meta t-talba tkun waħda ġusta, perezempju, għall-fejqan ta' xi hadd marid serjament. F'sitwazzjonijiet bħal dawn jiġrilna li lil Ġesù nerġgħu nidfnuh mill-ġdid go qabar biex ninsewh għax naħsbu li mhux veru "jista' kollox". Izda l-Vangeli stess jgħidulna li l-qawwa ta' Ġesù kapaċi tiftaħ kull "qabar" li jeżisti: imbasta nistennew il-ħin opportun. Anke meta l-bniedem jitlef kull tama, Alla kapaċi "johroġ il-ward mill-blat", għax għal Alla xejn ma hu impossibbli; huwa ħalaq kollox mix-xejn. Kull paġina tal-iskrittura tipprova tgħidilna dan! Mela għalfejn inkomplu niddubitaw?

### **Ġesù stess qalilna:**

*"Ġesù wegħibhom: "Hottu dan it-tempju u fi tlitt ijiem nerga' ntellgħu." Izda hu tkellem fuq it-tempju tal-ġisem tiegħu. Meta mbaġħad qam mill-imwiet, id-dixxipli tiegħu ftakru f'dan li kien qal u emmnu fl-Iskrittura u fil-kliem li kien qal Ġesù."* (Ġw 2, 19. 21-22)

### **Ahfrilna Mulej**

- Meta nimbarrawlek il-bibien ta' ħajjitna
- Meta ma nifhmux is-skiet tiegħek
- Meta nxerrdu d-dubji fuqek b'għemilna

### **Nitolbu**

Mulej Ġesù, eħlisna minn kull biża' u għinna nwaqqgħu kull ħajt li nkunu bnejna bejnna u bejneq sabiex ma nħallu qatt u xejn jifridna minnek. Ammen.

## 9.

**Ghajjnuna ghal eżerċizzi għaż-żgħażaġh***Kan. Mikiel Galea***“HENJIN DAWK LI JHENNU GHAX HUMA JSIBU HNIENA”****L-EWWEL MEDITAZZJONI****L-IMĦABBA TA' ALLA GHAL KULL WIEHED U WAHDA MINNA**

**Esperjenza:** Nibda billi nirrakkuntalkom xena minn film li rajt snin ilu. Mela żewġ *honeymooners* kienu fuq in-naħa ta' barra ta' vapur igawdu x-xemx nieżla u l-arja friska ta' filgħaxija. Tinstema' mużika ġejja minn ġewwa. F'hin minnhom, il-mara ddrur lejn żewġha u tgħidlu: “Kieku kelli mmut illejla, kont ngħid li ħajti għextha għax jien ħabbejtek u int ħabbejtni” Ir-raġel jagħtiha bewsa ħafifa. Inwarrbu minn hemm bil-mod il-mod u fuq waħda mill-*life-boats* tidher il-kelma “Titanic”, l-isem tal-vapur li ħabat ma' *iceberg* u għereq dakinhar stess li varawh. Fit-tragedja tat-“Titanic” kienu mietu mill-inqas 1500 ruħ, u skont il-film, kienu mietu wkoll dawn iż-żewġ *honeymooners*. Nixtieq nagħmel riflessjoni qasira fuq is-sentenza li qalet din il-miżżewġa żagħżuġha ftit qabel ma mietet. “Kieku kelli mmut illejla, kont ngħid li ħajti għextha għax jien ħabbejtek u int ħabbejtni.” Ir-riflessjoni hija din: il-ħajja u l-imħabba huma żewġ esperjenzi marbutin ħafna flimkien. Infatti bniedem jista' jgħid: “Qed ngħix, għandi skop fil-ħajja, naf li jien bniedem daqskemm inħossni maħbub u daqskemm naf inħobb.”

Fl-ewwel enċiklika tiegħu, il-Papa Ġwanni II (illum qaddis) kien qal: “Il-bniedem ma jistax jgħix mingħajr imħabba; u mingħajr imħabba, il-bniedem ma jifhem qatt lilu nnifsu u ħajtu tkun bla sens.” (*Red. Hom, 10*) u Michele Quost, saċerdot Franciż, jgħid: “Man was made by love and for love” (*Christian Response, p 108*) “Il-bniedem kien magħmul bl-imħabba u għall-imħabba”.

Qed jigi f'moħħi l-eżempju ta' dak l-ispeċjalista tat-tfal li kull filgħodu kien idur il-wards jara l-pazjenti żgħar tiegħu u jordnalhom il-medicina.

Lit-trabi mgħaxxin, donnhom ma jridux joħolqu, kien jordnalhom ftit imħabba kull tliet sigħat. Dak li jgħodd għal tarbija jgħodd għalija u għalik għax l-imħabba hija bżonn naturali. Bniedem normali jhoss il-bżonn li jkun maħbub mill-oħrajn u, fl-istess hin, il-bżonn li jhobb lill-oħrajn. Jekk tonqos din l-esperjenza tal-imħabba, il-bniedem jiddispra u jitlef l-iskop tal-ħajja. Sib t ittra fuq il-*Famiglia Cristiana*, rivista Taljana, ittraduċejtha bil-Malti u se naqrahielkom. L-ittra tgħid hekk: “Father, twelidt bi żball! La ommi u lanqas missieri ma riduni u ma ħabbewni. Ommi ppruvat tabortini, iżda ma rnexxilhiex. Sfortunatament, it-tobba salvawli ħajti. Ngħid “sfortunatament” għax qiegħda ngħix fl-infern minn din id-dinja stess...ninsab waħdi. Ħadd ma jhobbni, jien ma nħobb lil ħadd, lanqas lil Alla li ħalaqni! Għalfejn qiegħda ngħix? Nixtieq immut!”

Dan huwa każ estrem u allura jidher daqsxejn imbiegħed, però jien ngħid li jekk nagħtu daqqa t’għajn madwarna, jaħbtu magħna, imissu magħna, għandna nies qegħdin imutu għal ftit imħabba. Agħmluha man-nies, iftħu ftit għajnejkom, iftħu ftit widnejkom u tgħidu: “Iva, veru, hawn nies li qegħdin imutu għal ftit imħabba. Michele Quoist, diġà semmejtulkom jgħid: “Hunger kills millions of human beings each year. Hunger for love is even more devastating, destroying untold human lives.” (*Christian Response*, p 108) “Il-ġuħ joqtol miljuni ta’ nies fis-sena. Il-ġuħ għall-imħabba huwa iktar gravi, joqtol ħafna iktar milli joqtol il-ġuħ tal-istonku!”

Il-veru foqra mħumiex dawk li m’għandhomx x’jieklu, iżda dawk li m’għandhomx min iħobbhom u jagħti kashom. Dan l-aħħar mort inzur dar tax-xjuħ fl-Ingilterra. Hija dar attrezzata tajjeb, però ma stajt nilmaħ ebda tbissima fuq wiċċ dawn l-anzjani. Rajthom iħarsu kontinwament lejn il-bieb ta’ barra. Sirt naf li dawn il-povri anzjani huma minsijin minn kulħadd, ħadd ma jiġi jżurhom u għalhekk dejjem iħarsu lejn il-bieb ta’ barra.

Issa ilu ftit taż-żmien. Kont fil-vaganzi tal-Milied u kont qed nisma’ ftit l-R.T.K. Patri Elija Vella (kulħadd jafu) kien qiegħed jirrispondi t-telefonati



tas-semmiegħa. Ċemplet waħda mara u qaltlu: “Father, dawn il-jiem ta’ festi huma jiem diffiċli ħafna għalija. Kelli tifla li telqet mid-dar u ma tridx taf iktar bija. Kull sena nibagħtilha kartolina, però hi ma tibgħatlix lura. Ilni snin twal nistenna din il-kartolina...” U hawnhekk infaqqgħet tibki. Kompliet tgħidlu: “Daqsxejn ta’ kartolina ffirmata minnha kulma rrid u dan ifejjaqni.”

Min jaf kemm nistgħu nfejqu nies b’daqsxejn imħabba, b’daqsxejn apprezzament, b’kelma sinciera. L-imħabba kapaci tagħti sens, skop u tifsira lil ħajjitna. Mela s’issa għedna li kull bniedem iħoss li għandu jkun maħbub, li kull bniedma tħoss li għandha tkun maħbuba. Issa ħa niġu għas-sugġett tal-lejla: **l-imħabba ta’ Alla għal kull wiehed u waħda minna**. U hawnhekk se ngħidilkom dak li jikteb San Alfons Marija de’ Liguori, isqof u duttur tal-Knisja, dwar l-imħabba li Alla għandu għal kull wiehed u waħda minna. Ara x’jgħidilna. Kulhadd japplika dan il-kliem għalih innifsu. Jgħid San Alfons Marija de’ Liguori: “Ġib quddiem għajnejk, ja bniedem, li kien Alla li ħabbek l-ewwel. Kont għadek ma rajtx id-dawl, id-dinja kienet għadha ma saritx, imma jien kont diġà ħabbejtek. Ilni nħobbok minn kemm ilni neżisti. Alla jaf li l-bniedem jingibed lejn min jagħmillu l-gid u għalhekk ried jagħtih id-doni tiegħu biex iħajru jintrabat miegħu bl-imħabba: irrid naqbad lill-bniedem għal imħabbtu bl-istess xbiek li huma stess iħallu lil min jaqbadhom: bix-xbiek tal-imħabba.”

1. Fl-ewwel ittra tiegħu, San Ġwann jgħidilna li Alla huwa mħabba. (4,8) Imma qabel ma San Ġwann wasal għal din l-akbar rivelazzjoni kien hemm bżonn li l-bniedem jgħaddi minn tisfija kbira għax umanament kien imbiegħed wisq mill-idea li Alla hu mħabba. Infatti fl-imgħoddi (qegħdin nitkellmu dwar eluf u eluf ta’ snin qabel Kristu) b’imħabba l-bniedem kien jifhem imħabba tal-ġisem, imħabba emozzjonali, imħabba passjonali, imħabba erotika. Il-bniedem kien jaf iħobb xi haġa li togħgħbu, kien jaf iħobb animal, kien jaf iħobb lil bniedem ieħor, kien kapaci jħobb lil ħabibu, kien kapaci jħobb it-tfal tiegħu, kien kapaci jħobb mara. Bħala eżempji nistgħu nsemmu l-ġrajja fil-Ġnien tal-Għeden. Wara li ħalaq lil Adam, Alla ħa kustilja minn ġenb Adam u minnha sawwar mara biex tkun is-sieħba tiegħu. Jgħidilna l-

Awtur tal-Ġenesi: “Alla ġab il-mara li kien ħalaq u taha lil Adam u Adam qal: “Sa fl-aħħar...din id-darba din hi għadma minn għadmi, laħam minn laħmi, għalhekk tissejjaħ mara għax mir-raġel ittiegħdet din.” Hawnhekk għandna mħabba karnali, tal-ġisem. Imbagħad għandna l-ħbiberija ta’ David ma’ Ġonatan, it-tifel ta’ Sawl. Għandna lil David li jkollu x’jaqsam ma’ Betsabeja, jekk din tista’ tissejjaħ imħabba. Għandna l-ktieb kollu tal-Għanja tal-Għanjiet. Dan il-ktieb mhux ħlief għanja ta’ mħabba bejn għarus u għarusa. Fi ftit kliem, il-bniedem tal-Antik Testment jaf bil-valur tal-imħabba umana.

Wiegħed kittieb jagħmel ħafna mistoqsijiet dwar l-imħabba ta’ Alla lejna l-bnedmin. Jistaqsi, pereżempju: “Imma din kif inhi li Alla, daqshekk kbir u daqshekk safi, jitbaxxa u jhobb bniedem daqshekk żgħir u daqshekk midneb? U jekk Alla jhobb lill-bniedem, kif jista’ dan il-bniedem jirrispondi għal din l-imħabba b’imħabba oħra? X’rabta hemm bejn l-imħabba ta’ Alla u l-imħabba tal-bniedem?” Għal dawn id-domandi, l-Iskrittura twieġeb ċar u tond: f’dil-kwistjoni tal-imħabba bejn Alla u l-bniedem, huwa Alla li jieħu l-inizjattiva, huwa Alla li jagħmel l-ewwel pass, huwa Alla li jilgħab l-ewwel karta.

2.     Ha naraw ftit kif kien id-djalogu ta’ mħabba bejn Alla u l-bniedem fl-Antik Testment. Alla jibda d-djalogu ta’ mħabba mal-bniedem bi kmandament. “Il-Mulej qal lill-bniedem: mis-siġar kollha tal-ġnien tista’ tiekol, imma mis-siġra ta’ tagħrif it-tajjeb u l-ħażin, la tikolx minnha, għax dakinhar li tiekol minnha tmut żgur” (*Ġen 2,16-17*) Imma Adam u Eva dinbu għax kielu mis-siġra li minnha ma setgħux jieklu. Allura, il-misteru tal-imħabba ta’ Alla nbidel fi ħniena lejn il-midneb. Alla jwiegħed Feddej. Bil-mod il-mod Alla u l-bniedem reġgħu bdew relazzjoni ta’ mħabba bejniethom: l-istorja kollha tas-salvazzjoni.

3.     L-Antik Testment jipprezentalna l-ħbieb ta’ Alla. Nibdew b’Abraham. Alla jsejjaħ lil Abraham u jagħzlu minn fost poplu pagan u jagħmlu ħabib tiegħu. Alla jesprimi l-imħabba tiegħu billi jagħzel nies u jagħmilhom ħbieb tiegħu. Hekk pereżempju, lil Abraham Alla jafdaluh s-sigrieti tiegħu. (*Ġen 18,17*) U dan għaliex Abraham wieġeb b’mod pożittiv għall-imħabba li wera miegħu Alla. Narawh iħalli art twelidu għax hekk

xtaq minnu Alla. Narawh lest jissagrifika lil Izakk kif talbu Alla. Imbagħad niġu għal Mosè. Hija tal-Poplu afdat f'idejh, lil Mosè narawh jissielet bejn il-qdusija ta' Alla u d-dnub tal-bniedem. Imma hu jibqa' jirreżisti u jhobb lil Alla sal-mewt għax din kienet is-sejha tiegħu. Narawh dejjem miexi 'l quddiem fl-imħabba tiegħu lejn Alla u Alla kien jitkellem miegħu wiċċ imb'wiċċ, bħalma bniedem ikellem lil ħabibu. (Eż 33,11) Mosè jkollu rivelazzjoni tal-imħabba kbira u tal-ħniena kbira ta' Alla. Jgħidilna l-Awtur Sagru: "Il-Mulej għadda minn quddiem Mosè u għajjat: Jahweh! Jahweh! Alla li jagħder u jhenn; tqil biex jagħdab u kbir fit-tjieba u l-fedeltà. Iħares it-tjieba għal elf generazzjoni u jaħfer il-ħażen, id-dnub u l-ħtija." (Eż 34,6)

4. Imbagħad niġu għal żmien il-profeti. Il-profeti kienu xhieda tal-imħabba ta' Alla għall-Poplu tiegħu. Osea, imbagħad Ġeremija u Eżekjel jitkellmu mal-poplu ta' Izrael dwar Alla bħallikieku kien għarus li jhobb l-għarusa tiegħu. Issa ħalliha li l-poplu kien ta' sikwit jittradixxi lil Alla u jwebbes rasu. Imma l-imħabba ta' Alla hija dejjem ikbar mid-dnub. Kull darba li l-Poplu jidneb, Alla kien jaħfirlu u jerga' jagħtih qalb ġdida li kapaci tħobb. Imbagħad hemm tixbihat oħra li jesprimu l-imħabba ta' Alla lejn il-Poplu Lhudi, bħalma hija it-tixbiha tar-ragħaj u tal-għalqa tad-dwieli li nsibu fil-ktieb tal-Profeta Ezekjel. Sfortunatament, il-Poplu Lhudi ma kienx dejjem fidil lejn Alla li tant ħabbu. Ġieli dar lejn allat foloz...imma xorta waħda Alla dejjem jaħfirlu u jerga' jibni pont bejnu u bejn dal-Poplu traditur.

Wara l-Eżilju, ippurifikat mid-dnubiet tiegħu, il-Poplu ta' Alla jiskopri dejjem iżjed li r-relazzjoni tiegħu m'Alla hija djalogu ta' mħabba. Hekk pereżempju rridu ninterpretaw il-Ktieb tal-Għanja tal-Għanjiet. L-għarus u l-għarusa jhobbu lil xulxin b'imħabba qawwija bħall-mewt. (8,6). Wara l-Eżilju, il-Poplu Lhudi beda jinduna li Alla ma jhobbux biss bħala poplu, iżda wkoll individwu individwu. Alla jhobb mhux biss lill-mexxejja li Hu kien jagħzel imma lil kull Lhudi u Lhudija. Alla jhobb lill-fqir u liż-żgħir. Iktar ma beda jgħaddi ż-żmien, Alla wera ruħu qed iħobb ukoll lill-pagani, bħal fil-każ ta' Ġona, anzi jhobb kulma ħoloq. L-Awtur tal-Ktieb tal-Għerf idur lejn Alla u jgħidlu: "Int, Mulej, tħobb lil kulhadd, għax tista' kollox; int tagħlaq għajnejk għal dnubiet il-bnedmin biex huma

jindmu. Għax int tħobb il-ħlejjaq kollha u xejn ma tismell minn kull ma għamilt; li kien hemm xi haġa li stajt tobghodha, int ma kontx tagħmilha.” (23,24)

Hekk kif bdiet riesqa l-migja tal-Messija, il-Lhudi tajjeb li kien jimmedita l- Iskrittura jibda jinduna li hu maħbub minn Alla u jgħanni l-ħniena tiegħu. (Salm 136) Din l-imħabba tal-bniedem lejn Alla għaddiet mill-prova tan-nar kemm-il darba. Xi Lhud waslu anki għall-martirju, bħal fil-każ tal-Makkabej u iktar tard, tar-Rabbi Akiba li miet għall-fidi tiegħu fis-sena 135 qabel Kristu. Dan ir-Rabbi kuraġġjuż wasal biex qal: “Jien ħabbejt lil Alla b’qalbi kollha u bil-qawwiet tiegħi kollha; kien għad ma kellix l-okkażjoni li nħobbu b’dak kollu li jien, imma issa l-mument wasal.”

5. Issa ħa niġu għat-Testment il-Ġdid. Jekk fl-Antik Testament (kif għadna kemm rajna) l-imħabba ta’ Alla lejn il-bniedem dehret permezz ta’ fatti konkreti, issa fit-Testment il-Ġdid l-imħabba ta’ Alla tidher fil-Persuna ta’ Ġesù Kristu li ġie fid-dinja u għex fostna bħala Alla u bniedem fl-istess ħin biex ikun id-djalogu ta’ mħabba bejn Alla u l-bniedem. Ġesù huwa r-rigal tal-Missier lilna l-bnedmin. Il-wegħdiet tal-Profeti tal-Antik Testament issa sehħew fir-realtà għax Alla baġhat lil Ibnu fid-dinja biex ikun il-Feddej ta’ kulħadd għax Alla jixtieq is-salvazzjoni ta’ kulħadd. Fil-Persuna ta’ Ġesù jsehħ it-tiegħ etern bejn Alla u l-umanità. Quddiem din il-ġrajja tal-għaġeb, il-bniedem ma jistax ma jumiljax ruħu u jrid jagħraf li l-Persuna ta’ Ġesù ngħatatlu bħala don gratuwitu. Ġesù qal lil Nikodemu li mar għandu bil-lejl: “Għax Alla hekk ħabb lid-dinja li ta lil Ibnu l-waħdieni, biex kull min jemmen fih ma jintilifx, iżda jkollu l-ħajja ta’ dejjem. (Ġw 3,16)

Issa wasal il-mument li l-imħabba ta’ Alla ma tinħassx biss fil-kuntatti li n-nies ta’ żmienu kellhom ma’ Ġesù, imma iktar minn hekk, permezz tal-istess Persuna ta’ Ġesù. L-eżistenza ta’ Ġesù fid-dinja hija d-dehra, il-manifestazzjoni, l-epifanija, tal-imħabba ta’ Alla lejna l-bnedmin. Il-ħajja kollha ta’ Ġesù hija xhieda ta’ dan id-djalogu ta’ mħabba (semmejniah kemm-il darba) bejn Alla u l-bnedmin. Ġesù ġie fid-dinja biex jagħmel irrieda tal-Missier. Huwa jisma’ kontinwament il-Kelma ta’ Missieru u

jagħmilha. Ghadda fit-toroq tal-Palestina jagħmel il-ġid u jfejjaq lil dawk kollha li kienu maħkuma mix-xitan, għax Alla kien miegħu. Fabb lil kulhadd, b'mod speċjali lil dawk l-aktar iddisprezzati u lil dawk li ma kienx jisthoqqilhom. Kollox gratwitant u mingħajr kundizzjonijiet. Lill-Appostli tiegħu ma baqax isejħilhom qaddejja tiegħu, imma ħbiebu, għax il-qaddejja ma jafux x'jagħmel sidhom. Kulma kien jisma' mingħand Missieru, hu kien jgħarrafu. Naturalment, din l-imħabba ta' Ġesù lejna l-bnedmin titlob imħabba min-naħa tagħna lejha. Il-kmandament: "Hobb lill-Mulej Alla tiegħek b'qalbek kollha, b'ruħek kollha u bis-saħħa tiegħek kollha," għadu jgħodd. Min iħobb lil Ġesù ikun qed iħobb lill-Missier. Fl-aħħar nett, tħobb lil Ġesù jfisser iżzomm f'qalbek il-Kelma tiegħu u tagħmilha. Fl-istess hin tiċhad lilek innifsek u timxi warajh mgħobbi bis-salib tal-ħajja.

6. Fuq is-salib, l-imħabba ta' Alla għalina l-bnedmin tidher fl-aqwa tagħha. Is-salib huwa d-dehra, il-manifestazzjoni, l-epifanija tal-imħabba ta' Alla. Kien hemm bżonn li Ġesù jbat i tbatija kbira sabiex jigu murija l-ubbidjenza tiegħu lejn il-Missier u l-imħabba tiegħu lejn dawk li l-Missier fdalu f'idejha. Bil-libertà kollha u meta Alla jidher assenti (xi kittieba jitkellmu dwar is-silenzju ta' Alla) Ġesù jasal għall-mument tal-akbar imħabba, jaħfer u jiskuza lil dawk li sallbuh u hemmhekk, imdendel fuq is-salib, huwa juri l-glorja tiegħu. Hu stess kien qal: "Meta nkun merfugħ 'il fuq jiena niġbed il-bnedmin kollha lejja."

7. Iktar kmieni f'din il-meditazzjoni aħna kkwotajna lil San Ġwann li ħareġ bid-definizzjoni stupenda li Alla huwa mħabba. In-Nisrani, immexxi mill-Ispirtu s-Santu biex jgħix dan id-djalogu ta' mħabba mal-Missier, ikun qed joqrob lejn Alla. Għax illum il-ġurnata Alla ma jurix lilu nnifsu kif inhu billi jitkellem, billi jseħħ, billi jaġixxi...Imma, Hu u jagħti lil ibnu għalina lkoll, Alla jkun qed juri kif kien sa mill-eternità, kif inhu fil-prezent u kif se jkun fil-ħajja ta' dejjem.

Ha nagħlaq din il-meditazzjoni b'zewġ eżempji. **L-ewwel eżempju:** Fatt veru. Mela jum fost l-oħrajn, San Frangisk Reġis ried jirbaħ ruħ ta' bniedem ikkundannat għall-mewt biex dan jerga' jithabbe m'Alla qabel joqtluh. Meta dak kollu li qallu kien jidher għal xejn, Frangisk Reġis beda

jkellmu fuq l-imħabba li Alla għandu għal kull bniedem. Urieh il-kurċifiss u qallu: “Dan l-Imsallab iħobb lilek ukoll!” U hawnhekk sar il-miraklu tal-konverżjoni. Il-kriminal staqsieh: “Veru li Kristu Msallab iħobbni kif jien?” U Franġisku Reġis qallu: “Dażgur li jħobbok.” Dak il-ħin stess, il-kriminal għamel qrara ġenerali u mar għall-mewt ħabib m’Alla. **It-tieni eżempju**: Mela l-Indjani għandhom din il-leggenda: mela anġlu mis-sema deher lil wieħed Indjan u wrieh il-lista ta’ dawk li jħobbu lil Alla. Dan l-Indjan talab lill-anġlu jsiblu ismu fuq din il-lista. L-anġlu beda jaqra l-lista tal-ismijiet u meta spiċċa ħassu imbarazzat jgħidlu li ismu ma kienx fil-lista. L-Indjan tant iddispjaċieh li beda jibki. Però mbagħad l-anġlu wrieh lista oħra, il-lista ta’ dawk maħbubin minn Alla u ħaġa tal-għageb, l-anġlu sab li isem dan l-Indjan kien l-ewwel wieħed fil-lista ta’ dawk maħbubin minn Alla.

## IT-TIENI MEDITAZZJONI

### IL-ĦNIENA TA' ALLA

---

**Esperjenza:** Pietro kien missier Giovanna u Claudia. L-ewwel waħda kellha sbatax-il sena u t-tieni waħda kellha ħmistax-il sena. Pietro kien iħobbhom b'imħabba tal-ġenn, kif generalment jagħmlu missirijiet oħrajn. Mela jum fost l-oħrajn Giovanna, titriegħed bil-biża' għax ma tafx kif kienu se jeħduha missierha u ommha, waqt li kienu jieklu qaltilhom li kienet inqabdet tqila. Veru li żbaljat, imma issa ma kienx hemm x'tagħmel. Ovvjament missierha u ommha ddispjaċihom ħafna. Però quddiem dal-fatt mhux mistenni u doloruż (għax huma kienu taw lil uliedhom valuri tajbin), il-missier għamel minn kollox biex igib ruħu kif kieku kien igib ruħu Ġesù. Il-ħniena għelbet id-dispjaċir u r-rabja li kellu. U wieħed ħabib tiegħu stagħģeb bl-atteggjament ta' Pietro, dan il-missier imnikket, u tah parir biex ikun aħrax ma' Giovanna għax billi kien jaf kemm dan Pietro kellu zgħożija mgerfxa u kemm għamel ġennati, qisu ma ridx li t-tifla ta' ħabibu tkun bħal missierha. Imma Pietro wiegħbu b'kalma kbira: "Ħabib tiegħi, xi tridni nagħmel? Inkeċċiha 'l barra? Dak li ma nagħmilx! Anzi nilqagħha b'dirgħajja miftuħin u naħfrilha, ħalli nibki f'qalbi. Jekk inkun aħrax magħha kif qed tgħidli int, inkun farizew...Binti għamlet dnub...imma kienu tnejn li għamlu dnub...it-tieni midneb kont jien...mela nsejt kemm praspas għamilt meta kont għadni ta' għoxrin sena? Iva, il-ħati huwa jien!" (J. Hericourt, *Ecco la notte*)

1. Fil-meditazzjoni tal-lum se nitkellmu fuq il-**ħniena ta' Alla**. Ħa nibdew billi nfissru l-kelma "ħniena". Meta fl-Antik Testament tintuża din il-kelma, "ħniena materna", dejjem intuzat b'tifsira speċjali. X'inhid din it-tifsira speċjali? Immaginaw xi tħoss mara għal uliedha. L-imħabba tal-omm lejn uliedha hija mħabba ġejja mill-vixxri tagħha, kważi kważi mill-organi interni tagħha, jġigifieri minn qalbha, minn fwiedha, mill-imsaren tagħha. Jgħidu li l-ħniena hija l-akbar attribut ta' Alla. San Tumas ta' Aquino jgħid li hi xi ħaġa proprja ta' Alla li juża l-ħniena u b'dan il-mod hekk speċjali. Dan il-kliem ta' San Tumas ta' Aquino juri kemm il-ħniena divina mhi xejn sinjal ta' dgħufija, imma pjuttost il-kwalità tas-setgħa bla tarf ta' Alla. F'waħda mill-eqdem kolletti (il-kolletta hija t-talba li jgħid is-

saċerdot fil-bidu tal-quddiesa wara l-att penitenzjali), il-Knisja titlob hekk: “O Alla, inti tagħtina l-aqwa xhiedha tas-setgħa tiegħek bla tarf billi taħfrilna u thenn għalina.” Fl-istorja tal-bniedem, Alla huwa dejjem dak li hu preżenti, qrib tagħna, providenzjali, qaddis u ħanin. Il-Kurat ta’ Ars kien iħobb jgħid tliet affarijiet fil-katekezi tiegħu: 1) Ma tistax tpoġġi limiti lill-ħniena ta’ Alla. Jekk tpoġġi xi limiti lill-ħniena ta’ Alla tkun qed tidgħi, għax il-ħniena ta’ Alla hija infinita. 2) Jekk nitolbuh il-ħniena, Alla li hu tjubija bla qies, ikollu jgħagġel jagħtihielna eżattament bħalma omm tkun lesta li toħroġ min-nar lil binha l-għaziż. 3) Meta wieħed jersaq għall-qrar biex jirċievi l-ħniena u l-maħfra ta’ Alla jkun qisu qed jersaq lejn Ġesù Msallab u jneħħilu l-imsiemer li bihom huwa msammar mas-salib. Il-Ġizwita Anthony de Mello jagħmel din l-osservazzjoni. Jgħid: “Alla bħal qisu marbut mal-bniedem b’daqsxejn ta’ spaga. Meta jidneb, din l-ispaga tinqata’. Dal-midneb jitlob lil Alla jaħfirlu u Alla jagħmel għoqda biex jerga’ jorbot l-ispaga. B’dan il-mod il-bniedem ikun resaq iktar qrib ta’ Alla. Arah jerga’ jidneb u l-ispaga tinqata’ għal darba oħra u Alla jerga’ jorbotha. Hekk il-midneb niedem minn dñubietu jerga’ jersaq biċċa oħra lejn Alla u nistgħu nkomplu sejr in hekk. Ma jfissirx li għandek tidneb kemm tiflaħ, imma żomm f’moħħok li kull darba li tidneb, il-Mulej qed iressqek lejħ dejjem iżjed. Darba wieħed prinċep kellu gawrha li kienet prezzjuża ħafna għalih. Jum fost l-oħrajn, bi żball, dil-gawhra waqgħet fl-art u xxelfet mhux ħażin. Għalhekk il-prinċep sejjah għandu l-aqwa speċjalisti biex, jekk jista’ jkun, jerggħu jillixxaw dil-gawhra prezzjuża. Imma minkejja l-isforzi kollha tagħhom hadd minnhom ma rnexxielu jirrangā l-ħsara li kienet saritilha. Mela jasal f’dak il-pajjiż wieħed li jaħdem fid-djamanti. Kellu kapacità mhix tas-soltu biex jaħdem fuq il-gawhar u fuq id-djamanti. X’taħsbu li għamel minn din il-gawhra imxellfa? B’sengħa kbira u b’ħafna paċenzja naqqax dil-gawhra f’warda sabiħa, anzi isbaħ minn qabel. Hekk jigrī meta wieħed jersaq lejn Alla u jitolbu jhenn għalih. Il-bniedem isir isbaħ minn qatt qabel.

Wara li tajna tifsira tal-kelma “ħniena”, se nibdew il-meditazzjoni tagħna llum billi naraw ftit x’valur għandha dil-ħniena ta’ Alla fl-Antik Tesment. Nibdew bil-ktieb tas-salmi. Hemm ħafna drabi f’dan il-Ktieb tas-Salmi fejn is-salmista jitlob lil Alla u jgħidlu: “Ikollok ħniena minni, Mulej.” (*ara Sal 4,2; 6,3; 9,14; 25,16*) Fil-ktieb tas-salmi nsibu wkoll lis-salmista



jirringrazzja lil Alla għall-imħabba dejjiema tiegħu. “Roddu ħajr lill-Mulej, għax hu tajjeb, għax għal dejjem il-ħniena tiegħu.” (*Salm 106,1*) Alla juri ħniena wkoll ma’ dawk li jsejħulu fil-miżerja tagħhom, pereżempju l-baħħara fil-periklu. Jgħid is-salmista: “Dawk li jbaħħru fuq l-iġfna...raw l-opri tal-Mulej u l-għegubijiet tiegħu f’qiegħ il-baħar...Għolew sas-smewwiet u niżlu sa qiegħ il-baħar, qalbhom bdiet tferfer bil-biża’...imma għajtu lill-Mulej fil-hemm tagħhom u mid-dwejjaq tagħhom ħelishom.” (*Salm 107,23-28*) Alla hu ħanin mal-bnedmin kollha, huma min huma. Infatti jippreżenta ruħu bħala avukat tal-fqir, tar-romol u tal-orfni. Dawn huma l-iktar nies ipprivileġġjati tiegħu. Imbagħad għandna l-esperjenza tal-ħruġ tal-Poplu Lhudi mill-art tal-Eġittu. Il-kelma “ħniena” ma tissemmiex, iżda fis-sejha li għamel lil Mosè, Alla jgħidlu: “Jiena ħarist u rajt it-tbatija tal-poplu tiegħi fl-Eġittu. U jiena smajt il-karba tagħhom u għaraft l-ugigh tagħhom. Issa nżilt biex neħlishom minn idejn l-Eġizzjani...” (*Eż 3,7.80*)

2. Imma x’jigri jekk dan il-poplu magħżul u li Alla għamel tant miegħu, jinfired minnu permezz tad-dnub? Il-ħniena ta’ Alla terġa’ tirbaħ, dejjem jekk il-poplu ma jwebbisx rasu. Infatti, anki jekk jidneb u forsi jlaqqat xi kastig għax dineb, Alla jrid dejjem isalva lill-bniedem midneb. Hekk, meta fid-dnub, il-bniedem jista’ jagħmel esperjenza mill-iktar profonda tal-ħniena infinita ta’ Alla li jħobbu.

Fuq il-Muntanja Sinai, Mosè jhoss li Alla rrivelalu verament min hu. Il-Poplu Lhudi għadu kif bidel lil Alla ma’ għoġol tad-deheb. Imma Alla, wara li afferma l-libertà tiegħu li juri ħniena ma’ min irid (*Eż 33,19*), jipproklama li mingħajr ma jonqos mill-qdusija tiegħu, il-ħniena divina tiegħu tista’ tirbaħ fuq id-dnub. Jgħidilna l-Awtur Sagru: “Il-Mulej għadda minn quddiem Mosè u għajjat: Jaħweh! Jaħweh! Alla li jagħder u jħenn; tqil biex jagħdab u kbir fit-tjieba u l-fedeltà. Iħares it-tjieba għal elf generazzjoni u jaħfer il-ħażen, id-dnub u l-ħtija; imma ma jħalli xejn għaddej; jikkastiga l-ħażen tal-missirijiet f’uliedhom u f’ulied uliedhom sat-tielet u sar-raba’ generazzjoni.” (*Eż 34,6s*) Infatti, matul l-istorja kollha tas-salvazzjoni, mhux l-ewwel darba li Alla kkastiga lill-poplu tiegħu, però jerga’ jaħfirlu jekk jindem minn dnubietu. Fil-Ktieb tal-Imħallfin għandna lil Alla li kultant jimtela bil-korla għall-poplu li jkun tbiegħed

minnu, imma mbaġhad jerga' jhenn għalih. Jgħid l-Awtur Sagru: "Kull meta l-Mulej kien iqajmilhom l-imħallfin, Hu kien ikun mal-imħallef u kien isalvahom minn id l-għedewwa tagħhom sakemm idum ħaj l-imħallef; għax il-Mulej kien ihenn għall-krib tagħhom minħabba dawk li kienu jaħqruhom u jgħakksuhom." (*Imħallfin 2,18*). Għandna mbaġhad lil Osea li jgħid li jekk Alla jiddeċiedi li jikkastiga lill-poplu tiegħu u ma jurix iktar ħniena miegħu, qalbu u l-vixxri tiegħu jerġgħu jitqanqlu u jerga' lura minn kelmtu. Dan sabiex forsi l-mara li ttradiet lil Alla terga' lura mill-izball tagħha u l-Mulej ihenn għaliha. Anki meta l-profeti jħabbru kastigi kbar, fl-istess ħin iħabbru l-ħniena ta' Alla. Għandna, pereżempju, dak li ħabbar il-profeta Ġeremija: "Jaqqaw Efrajm l-iben għaziz! Jaqqaw it-tfajjel tal-għaxxa tiegħi? Għax kull meta nitkellem kontrieh, jien niftakar iktar fih. Għalhekk il-ġewwieni tiegħi jitqanqlu għalih u żgur li nħenn għalih. (*31,30*)

3. Però issa ħa niġu għat-Testment il-Ġdid. Papa Fraġisku, huwa u jniedi l-Ġublew tal-Ħniena, jgħidilna li Ġesù Kristu huwa wiċċ il-ħniena tal-Missier. Ikompli jgħid li l-Misteru tal-fidi Nisranija donnu jsib f'din il-kelma l-ġabra sħiħa tiegħu. Il-ħniena tal-Missier saret ħajja, dehret b'mod vizibbli u laħqet il-quċcata tagħha f'Ġesù ta' Nazareth. Il-Missier, għani fil-ħniena, wara li wera ismu lil Mosè bħala "Alla li jagħder u jhenn; tqil biex jagħdab u kbir fit-tjieba u l-fedelta" (*Eż 34,6*), ma hediex, b'ħafna modi u f'bosta waqtiet tal-istorja, jgħarraf in-natura divina tiegħu. Fil-milja taż-żmenijiet, Huwa baġhat lil Ibnu mwieled mill-Verġni Marija biex jurina darba għal dejjem l-imħabba tiegħu. Bil-kelma tiegħu, bl-għemejjel tiegħu u bil-persuna tiegħu, Ġesù ta' Nazareth jurina l-ħniena tal-Missier. Hawn ħa nagħmel **erba' riflessjonijiet**.

4. **L-ewwel riflessjoni:** Ġesù Kristu huwa Salvatur ta' kulhadd, imma b'mod speċjali tal-midinbin. Ħa nitkellmu f'it fuq il-ġrajja tal-Inkarnazzjoni, meta l-Iben ta' Alla sar bniedem bħalna fil-ġuf ta' Marija, bil-ħidma tal-Ispirtu s-Santu. Dan ġara meta hi u Ġużeppi kienu għadhom għarajjes, allura qabel ma marru joqogħdu flimkien. Ġużeppi tħawwad mhux għax ħaseb ħażin f'Marija, imma għax, ta' bniedem umli li kien, ma ħassux denn li jidħol f'dal-Misteru ta' Alla. Però, jgħidilna San Mattew, deherlu anġlu waqt ħolma u qallu: "Ġużeppi, xejn la tibza' tiegħu

għandek lil Marija bħala martek, għax dak li tnissel fiha ġej mill-Ispirtu s-Santu. Hi se jkollha Iben u int issemmieh Ġesù għax hu jsalva l-poplu tiegħu minn dnubiethom.” Mela, fi kliem ieħor, f’Ġesù ta’ Nazareth, il-ħniena u l-maħfra ta’ Alla tat-Testment il-Qadim, isiru laham, jikkonkretizzaw ruħhom b’mod li jidher. U dan se narawh fil-ftit ħin li baqgħalna.

**5. It-tieni riflessjoni:** Ġesù tal-Vangelu jipprietka l-konverzjoni u l-maħfra tad-dnubiet. Immaginaw ix-xena ta’ Ġwanni l-Battista hdejn ix-Xmara Ġordan, qed jgħammed lill-midinbin niedma minn htijiethom. Ġesù, għalkemm ma kellu ebda dnub, jidhol fil-filliera tal-midinbin u jitolb li jitgħammed Hu wkoll. Din kienet grajja importanti ħafna għax, sa mill-bidu nett tal-ħajja pubblika tiegħu, Ġesù xtaq juri ruħu solidali mal-midinbin, ma’ dawk li jindmu u jixtiequ jibdew ħajja ġdida, ma’ dawk li ma kinux kuntenti bil-ħajja li kienu qegħdin jgħixu. Malli Ġwanni l-Battista ġie arrestat u maqful il-ħabs, Ġesù kompli u pperfezzjona l-predikazzjoni ta’ Ġwanni: “Indmu għax is-Saltna ta’ Alla waslet: indmu u emmnu fil-bxara t-tajba.” Iktar tard, fost il-parabboli li kien iħobb jirakkonta, Ġesù għandu tliet parabboli marbutin mal-ħniena u mal-maħfra ta’ Alla. Insibuhom wara xulxin fil-kaptilu 15 tal-Vangelu ta’ San Luqa. Nibdew bil-parabbola tar-ragħaj li kellu mitt nagħga u ntilfitlu waħda minnhom. X’jagħmel dan ir-ragħaj? Iħalli d-disgħa u disgħin l-oħra fid-deżert u jmur ifittex lill-mitlufa sa ma jsibha. Meta jsibha, jifraħ biha, jerfagħha fuq spallejh, imur id-dar u lil ħbiebu jgħidilhom: “Ifirħu miegħi, għax sibt in-nagħga li kienet intilfitli.” Ernesto Olivero, kittieb Taljan, jagħmel dal-kumment fuq din il-parabbola. Jgħid: “Il-kalkoli ta’ Ġesù huma differenti mill-kalkoli tagħna. Jekk għalina disgħa u disgħin huma iktar importanti minn waħda, għal Ġesù dik il-waħda li ntilfet kemm kemm mhix importanti iktar mid-disgħa u disgħin li jinsabu ġewwa! Tiġi mbağħad il-parabbola tal-mara li kellha għaxar drakmiet u tilfet waħda minnhom. X’tagħmel din il-mara? Tixgħel il-musbieħ, tiknes id-dar u tfittixha bil-għaqal sa ma ssibha. Meta ssibha, issejjaħ lill-ġirien u lil ħbiebha u tgħidilhom: “Ifirħu miegħi, għax sibt id-drakma li kienet intilfitli.” Fuq din il-parabbola, ċertu Father Martin Burne għandu ktieb jismu: “A furiously Sweeping Woman.” Jgħid Burne, lil dil-mara tiknes b’kemm għandha ħila, nistgħu nqisuha “l-kaċċa tal-imħabba ta’ Alla għal

kull wieħed u kull waħda minna.” Fl-aħħar nett tiġi l-parabbola tal-iben il-ħali. Nafuha bid-dettalji kollha tagħha. Il-kumment li jagħmlu ħafna dwar din il-parabbola huwa dan: forsi aħjar nitkellmu dwar il-parabbola tal-Missier il-ħali milli dwar il-parabbola tal-iben il-ħali, għax il-missier ħela mħabbtu kollha fuq dan l-iben li tbiegħed minnu u reġa’ ġie lura għandu fqir u mċerċer. Helder Camara, Arcisqof tal-Brazil (illum mejjet) għandu din it-talba sabiha lill-iben il-ħali. Tgħid hekk din it-talba: “Iben il-ħali li tinsab fis-sema, iben salvat mill-mewt għax fdajt lil missierek, kun ta’ eżempju għal tant żgħażaġħ ħaljin bħalek. O żagħżuġħ ħali, li messejt b’idejk il-kruha tas-solitudni, il-vojt li jġib miegħu d-dnub, għenni nitlob f’dan il-lejl ta’ dwejjaq għal dawk il-missirijiet ħaljin li qallbu ta’ taħt fuq il-parabbola ta’ Kristu u li imitaw sal-aħħar ix-xbieha tal-missier il-ħali.

**6. It-tielet riflessjoni:** Darba waħda, il-qaddis kbir Sant’Antnin ta’ Padova, b’ispirazzjoni ġejja minn Alla, sar jaf li fl-Eġittu kien hemm jgħix fost ħafna midinbin skarpan umli iktar qaddis minnu. Billi xtaq jipperfezzjona lilu nnifsu dejjem iżjed fil-ħajja spiritwali, Sant’Antnin mar sabu u ried ikun jaf is-sigriet tal-qdusija tiegħu u staqsieh: “X’għamilt biex imxejt daqshekk ‘il quddiem fil-ħajja tal-qdusija?” L-iskarpan wiegħbu: “Jiena ma jien xejn fil-ħajja tal-qdusija. Xogħli hu li nagħmel u nsewwi ż-żraben.” “X’tagħmel iżjed?” staqsieh Sant’Antnin? Kif tgħaddi l-ġurnata tiegħek?” L-iskarpan wiegħbu: “Naqsamha fi tliet partijiet. Nagħmel tmien sigħat xogħol, tmien sigħat talb u tmien sigħat irqad.” Sant’Antnin, wara li ħaseb bejnu u bejn ruħu li l-ġranet tiegħu kienu saħansitra iktar mimlijin b’opri tajba minn tal-iskarpan, kompli jinsisti miegħu: “Imma x’inhu s-sigriet tal-qdusija tiegħek? Forsi l-faqar tiegħek?” L-iskarpan umli wiegħbu: “Anki f’dil-ħaġa jiena naqsam id-dhul tiegħi fi tliet biċċiet. Nagħti biċċa minnhom lill-foqra, biċċa oħra lill-Knisja u l-parti l-oħra nżommha għalija.” U Sant’Antnin, li kien ta kollox lill-foqra biex jimxi wara Ġesù iktar mill-qrib, kompli jistaqsi lill-iskarpan: “Imma x’tagħmel iktar għal Alla? Kif tagħmel biex tgħix intimament ma’ Alla f’din il-belt mimlija midinbin?” B’semplicità kbira l-iskarpan wiegħbu: “Nistqarr li jien ma nħossnix f’posti f’din il-belt. Spiss bil-lejl ma norqodx nara madwari tant midinbin u naqbad nibki. Imma mbagħad insib il-konsolazzjoni tiegħi meta nibda nitlob lill-Mulej u ngħidlu: “Mulej,

ismagħni. Dawn il-midinbin huma ħuti! Tikkundanhomx, ikkundanna lili flok tikkundanna lilhom! Ibgħat lili l-infern flok tibgħat lilhom." Imbagħad Sant' Antnin fehem is-sigriet tal-qdusija vera: dik li tkun tixbah lill-Missier tas-sema, li jtella' x-xemx tiegħu fuq it-tajbin u fuq il-ħżiena u jibgħat ix-xita tiegħu kemm fuq it-tajbin kif ukoll fuq il-ħżiena. U l-aħħar imma mhux l-inqas, meta bagħat lill-Ibnu fid-dinja biex isalva lill-midinbin.

**7. Ir-raba' riflessjoni:** Ġesù tal-Vangelu jbati u jmut għall-midinbin. Fil-Vangelu ta' San Ġwann, Ġesù jxebbah lilu nnifsu ma ragħaj u jgħid: "Jiena r-ragħaj it-tajjeb...għan-ngħaġ tiegħi jiena nagħti ħajti." Fl-aħħar ċena, kif irrakkuntata minn San Matthew, Ġesù jieħu l-kalċi f'idejh, irodd ħajr, inewlu lid-dixxipli tiegħu u jgħidilhom: "Ixorbu lkoll minnu, għax dan huwa demmi, id-demmi tal-patt il-ġdid li jixxerred għall-kotra għall-maħfra tad-dnubiet. Ftit tas-sigħat wara, Ġesù kien qed ixerred demmu u jagħti ħajtu b'fidwa għall-kotra tal-bnedmin kollha, speċjalment għall-midinbin. Dun Karm Psaila jgħidlu: "L-aħħar qatra ta' demmek tajthielna..." Marie Noel tikteb hekk fid-djarju tagħha: Iddur lejn il-Mulej u tgħidlu: "Mulej ġejt ħdejk imma m'għandi xejn x'noffrilek ħlief l-offizi li għamiltlek, il-kuxjenza nkallata tiegħi, id-dubji tiegħi, id-dnubiet tiegħi, il-miżerja tiegħi...Meta semmejtlu dan il-ħmieġ tiegħi, il-Mulej qalli: agħtihomli! Agħtihomli! U jien għedtlu: x'se tagħmel b'dan iż-żibel u b'dan il-ħmieġ? Il-Mulej weġibni: se nagħmel is-saltna ta' Alla."

Hemm legġenda Ċiniza li tgħid hekk: Kien hemm wieħed sultan li kien jiggverna l-pajjiż b'gustizzja mill-iktar skrupluża. Ħareġ digriet li kien jgħid hekk: min jagħmel xi delitt, ikollu jħallas bil-qares. Jinqalghulu ż-żewġ għajnejn ħalli ma jarax iżjed. Mela jum fost l-oħrajn ġabulu quddiemu wieħed żagħżuġ li kien wettaq delitt gravi. Kif rah quddiemu, is-sultan tnicket għall-aħħar għax daż-żagħżuġ kien ibnu stess. "X'se nagħmel?", beda jaħseb bejnu u bejn ruħu s-sultan. Naħfirlu? Imma mbagħad kif inkun ġust? Naqlagħlu għajnejh it-tnejn bħalma ħriġt fid-digriet? Imma mbagħad jibqa' ma jarax ħajtu kollha. Is-sultan ġie bejn ħaltejn x'jaqbad jagħmel. Wara li rrifletta għal ftit minuti qal naf x'nagħmel. "Lil ibni naqlagħlu għajn waħda u naqla' oħra minn tiegħi. It-tagħlima li toħroġ minn din il-legġenda hija din. Hekk għamel Alla

tagħna magħna meta ssagrifika lil Ibnu fuq is-salib. Żagħżuġh Ingliż mar iqerr biex mingħalih jgħaddi biż-żmien lill-konfessur u rakkuntalu xkora dñubiet li ma kienx għamel. Is-sacerdot mill-ewwel ħaseb ħażin u qallu, “Qabel ma ntik l-assuluzzjoni, trid tmur quddiem l-altar maġġur, tħares lejn il-kurċifiss u għall-erba’ darbiet tgħidlu: “Ara sa fejn kelli nasal minħabba l-amor proprju tiegħi, u jien ma jimpurtani xejn...” Hekk għamel dan iż-żagħżuġh. Mar quddiem l-altar maġġur, ħares lejn il-kurċifiss u għal erba’ darbiet irrepeta dak li qallu jgħid il-konfessur. “Ara sa fejn kelli nasal minħabba l-amor proprju tiegħi u jien ma jimpurtani xejn...” Ma setax ikompli. Qam minn fejn kien għarkupptejh u telaq ‘il barra. Illum il-ġurnata, daż-żagħżuġh li mingħalih mar iqerr biex jgħaddi biż-żmien lill-konfessur, huwa sacerdot, qaddej tal-Mulej.

8. Nispicca b’fatti veru li ġara f’Settembru tal-1864 fil-ħabs ta’ Bordeaux. Mela ċertu patri Dumnikan Franciż, li kien jismu Giovanni Giuseppe Lataste, mar jipprietka l-eżercizzi tar-Randan ġo ħabs għannisa. Dan il-patri żagħżuġh ipprepara l-meditazzjonijiet tiegħu u għamel enfasi fuq il-ħniena ta’ Alla li toffri maħfra lill-midinbin kollha li jixtiequ jibdew ħajja ġdida. Biex jesprimi aħjar il-konvinzjoni tiegħu (li Alla hu ħanin u lest jaħfer lil min jindem) lit-350 nisa maqfulin fil-ħabs qalilhom: “Alla mhux qed jitlobkom x’kontu, imma qed jitlobkom x’intom. Ma jimpurtahx li qabel kontu tajbin u issa intom ħżiena. Li jimpurtah hu li, kien x’kien l-imġhoddi tagħkom, issa ma tridux tikkunsidraw iktar lilkom infuskom bħala ħabsin, imma bħala erwieħ mogħtija lil Alla, fuq l-eżempju tal-erwieħ ikkonsagrati...” Mela din l-aħbar it-tajba li wasslilhom dan il-patri, jiġifieri li huma maħbubin minn Alla għamlu x’għamlu, qanqlet emozzjonijiet ta’ ferħ f’dawn in-nisa emarginati. Wara li qarret, waħda minnhom qalet lill-patri: “X’nista’ nixtieq iktar milli anki jien nidhol f’komunità ta’ sorijiet meta noħroġ minn hawn biex inkompli ngħix din ir-realtà meraviljuża li skoprejt waqt il-prietki tiegħek?” Mara oħra jisimha Angelika, afdat mal-konfessur li dik il-ġurnata kellha f’moħħha li toqtol ruħha b’idejha. Għaliha, il-ħajja ma kien għad baqgħalha sens ta’ xejn...Fi tmiem il-qrar tagħha, Angelika esprimiet mal-konfessur ix-xewqa tagħha li ssir soru...Jekk Alla kien ħafirliha u issa waslet biex tħobbu b’imħabba tal-ġenn, ma kienx għad baqgħalha x’taġġmel ħlief tfaħħru u tħobbu. Ir-reazzjoni ta’ dawn il-ħabsin

emozzjonaw lil dal-patri Dumnikan...Imbagħad, il-ħsieb ta' kongregazzjoni ta' sorijiet li fiha ex-ħabsin li nsew il-passat tagħhom u bdew ħajja ġdida, beda jkun fiċ-ċentru tal-preokkupazzjonijiet u tat-talb tiegħu. Minkejja li ħafna ppruvaw jaqtgħulu qalbu u jisfiduċjawh, fl-14 t'Awissu tas-sena ta' wara, infetħet l-ewwel dar ta' kongregazzjoni ġdida jisimha Betanja.

## IT-TIELET MEDITAZZJONI

### ID-DNUB JEŽISTI IMMA TEŽISTI WKOLL IL-MAHFRA TAD-DNUBIET FIS-SAGRAMENT TAL-QRAR

---

**Esperjenza:** Kienet is-sena 1854. Fil-Belt ta' Turin kienet tgħix tfajla ta' xi hamsa u għoxrin sena. Kienet sinjura hafna, għax il-familja tagħha kienet tat-tajjeb, kienet sabiħa u kellha għadd ta' għuvintur li kienu jiffansjawha, però sfortunatament ma kienetx fil-grazzja ta' Alla u kienet qiegħda tgħix hajja hazina. Mela dit-tfajla mardet serjament u ffit tas-sigħat wara kienet qiegħda tmut. L-iktar tobbha famużi ta' dak iż-żmien ġew imsejha biex forsi jsalvawha, imma Don Giuseppe Cafasso, qaddis kbir, wasal qabilhom. It-tfajla ma hallitux jidhol hdejhaa għax qalet li ma tridx tara qassisin. It-tobba qalu li l-każ tagħha ma kellux tama u meta t-tfajla semgħethom jgħidu hekk, qamet bil-qiegħda fuq is-sodda u qalet: "La l-każ tiegħi huwa bla tama, halluni mmut fid-disperazzjoni." Don Cafasso semagħha u resaq lejn is-sodda tat-tfajla li kienet agunija. Offrieha l-kurċifiss u qalilha: "Tfajla, it-tobba qalulek li ma jistgħu jagħmlulek xejn, iżda dan jista'!" Hekk kif rat il-kurċifiss, it-tfajla nfexxet tibki bħal tarbija u, kemm kemm imfarrġa, talbet lil Don Cafasso biex iqararha. Ftit tal-ħin wara mietet tbus il-kurċifiss.

1. Fil-meditazzjoni tal-lum se naraw **min-naħa l-waħda li d-dnub jeżisti u min-naħa l-oħra li d-dnub mhux l-aħħar kelma**. Għal min jindem sinċerament hemm il-maħfra ta' Alla. Iż-żmien tar-Randan li ninsabu fih huwa żmien tajjeb mhux biss biex nagħrfu aħjar id-dgħufija tagħna, imma wkoll biex nagħmlu esperjenza tal-kenn u tal-wens ta' Alla li jhobbna. Alla jaf li aħna bnedmin fragli. Nogħtru kemm nogħtru, il-Mulej jibqa' jhobbna u jistenniena nindmu u nirritornaw fid-ħdanu.

2. Ir-realtà tad-dnub: Fit-tieni ittra tiegħu lit-Tessalonikin, San Pawl jitkellem dwar il-misteru tal-ħażen li qiegħed jaħdem fina (*ara 2,7*) u fl-ittra lill-Galtin, l-istess San Pawl isemmi l-għemejjel tal-gisem, fost l-oħrajn, iż-żina, il-faħx, in-nuqqas ta' rażan, l-idolatrija, is-seher, il-



mibegħda, il-ġlied, l-ġhira, il-korla, l-ambizzjoni, il-firda, il-partiti, l-invidja, is-sokor u t-tbaħrid. (*ara 5,19-21*) Hawnhekk, il-kelma “ġisem” ma rridux nifhmuha f’kuntrast mar-“ruħ spiritwali” għax nafu li għal San Pawl il-ġisem hu xi haġa sabiħa ħafna, tempju tal-Ispirtu s-Santu. Allura x’irridu nifhmu bil-kelma “ġisem”? Irridu nifhmu l-bniedem li qed jgħix ta’ pagan f’kuntrast mal-bniedem li qed jgħix skont l-Ispirtu ta’ Alla. Però minn fejn id-dnub? X’inhu d-dnub? Fl-1946, Papa Piju XII kien ħareġ b’esprezzjoni li baqgħet proverbjali. Kien qal: “Forsi l-akbar dnub tas-seklu hu dak li ntilef is-sena tad-dnub.” X’ried ifisser il-Papa? Il-Papa kien qed josserva fin-nies ta’ żmienu kuxjenza li kienet qiegħda tillaxka ħafna. Dak li qabel kien ikkunsidrat bħala dnub, issa ma kienx aktar meqjus bħala dnub. Nistgħu ngħidu li illum il-ġurnata dit-tendenza mhux biss iggravat, iżda saret kultura. Illum minn kollox dnub għaddejna għal xejn mhu dnub. Sirna nistħu nsemmu l-kelma dnub. Dak li qabel kien dnub sirna nippreferu niddefenuh bħala dgħufija psikoloġika, żball, nuqqas ta’ maturità. M’hemmx morali stabbli, iżda kulħadd għandu jhossu liberu li jimxi skont il-kuxjenza tiegħu. U jekk il-kuxjenza tkun żbaljata? Papa Ġwanni II ġieli tkellem dwar eklissi u dwar anestesija tal-kuxjenza!. Però jgħidu x’jgħidu illum, l-ispirtu tal-ħażen jeżisti u skont San Pawl, “dan l-ispirtu qiegħed jaħdem”. Huwa spirtu giddieb li jgarrabna u li jittentana; huwa spirtu li jipprova jwaqqagħna fid-dnub. Ta’ min jirrifletti ftit fuq l-ewwel tentazzjoni u fuq l-ewwel waqgħa li garrab il-bniedem ... is-serp qal lill-mara: “Jekk tieklu mis-siġra ma tmutux; issiru bħal allat u ma tmutux ...” Il-mara kiolet u tat ukoll lil żewġha ... Dakinhar fid-dinja daħlet il-mewt ... Adam u Eva bdew iwahħlu f’xulxin ... l-art bdiet tnibbet xewk u għollieq ... Iktar tard Kajjin qatel lil ħuh Abel ... (*ara Ġenesi 3 u 4*) Għax ġejja mix-xitan, missier il-gideb, kull tentazzjoni hija gidba, wegħda li ma sseħħx, sqaq li ma jwassal għal imkien, medicina li tmarrad, ilma li jgiblek iktar għatx. Kull dnub huwa diżubbidjenza lejn Alla u firda minn Alla. Mifrud minn Alla, il-bniedem jispiċċa mifrud fih innifsu, jispiċċa wkoll idur kontra l-oħrajn, jinfired mill-oħrajn.

Barra mid-dnub personali, jeżisti wkoll id-dnub soċjali. X’inhu d-dnub soċjali? Kull dnub huwa soċjali għax San Pawl jgħid: aħna membri tal-Ġisem Mistiku ta’ Kristu ... jekk membru jbati, ibatu lkoll miegħu. (*ara*

1Kor 12,12-26) Kif hemm ix-xirka tal-qaddisin (li minħabba fiha kull bniedem tajjeb itejjeb lid-dinja), hekk ukoll hemm ix-xirka tal-midinbin (li minħabba fiha kull midneb iħażzen id-dinja, anki jekk id-dnub tiegħu huwa dnub moħbi u intimu ħafna). Imbagħad hemm dnubiet soċjali. Huma soċjali għax imorru direttament kontra l-ġustizzja soċjali, kontra d-dritt tal-ħajja (l-abort, l-ewtanasje), kontra d-dritt għal paga ġusta, kontra d-dritt għal-libertà...

3. Issa ħa niġu għas-Sagrament tal-Maħfra jew tar-Rikonċiljazzjoni. Dik it-tfajla qarret dnubietha fl-aħħar mument ta' ħajjitha. Nistaqsi: għaliex għandna ndumu xi drabi xhur u snin biex inqerru. Importanti li nkunu dejjem fil-grazzja ta' Alla għax ma nafux meta Alla se jsejħilna. Importanti li, bħala zgħażaġh, nibqgħu nemmnu f'dan is-sagrament u ma niddejqux nersqu għalih. Hawn min jgħid li s-Sagrament tal-Qrar jinsab fi kriżi, speċjalment fost il-ġenerazzjoni żagħżuġha. Veru? Jekk veru, għaliex? Fost il-kawżi ta' din il-kriżi nistgħu nsemmu: kuxjenza żbaljata, naqas is-sens tad-dnub, il-materjalizmu, amministrazzjoni arida u mekkanika tas-sagrament, nuqqas ta' disponibbiltà min-naħa tagħna s-sacerdoti li nqarru, mentalità suġġettiva ta' jekk żbaljajt nirrangà direttament ma' Alla u penitenzi ħorox li kultant jagħtu ċerti konfessuri. Sant' Ambroġ kien jitolbu hekk lill-Mulej: "Mulej, agħtini l-grazzja li nagħraf inħoss mal-penitenti li jiġu jqerru għandi. Din hija virtù mill-aqwa ... Agħtini l-grazzja li nkun ħanin kull darba li penitent jiġi jistqarr htijietu għandi. Agħtini l-grazzja li ma nikkastigahx bl-arroganza, imma nibki u nitnikket miegħu!" Imbagħad importanti li ma nabbużawx minn dan is-sagrament ... fis-sens li nagħmlu atti moralment żbaljati għax imbagħad hemm is-sacerdot u fixx fixx nirrangaw kolloxx. Jien naħseb li meta nagħmlu hekk inkunu qegħdin nabbużaw mill-ħniena ta' Alla jew niggravaw id-dnub li nkunu għamilna. Das-sagrament mhux *washing machine* ... mhux *ticket* biex inkun nista' nitqarben f'xi funeral, fil-festa tar-raħal, fid-Duluri, f'xi tieg jew meta nkun se nsiefer biex jekk jaqa' l-arjuplan inkun *o.k.* mal-Mulej.

4. Il-kobor ta' dan is-sagrament: Irridu ngħidu li s-sagrament tal-qrar huwa rigal ta' Kristu Rxoxt. Kien nhar Ħadd il-Għid filgħaxija u d-dixxipli kienu miġbura flimkien bil-bibien magħluqa, imbezża' mil-

Lhud. Ġie Ġesù, qagħad f'nofshom u qalilhom: "Is-sliem għalikom!" Kif qal hekk, uriehom idejh u ġenbu ... imbagħad tenna jgħidilhom: "Is-sliem għalikom! Kif il-Missier baġħat lili, hekk jien nibgħat lilkom." Kif qal hekk, nefas fuqhom u qalilhom: "Hudu l-Ispirtu s-Santu. Dawk li taħfrulhom dnubiethom ikunu maħfura u dawk li żżommuhomlhom ikunu miżmuma (Ġw 20,19-23) Il-Katekiżmu tal-Knisja Kattolika jgħidilna li permezz ta' dan is-sagrament, l-imgħammdin li bi dnub gravi jtilfu l-grazzja tal-Magħmudija u jfieri x-xirka tal-Knisja, ikollhom il-possibilità li jerġgħu jiksbu l-grazzja tal-ġustifikazzjoni. (ara 1446) Il-kelma "ġustifikazzjoni" hija kelma tqila. Xi tfisser? Tfisser salvazzjoni. Anki l-kelma "salvazzjoni" hija tqila. Xi tfisser? Ingibilkom eżempju: mela tkun qed tiħabat mal-mewġ fil-maltemp, kemm kemm ma tkunx se tegħreq, u xi hadd jittfaġġlek habel, int taqbad miegħu u titla' fuq il-blat. Tgħid: "Għall-erwieħ, kelli x-xorti li nsalva!" Irridu ngħidu wkoll li minkejja t-tibdil kollu li sar matul iż-żmenijiet fil-mod li bih jiġi ċelebrat dan is-sagrament, l-istruttura tiegħu baqgħet dejjem l-istess. Fiha żewġ elementi importanti: min-naħa l-waħda l-għemejjel tal-penitent (issa naraw x'inhuma) u min-naħa l-oħra l-ħidma t'Alla permezz tal-Knisja. F'isem Ġesù Kristu, hija l-Knisja li taħfer id-dnubiet tal-penitent u b'dan il-mod terġa' ddaħħlu biex jagħmel parti mill-komunità tal-Insara. (ara K.K.K, 1448)

5. X'inhuma l-għemejjel tal-penitent? Se nsemmi erba' għemejjel li għandu jagħmel dak li se jersaq iqerr. L-ewwel nett għandu bżonn iħejji ruħu tajjeb billi jagħmel eżami tal-kuxjenza bis-serjetà. Dan l-eżami tal-kuxjenza m'għandux ikun eżami anzjuż u skrupluż, imma konfront sinċier u seren mal-kmandamenti ta' Alla, mal-kmandamenti tal-Knisja u mal-Vanġelu ta' Ġesù. Fl-aħħar mill-aħħar, Ġesù Kristu huwa mgħallem u mudell ta' perfezzjoni. It-tieni nett, għal min jersaq iqerr huma essenzjali l-indiema, jew l-istmerrija tad-dnub li sar, flimkien ma' proponiment li dad-dnub ma jergax isir. Qed indaħħal il-proponiment mal-indiema għax min jindem tassew nifhem li għandu f'moħħu d-distakk mid-dnub. Hawnhekk wieħed jista' jagħmel distinzjoni bejn "indiema perfetta" (sobgħa għax ma ħabbejtx lil Alla li tant iħobbok) u "ndiema imperfetta" (sobgħa ġejja mill-biza' li wieħed jista' jmur l-infern.) It-tielet nett hemm l-istqarrija tad-dnubiet. Meta

jistqarr htijietu, il-penitent ikun digà qed jagħmel att ta' umiltà. Fl-istess hin ikun qed jammetti li hu responsabbli tad-dnubiet li għamel. Obbligati nqerru d-dnubiet mejta kollha li nafu li għamilna mill-aħħar qrara, inklużi wkoll id-dnubiet tax-xewqa li ma jafhom hadd. Il-Knisja tinkoraġġixxi li nqerru wkoll id-dnubiet venjali, anki jekk dawn jistgħu jinħafri b'xi talba penitenzjali. Dan għaliex qrar regolari, anki tad-dnubiet venjali, ikun għalina medicina kontra l-gibdiet hżiena, jgħinna nimxu 'l quddiem fil-ħajja Nisranija tagħna u, aktar ma nircievu dan id-don tal-maħfra, iktar inħossu li għandna nhennu għall-proxxmu tagħna u naħfrulu l-offiżi li jagħmlilna. Fl-aħħar nett irridu nsemmu l-penitenza, jew it-tewba, li l-konfessur jagħti lill-penitent. Veru li bl-assuluzzjoni d-dnub jinħafer, però nafu li d-dnub idgħajjifna minn ġew, idgħajjef ir-relazzjoni tagħna m'Alla u mal-oħrajn. It-tewba (li tista' tkun talba, għemil ta' hñiena, xi offerta' ta' karità, xi saġrificċju, sabar fis-salib tagħna ... hija dik il-medicina li terġa' ssaħħaħna bħala Nsara, mhux biss personalment, imma wkoll f'dik li hi relazzjoni tagħna m'Alla u mal-proxxmu. Imbagħad il-ġustizzja titlob li jekk bid-dnub tagħna saret xi ħsara lil xi hadd (serq, malfama, kalunja, ittra anonima ...), dil-ħsara titranga mill-aktar fis possibbli. La qegħdin fis-sena tal-Ġublew tal-Ħniena tajjeb insemmu r-rebħ tal-indulgenzi jekk nidhlu mill-bieb tal-Katidral, mill-bieb tas-Santwarju Ta' Pinu jew minn dak tas-Santwarju tal-Kuncizzjoni ġewwa l-Qala. X'tagħmel biex tirbaħ l-indulgenza tal-Ġublew? Trid tagħmel daqsxejn ta' pellegrinaġġ lejn waħda minn dawn it-tliet knejjes, trid tidhol mill-bieb tal-Ġublew, trid tgħid il-Kredu, trid tagħmel talba għall-Papa, tqerr qrara tajba, titqarben u tagħmel xi opra tal-ħniena. Xi whud m'għadhom jemmu fl-indulgenzi. X'inhuma l-indulgenzi. Meta wiehed jagħmel dnub u jmur iqerru dan id-dnub jinħafirli, imma jibqagħlu bħal marka, (biex ingibilkom eżempju bħal marka ta' ferita). Bl-indulgena din il-marka tithassar u jitnaqqas iż-żmien li wiehed irid jagħmel fil-purgatorju.

6. L-għemil ta' Alla permezz tal-Knisja: Kif digà għedna, Ġesù Kristu ried jafda dan is-Sagrament tar-Rikonciltazzjoni f'idejn il-Knisja, jġigifieri f'idejn l-isqfijiet, suċċessuri tal-Appostli, u f'idejn is-sacerdoti, kollaboraturi tagħhom. Fit-tieni ittra tiegħu lill-Korintin, San Pawl jgħidilna: "Kollox ġej minn Alla li ħabbibna miegħu permezz ta' Kristu u

tana l-ministeru ta' din il-ħbiberija tal-bnedmin m'Alla." (5,18) Barra mill-fatt li f'dan is-sagrament qed jaġixxi f'isem Ġesù Kristu, is-sacerdot huwa wkoll rappreżentant tal-Knisja. Meta, umilment, jiena nistqarr ħtijiet għandu, huwa qed jaġixxi wkoll f'isem il-Knisja li terġa' tirrikonoxxi bħala membru shiħ tagħha.

Illum issib min jgħidlek: "Ma nqerrx għand sacerdot, bniedem bħali, imma nqerr direttament mal-kurċifiss." Veru li s-sacerdot huwa bniedem bħalek, bid-difetti, bid-debolizzi u bid-dnubiet tiegħu, imma Ġesù hekk iddispona. Is-sacerdot konfessur huwa "the wounded healer", ferut, imma jfejjaq lill-feruti. Forsi minħabba l-esperjenza tad-dgħufija tiegħu, huwa jista' jifhem u jagħder ħafna iktar lid-dgħajfin. Sant' Wistin kien iħobb jgħid: "Fil-qrar jien ma nakkużax imma nfejjaq." Bernard Haring, moralista magħruf (illum mejjet), jiddispjaċih li ċerti nies telqu l-qrar u marru jikxfu dnubiethom għand il-psikanalisti u għand il-psikologi. Veru li, xi kultant, il-bniedem ikollu bżonn ta' dawn ix-xjenzi moderni biex jirrangħa ħajtu. Imma, ikompli jgħid Haring, f'ħafna każijiet qrara tajba kapaci toħroġ bniedem mid-disperazzjoni għax kull ma jkollu bżonn jiksbu mill-qrar: paci m'Alla, paci mal-oħrajn, paci miegħu nnifsu u paci mal-ambjent. San Ġwanni Pawlu II jgħidilna li l-Mulej, għani fil-ħniena, jista' jkollu diversi toroq li minnhom jilħaq lill-midneb niedem minn dnubietu, imma għan-Nisrani s-sagrament tal-qrar u tar-rikonċiljazzjoni jibqa' dejjem it-triq ordinarja biex tinkiseb il-maħfra tad-dnubiet gravi magħmulin wara l-Magħmudija. (*Reconciliatio et paenitentia*, 31)

Nispiċċa b'fatt impressjonanti, kemm kemm jitwemmen, mill-ħajja ta' San Luigi Orione (1872-1940), ikkanonizzat mill-Papa Ġwanni Pawlu II f'Mejju tas-sena 2004. Mela dan Don Orione kien qed jipprietka fil-knisja parrokkjali ta Castelnuovo Scivria. Kien qed jipprietka fuq il-ħniena t'Alla. Biex ifisser il-kobor tas-sagrament tal-qrar, spontanjament ħareġ minn fomm u dan l-eżempju: "Anki jekk iben jasal biex ipoġġi l-velenu fl-iskudella ta' ommu biex joqtolha, jekk jindem, Alla jaħfirlu!" Mela spicċa l-prietka u telaq jgħagġel biex jilħaq l-aħħar tren għal Tortona fejn kien joqgħod. Ma laħaqhiex u allura, fi ksieħ ixoqq il-għadam, erħielha bil-mixi ... kellu mixja ta' tmien kilometri.

Hekk kif hareġ mir-raħal, jersaq fuqu wieħed raġel kbir u mimli, b'leħja twila sewda u liebes kapott oħxon u kappell mgħaddas ġo rasu. Don Orione, suspettuż xi ftit bid-dehra għall-għarrieda ta' dan il-bniedem, qallu: "Il-lejl it-tajjed," u kien se jibqa' miexi bil-għaġla. Izda dal-bniedem qallu: "Hallik mil-lejl it-tajjed! Ieqaf ftit. Int is-sacerdot li għadek kif ipprittkajt?" Don Orione wieġbu: "Iva, jien hu." Qallu l-ieħor: "Int tkellimt fuq il-qrar. Temmen dak li għedt? Semmejt li anki jekk iben ipogġi l-velenu fl-iskudella ta' ommu jista' jikseb il-maħfra ta' Alla. Temmen dak li għedt?" "Dażgur li nemmen," wieġbu Don Orione, "basta dal-bniedem jindem mid-dnub tiegħu." L-ieħor kompli jistaqsieh: "Jaqaw inti tafni?" Don Orione wieġbu: "Le ma nafikx." L-ieħor kompli jsostni: "Imma żgur li tafni. Int tkellimt fuqi fil-prietka tiegħek. Iva, jiena dak l-iben li pogġejt il-velenu fl-iskudella ta' ommi u qtiltha!"

Komplew jtkellmu għal xi żmien. Imbagħad dan l-emarginat, b'umiltà kbira fuqu, qallu: "Dun, jekk nista' nakkwista l-maħfra t'Alla u inti tista' tagħtihieli, jiena niedem, jekk jogħġbok aħfirli." U hemmhekk fil-ġenb tat-triq u fi dlam ċappa, Don Orione refa' jdejh u f'isem Ġesù Kristu tenna l-kelmiet mirakolużi: "Jiena naħfirlek dnubietek fl-isem tal-Missier u tal-Iben u tal-Ispirtu s-Santu." Fil-pjan ta' Alla kollox kien imfassal biex dal-bniedem, wara tant snin, jaqla' l-maħfra tad-delitt li kien għamel.

## IR-RABA' MEDITAZZJONI

### INKUNU DEJEM ĠENERUŻI MAL-OĦRAJN PERMEZZ TAL-OPRI TAL-ĦNIENA

---

**Esperjenza:** Minn *businessman* sinjur ħafna sar fqir għax ta kulma kellu u lilu nnifsu lill fqar. Qed nirreferi għal Marcello Candia (1916-1983). Sa mill-ewwel snin taż-żgħozija tiegħu, Marcello Candia għaraf jgħaqqad flimkien ix-xogħol tiegħu b'amministrazzjoni għaqlija tal-ġid li kellu mal-karità, kull ma jmur dejjem iżjed attenta u ħawtiela. Meta, imbagħad, iċ-ċirkustanzi ġabuh f'kuntatt ta' ħbiberija ma' xi missjunarji Braziljani, ikkonkluda u qal: "Mhux biżżejjed nagħti flusi bħala karità. Għandi bżonn ngħix il-ħajja li qegħdin jgħixu l-fqar, almenu sakemm ikun possibbli. Hija ħaġa ħafna komda li nibqa' ngħix ġo pajjiżi, ngħix ħajja trankwilla u mbagħad ngħid: iż-żejjed li għandi nibagħtu l-missjoni. Le, jien imsejjaħ biex immur ngħix magħhom." Telaq lejn Macapà fejn waqqaf u mexxa sptar għall-ifqar fost il-fqar u lebbużarju f'Marituba. Għadda l-aħħar tmintax-il sena ta' ħajtu jagħmel opri ta' karità: bena djar għall-kura tal-morda, skejjel, irħula, lebbużarji, kunventi, seminarji, knejjes, postijiet ta' volontarjat u wasal sa Belo Horizonte, fid-djar fqar ta' Rio de Janiero, u fil-limiti tal-Bolivja. Wieħed ħabib tiegħu, li kultant kien imur iżuru fil-missjoni, ta din ix-xhieda fuq Marcello Candia. Jgħid dan ħabibu: "Marcello kien bniedem dinamiku, ċert minnu nnifsu, imdorri jikkmanda u l-kelma tiegħu kienet tkun l-aħħar kelma. Kien bniedem ġeneruż, twajjed u li kellu ħafna mezzi għad-dispożizzjoni tiegħu, imma b'kuxjenza li taf tużahom sewwa .... Imma kull meta kont nirritorna fl-Amazonia, kont dejjem insibu bniedem mibdul. Kien għaraf li kellu bżonn ta' kulhadd biex ipogġi fil-prattika x-xewqat tiegħu. Kien jidher tibdil kbir f'Marcello: minn bniedem fiċ-ċentru tad-dinja tiegħu, beda jinbidel bil-mod il-mod f'qaddej ta' kulhadd. Kien jinħass sewwa l-qadi li kien joffri lil dawk li Alla jkun laqqagħhom miegħu." Fuq in-naħa ta' barra tad-dar fqira li fiha kien joqgħod fil-Brazil ried li tinkiteb din is-sentenza: "Ma tistax taqsam il-ħobż tas-sema, jekk ma taqsamx mal-oħrajn il-ħobż tal-art."

L-eżempju tal-Beatu Piergiorgio Frassati: Dan Piergiorgio Frassati kien iħobb jgħid: “Ġesù jigi jżurni kuljum fit-Tqarbin Imqaddes. Jien nagħtih lura lill-oħrajn meta mmur inżur lill-foqra”. Piergiorgio fehem tajjeb ħafna xi jfisser ikollok qalb li tħenn u li tħoss għal dawk fil-bżonn. Lill-foqra ma kienx jagħtihom biss għajnuna materjali iżda kien jagħtihom lilu nnifsu, kien jagħtihom il-ħin tiegħu, il-kelma ħelwa tiegħu u widnejn kapaci jisimgħu. Kien jaqdi lill-foqra fil-moħbi; qatt m’għamel *show* b’dak li kien iwettaq. Kien jgħix fil-prattika dik is-sentenza li nsibu fil-Vangelu ta’ San Matthew: “Meta tagħmel karità tmurx idoqq it-trombi quddiemek ... iżda meta tagħmel karità, idek ix-xellugija m’għandhiex tkun taf x’inhi tagħmel idek il-leminija, biex hekk il-karità tiegħek issir fil-moħbi, u Missierek, li jara dak li hemm fil-moħbi, iroddlok hu. (6,2-4). Aħsbu ftit! Jum fost l-oħrajn kien marid serjament u wasal biex imut. Ta struzzjonijiet lil ta’ madwaru u qalilhom kif għandhom jgħinu lill-ħbieb privileġġjati tiegħu. Fil-funeral tiegħu, il-familjari staghgħbu bil-preżenza ta’ tant foqra li għalihom kienu skonoxxuti.

1. Fil-meditazzjoni tal-lum se nhegġikom **tkunu generużi mal-oħrajn permezz tal-opri tal-ħniena**. Fil-messaġġ tiegħu għall-Jum Dinji taż-Żgħażaġh għal din is-sena, Papa Franġisku jistedinkom tiskopru l-opri tal-ħniena li jmissu l-ġisem: itma’ lil min hu bil-ġuħ, isqi lil min hu bil-għatx, libbes lil min hu għarwien, ilqa’ lill-barranin, żur lill-morda, żur lill-ħabsin u idfen lill-mejtin. Papa Franġisku jistedinkom ukoll tergħu tiskopru l-opri tal-ħniena li jmissu r-ruħ: agħti parir tajjeb lil min hu fid-dubju, għallem lil min ma jafx, wissi lill-midinbin, farrag lill-imnikktin, aħfer lil min jagħmillek id-deni, ħu paċenzja b’min idejpek u itlob lil Alla għall-ħajjin u għall-mejtin. Kif taraw, ikompli jgħidilkom Papa Franġisku, il-ħniena mhix sempliċi sentimentalizmu imma l-prova tad-dixxipolat tagħkom wara Kristu. Fl-opri tal-ħniena tinsab is-sustanza tal-aħbar tajba li għabilna Ġesù. Fid-djarju ta’ Santa Fawstina nsibu talba li tista’ tkun il-mixja konkreta tal-ħajja spiritwali tagħna. Din it-talba tgħid hekk: “Għinni, o Mulej, sabiex għajnejja jhaddnu l-ħniena, halli qatt ma nissuspetta f’ħadd u lanqas niġġudika lil ħaddieħor minn dak li jidher minn barra, imma nfittex is-sabiħ fl-erwieħ tal-proxxmu tiegħi u nagħmel ħilti biex ngħinhom...widnejja jkunu ħanina, billi nagħti kas tal-ħtigijiet ta’ għajri u ma nkunx indifferenti għall-uġiħ u għall-krib tagħhom.



Inkun ħanina fi lsieni, u ma nqasqas qatt fuq haddiehor, imma jkolli kelma ta' farag u mahfra għal kulhadd. Idejja jagħmlu ħafna għemejjel ta' ħniena, riġlejja jgħaġġlu għall-għajnuna ta' min ikun fil-bżonn billi, imqanqla mill-ħniena, ninsa t-taħbit u l-għeja tiegħi. Qalbi tkun daqshekk ħanina, li jiena stess ingarrab it-tbatija kollha tal-oħrajn..." Però biex nipprattikaw dawn l-opri tal-ħniena, jeħtieġ li nkunu żgħażaġġ generużi, żgħażaġġ qalbhom kbira. Allura, issa se naraw xi jfisser tkun qalbek generuża. Se nagħmlilkom tliet mistoqsijiet.

2. Se nibda b'mistoqsija. Intom, bħala żgħażaġġ, għandkom x'tagħtu jew m'għandkomx? Qed nagħmlilkom din il-mistoqsija għaliex biex wiehed jagħti jrid ikollu x'jagħti. Jien naħseb li hadd minnkomm mhu daqshekk fqir li ma jista' jagħti xejn. Forsi m'għandkomx flus, m'għandkomx l-għelieqi, m'għandkomx il-ġid li kellu dak iż-żagħżuġ tal-Vanġelu li mar jistaqsi lil Ġesù x'għandu jagħmel biex jikseb il-ħajja ta' dejjem, però għandkom iż-żgħožija u ż-żgħožija hija l-akbar ġid. Aħsbu ftit: iż-żgħožija hija l-isbaħ żmien tal-ħajja. Isejthulha r-rebbiegħa tal-ħajja u bir-raġun ... għaliex fiż-żgħožija wiehed jibda jinduna li għandu ġejjieni quddiemu. Iż-żagħżuġ ma jħarisx lejn iż-żmien u lejn il-ħajja bħala xi haġa li diġà għaddiet, iżda bħala haġa li għad trid tiġi. Allura ż-żagħżuġ għandu l-ħeġġa, għandu l-enerġija, għandu l-entuzjażmu. Fiż-żgħožija, imbagħdad, wiehed jibda jifhem u jagħraf aħjar lillu nnifsu. Jara li għandu ċerti difetti, però fl-istess ħin jinduna wkoll bil-ħafna talenti u kwalitajiet li tah Alla. B'dan il-mod, żagħżuġ jista' jikseb ċerta fiduċja fih innifsu, isir bniedem kuragġjuż, bniedem ottimist. Fiż-żgħožija wkoll, wiehed jibda jiskopri l-liberta' tiegħu. Jiġifieri jibda jhossu iktar ħieles u aktar rajh f'idejh, jibda jikkmanda lillu nnifsu u jieħu deċiżjonijiet għalih innifsu. Dan iż-żmien huwa importanti għaż-żagħżuġ għax fih irid jagħzel b'ċerta responsabbiltà l-vokazzjoni tiegħu, x'se jagħmel fil-ħajja. Nistgħu ngħidu wkoll li fiż-żgħožija wiehed jibda jiskopri l-imħabba. Jibda jinduna li mingħajr imħabba ma jistax jgħix. Iħoss il-bżonn li jhobb lil xi hadd u li xi hadd ikun iħobbu. Dawn il-ħwejjeg li qed insemmi, u tant ħwejjeg oħra, kollha huma ħwejjeg sbieħ u pożittivi. Flimkien jiffurmaw dan il-ġid kbir li għandna f'idejna, jiġifieri ż-żgħožija. Il-Mulej qed jgħidilkom: "Jekk tridu tkunu ferħanin, dan il-kapital li għandkom

f'idejkom iżzommuhx għalikom, tintrabtux iżzejjed miegħu, iżda użawh għall-ġid tal-oħrajn.

Issa ngħiduha kif inhi: id-dinja tal-lum ma tantx thajjarna u tgħinna nkunu ġenerużi m'Alla u mal-oħrajn. Qegħdin ngħixu f'dinja egoista fejn isaltnu l-liġi tal-jien u l-liġi tal-profitt. Ċerti nies moħħhom biss kif se joqogħdu tajjeb huma, kemm se jaqilgħu, kemm se jkunu aħjar minn haddiehor, kemm se jpappuha tajjeb. Però żagħżuġh Nisrani m'għandux iħares lejn dawn l-eżempji, m'għandux jikkopja dal-mod ta' ħajja. Għandu jħares lejn min hu ġeneruż u qalbu kbira. U nista' nsemmilkom xi eżempji. Jikkalkulaw li fl-Italja diversi miljuni ta' nies, il-biċċa l-kbira minnhom żgħażaġh, qegħdin jagħtu xogħol volontarju biex jgħinu lil min hu inqas ixxurtjat minnhom. Rapport tal-Caritas li ħareġ ftit tas-snin ilu jsemmi li fl-Italja hemm madwar 7000 grupp ta' dawn il-voluntieri. Fl-Italja wkoll jagħtu premju għat-tjubija u xi ftit tas-snin ilu dal-premju rebħitu koppja minn Bergamo: mara u raġel ipparalizzati li minn fuq il-wheelchair tagħhom jirnexxilhom ikunu ġenerużi u jgħinu lill-proxxmu tagħhom: jaċċettaw f'darhom żgħażaġh u anzjani li jkunu għaddejjin minn xi problema, minn xi diffikultà. Però m'hemmx għalfejn nitbiegħdu ħafna, għax anki f'Għawdex għandna l-għaqda tal-voluntieri. Il-membri tagħha jaħdmu s-sena kollha mal-anzjani u ma' persuni b'dizabilità. Għandna wkoll ir-*Respite Centre* f'Għajnsielem. Diversi individwi jmorru jagħtu daqqa t'id ukoll. Żagħżuġh Għawdexi li għadda xi żmien mal-foqra ta' Madre Tereza ġewwa l-Indja qal hekk: "Qatt ma ħassejt paċi f'qalbi daqs f'dak ix-xahar li għaddejt mal-foqra ta' Madre Tereza. Ħassejtni utli...bil-mod il-mod bdejt nilmaħ lil Kristu f'dak bla saqajn, f'dik għamja mit-twelid, fl-iehor li ilu 30 sena f'qiegħ ta' sodda bla ma jitharrek." Qegħdin taraw mela li fid-dinja hawn min għandu qalbu kbira, hawn min hu ġeneruż, hawn min jaf ihenn għall-oħrajn. Jien nara li ż-żgħażaġh għandhom sfida quddiemhom. F'dinja marida bl-egoizmu, irridu nħarsu lejn u nikkopjaw lil dawk li jafu jkunu ġenerużi.

Forsi xi ħadd jista' jgħid: "Imma x'nista' nagħmel jien? X'tiswa l-qatra ġenerożità tiegħi ħdejn ocean kbir ta' egoizmu u ta' nuqqas ta' mħabba?" Don Primo Mazzolari, qassis Taljan li miet fl-1959, kien qal hekk: "Ir-rebbiegħa tibda bl-ewwel warda, il-lejl jibda bl-ewwel kewkba, ix-xmara

tibda bl-ewwel qatra ilma ... Hekk ukoll l-imħabba fid-dinja ... tibda bl-ewwel sinjal ta' mħabba. Id-dinja titħarrek jekk kull wieħed u waħda minna jibda jitharrek. Id-dinja tinbidel jekk kull wieħed u waħda minna jibda jinbidel. Għalhekk toqgħodx tgħid: "Jien x'nista' nagħmel? Jien ma niswa għal xejn," għax il-ftit tiegħek magħqud ma' dak tal-oħrajn jiswa hafna. Fid-dinja ma tridx toqgħod tishet id-dlam, imma trid tipprova tixgħel xemgħa. U hawnhekk se niġi għat-tieni mistoqsija.

3. Għaliex għandna nkunu ġenerużi? Se nsemmi erba' punti. L-ewwel nett għandna nkunu ġenerużi għaliex Alla stess huwa ġeneruż hafna magħna. Alla ħalaqna, Alla qed iżommna ħajjin, Alla jipprovvilna, Alla jaħfrilna kull darba li nonqsuh, Alla jieħu paċenzja bina, Alla ma jinsina qatt! Mela ftit qabel il-Milied, kont qed nitkellem ma' wieħed żagħżuġ li kien għaddej minn problemi u diffikultajiet kbar. Nghidilkom il-verità thassartu lil dan iż-żagħżuġ. Thassartu għaliex telqitu t-tfajla li kellu (kien iħobbha b'imħabba tal-ġenn), kellu problemi kbar fil-familja u fuq il-post tax-xogħol. Però thassartu l-aktar għaliex kien qata' qalbu mill-ħajja u tilef kull tama. B'ċerta konvinzjoni qalli: "Għalfejn qed ngħix? Lili Alla nsieni!" U Alla jista' jinsik xi darba? U ddiżgrazzjat kemm int iddiżgrazzjata jew iddiżgrazzjata Alla jista' qatt jitolqek jew jabbandunak? Ir-risposta ma nagħtihelkomx jien. Jagħtihelkom Alla stess. F'wieħed mill-kotba tal-Antik Testament, Alla jgħidli: "Tista' omm tinsa t-tarbija tagħha. Mhux suppost tinsieha. Imma anki jekk tinsieha jien ma ninsik qatt!" Dan mhux kliem tiegħi, iżda kliem ta' Alla u Alla ma jqarraqx bina. Alla huwa mħabba. Alla huwa għani fl-imħabba. Alla huwa ġeneruż fl-imħabba tiegħu lejna. Infatti jgħidilna San Ġwann: "Alla hekk ħabb id-dinja li baġhat lil Ibnu fid-dinja biex kull min jemmen fih ma jintlifx iżda jkollu l-ħajja ta'dejjem." Mela jekk Alla kien u għadu daqshekk ġeneruż magħna, kif nistgħu ma nkunux ġenerużi mal-oħrajn? It-tieni nett: għandna nkunu ġenerużi mal-oħrajn għaliex bl-eżempju tiegħu u bi kliemu, Ġesù għallimna l-ġenerożità. Jum fost l-oħrajn, omm ulied Żebedew resqet lejn Ġesù u qaltli: "Haġa waħda nixtieq nitlobok. Aghmel li fis-Saltna tiegħek, dawn uliedi joqogħdu hdejk, wieħed fuq il-lemin u l-ieħor fuq ix-xellug tiegħek." L-Appostli l-oħra din il-pretensjoni ma felħuhiex, bdew igergru u jinkorlaw kontra dawn iż-żewġt aħwa. Ġesù nduna u qalilhom: "L-

ewwel u l-akbar wiehed fostkom huwa dak li jservi u jaqdi lill-oħrajn.” Kompla jgħidilhom Ġesù: “Jiena stess ma ġejtx biex inkun moqdi iżda biex naqdi.” Ġesù kien konvint li l-missjoni tiegħu fuq l-art kellha tkun waħda ta’ qaddej li jbati. Dan narawh fil-ħajja pubblika kollha tiegħu, però narawh b’mod speċjali fl-aħħar ċena meta ħasel saqajn l-Appostli tiegħu, proprju biex jurihom kemm ried jaqdihom b’generozità (għaliex il-ħasil tar-riġlejn kien ix-xogħol tal-ilsiera u tal-qaddejja) Ġesù qalilhom: “Rajtu x’ għamiltikom: Jien li jien l-imgħallem ħsiltikom saqajkom. Hekk għandkom tagħmlu ma’ xulxin: taħslu saqajn xulxin.” Ġesù qalilna wkoll: “M’hemmx imħabba ikbar minn dik li wiehed jagħti ħajtu għal ħbiebu. U dil-ħaġa Ġesù mhux biss qalha iżda poġġieha fil-prattika fuq il-Kalvarju. Qalilna wkoll: “Ħobbu lil xulxin kif ħabbejtkom jien.” Mela nkunu ġenerużi ma’ xulxin għaliex Ġesù hekk għallimna u hekk talabna nagħmlu. Għan-Nisrani li hu miexi sinċerament wara Ġesù, l-imħabba ġeneruża mhix lussu, mhijiex ornament, mhijiex xi ħaġa *optional*, iżda hija dmir li joħroġ mill-fidi tiegħu. Hija risposta għas-sejha ta’ Ġesù. It-tielet nett: Għandna nkunu ġenerużi għaliex fuq hekk se nkunu ġġudikati. Raoul Follereau, raġel Franciż li ħadem ħafna b’riżq il-lebbużi tad-dinja, jirakkonta daqsxejn ta’ ħolma. Jgħid: “Wiehed raġel miet u mar quddiem Alla għall-ġudizzju. Fetaħ idejh beraħ u qallu: ‘Mulej, ara m’għamilt xejn ħazin, ara jdejja kemm huma nodfa.’ Alla qallu: ‘Ibni, nodfa tassew imma vojta. M’għamiltx dak li kellek tagħmel ma’ ħutek fil-bżonn.’” Skont Ġesù, il-ġenerozità tfisser titma’ lil min hu bil-ġuħ, tisqi lil min hu bil-ġhatx, tilqa’ lil min hu barrani, tlibbes lil min hu għarwien, iżzur lill-morda u lil min hu fil-ħabs. Fi kliem ieħor tgħix il-ġenerozità jfisser tgħix u tipprattika l-opri tal-ħniena. Ġesù jgħidilna li fuq dan se nkunu ġġudikati għaliex dak li nagħmlu mal-iżgħar minn fost ħutu l-bnedmin, inkunu għamilnieh miegħu. Fl-aħħar nett għandna nkunu ġenerużi biex nagħtu xhieda ta’ Kristu. Mahatma Gandhi, dak li tħabat ħafna għall-indipendenza tal-Indja, lilna l-Insara kien iħobb ifaħħarna u jċanfarna fl-istess ħin. Ġieli qal: “Lil Kristu tagħkom inħobbu u nammirah, imma l-Kristjaneżmu tagħkom nistmerru.” Dan għaliex aħna, bħala Nsara, mhux dejjem ngħixu dak li għallimna Ġesù. Perezempju, Ġesù qalilna: “Minn dan jagħrfukom li intom dixxipli tiegħi, jekk tħobbu lil xulxin kif ħabbejtkom jien.” Però qegħdin inħobbu lil xulxin b’dan il-mod? Qegħdin inkunu xhieda ta’ mħabba ta’ Kristu fid-dinja? Qegħdin inkunu dawl li

jdawwal lill-oħrajn, ħmira li ttejjeb lis-socjetà? Id-dinja tal-lum il-Vangelu ma tridux stampat fil-kotba iżda ħaj fil-membri tal-Knisja li waqqaf Ġesù. Id-dinja tal-lum m'għandhiex bżonn paroli iżda fatti. Ċerti nies jixtiequ jibdlu d-dinja. U għandhom raġun għax kultant id-dinja tkun sejra tinqaleb ta' taħt fuq. Iftaħ it-television, isma' r-radju, aqra l-gazzetti u ma tismax u ma taqrax ħlief fuq stejjer negattivi: qtil, vjolenza, gwerer, pornografija...però forsi jieħdu daqsxejn ta' żball. Però dawn l-individwi jaħsbu li se jibdluha bl-istrikes, bil-protesti, bid-dimostrazzjonijiet, bil-vjolenza, bil-politika...Ngħidilkom li x-xhieda tal-imħabba ġeneruża biss tista' tibdel id-dinja. Dan id-diskors kien qalu Martin Luther King.

4. U niġi għat-tielet u l-aħħar mistoqsija: Xi jfisser fil-prattika nkunu ġenerużi?

Se nsemmi xi punti malajr malajr. Inkunu ġenerużi jfisser inkunu kapaci nagħtu bla ma nistennew li nircievu: fis-sens li l-għajnuna li qegħdin nagħtu lill-oħrajn ma rridux nagħtuha għal għajnejn in-nies, biex dak li jkun jgħidilna "prosit" jew biex nircievu l-grazzi. Ħalli jfahħruk, ħalli jgħidulek "grazzi", ħalli jpattulek għal dak li tagħmel, iżda dawn l-affarijiet tistennihomx. Irridu nitgħallmu nkunu ġenerużi b'intenzjoni retta. Lin-nies ta' żmienu Ġesù qalilhom: "Meta tagħmlu xi pranzu tistednux lill-kbarat u lis-sinjuri, għax dawn jistgħu jpattulek. Għall-kuntrarju, stieden lill-foqra u lill-morda għax dawn ma jistgħu jagħtuk xejn. Għandu jkun il-Missier tas-smewwiet li jpattilek. "B'xejn ħadtu u b'xejn agħtu," jgħidilna Ġesù. Inkunu ġenerużi jfisser nirrispettaw lill-oħrajn bħalna nfusna u bħala persuni. Kull bniedem, hu min hu, kien maħluq xbieha t'Alla. Huwa, biex ngħid hekk, ritratt ta' Alla. Għandna ħafna drittijiet bħala bnedmin...wieħed mid-drittijiet fundamentali tal-bniedem hu li jkun irrispettat bħala persuna. Però x'jiġri? Kull tant dan irrispett nippretenduh għalina nfusna (nixtiequ li nkunu rrispettati) u ftit li xejn inħabblu moħħna biex dan irrispett nagħtuh lill-oħrajn. Perezempju: issib ħbieb li ma huma ħbieb xejn. Flok iħobbu u jirrispettaw lil xulxin, ikunu qegħdin jużaw lil xulxin. Hekk ukoll ċerti żgħażaġħ li jiltaqgħu flimkien, jieħdu grazzja ma' xulxin, jibdew joħorġu ma' xulxin u jibdew jitgħallmu s-sengħa tal-imħabba. Ħafna drabi jaslu biex jissodisfaw il-passjonijiet tagħhom qabel iż-żwieġ. Din ma tkunx vera mħabba, għax il-vera mħabba lesta li tistenna. Inkunu ġenerużi jfisser naħfru lil xulxin.

Tgħiduli: mhux hekk nagħmel?! Veru, il-maħfra mhijiex xi haġa faċli għax mill-esperjenza nafu li kull meta ħfirna reġġu għamluhielna. Fl-istess hin ma nixtequx nidhru dgħajfin u boloh quddiem l-oħrajn. In-natura tagħna ma tippermettilniex inkunu tapiti u paljazzi tal-oħrajn. Anzi, in-natura dgħajfa tagħna tissugġerilna npattu l-ħsara li saritilna bi ħsara oħra, (dik li jsejħulha *l-lex talionis*), jiġifieri għajn b'għajn u sinna b'sinna. Però l-espert tal-imħabba jgħidilna: “Hobbu lill-għedewwa tagħkom u itolbu għal dawk li jippersegwitawkom.” Hu stess, qed imut fuq is-salib, hafer lil dawk li sallbuh u skużahom quddiem il-Missier: “Missier, aħfrilhom għax ma jafux x'inhuma jagħmlu.” Kien it-tlettax ta' Mejju tal-1981. Għall-ħabta tat-tlieta ta' wara nofsinhar, Papa Ġwanni Pawlu II (illum qaddis) kien qed idur fi Pjazza San Pietru jsellem lin-nies meta Ali Agca' sparalu biex joqtlu. Lill-Papa ħaduh malajr l-Isptar Ġemelli u l-għada, instema' jgħid fuq ir-Radju Vatikan: “Lil ħija li sparali naħfirlu mill-qalb!” Iktar tard mar iżuru fil-ħabs ta' Rebibbia u tkellem miegħu fit-tul. Inkunu ġenerużi jfisser tagħti dak li għandek bil-qalb. Jum fost l-oħrajn, Ġesù kien qiegħed fit-Tempju josserva n-nies deħlin u ħerġin, jitolbu u jittfgħu l-offerti tagħhom. L-għonja kienu qegħdin jittfgħu ħafna. F'hin minnhom, giet waħda armla fqira li tefgħet biċċtejn żgħar tal-flus, kulma kellha biex tgħix. U Ġesù dar fuq l-Appostli u qalilhom: “Din l-armla tefgħet ħafna iktar minn dawk l-għonja, għax l-għonja tefgħu miż-zejjed li kellhom u l-armla tefgħet kollox, dak kollu li kellha biex tgħix.” Minn dan l-episodju naraw li l-ġenerożità ma titkejjilx minn kemm nagħtu, iżda minn kif nagħtu. Inkunu ġenerużi jfisser inhaddmu t-talenti li silifna Alla għall-ġid tal-oħrajn. Kif għedt fil-bidu, intom bħala żgħażaġħ tibdew tagħrfu lilkom infuskom u tindunaw bit-talenti tagħkom (il-ħajja, is-saħħa, l-intelligenza, il-fidi...). Dan kollu għandna nużawh għalina nfusna, iżda ma niqfux hemm. It-talenti tagħna rridu nħaddmuhom għall-ġid tal-oħrajn. Tant hu hekk li 'l quddiem Alla għad jitlebni kont ta' kif użajt it-talenti li silifni. Tiftakruha l-parabbola ta' dak is-sinjur li ħalla f'idejn tlieta mill-qaddejja tiegħu t-talenti li kellu. L-ewwel tnejn ħaddmuhom u t-tielet wieħed ma ħaddimhomx. Inkunu ġenerużi jfisser immutu għalina nfusna. Dan hu test tal-vera imħabba. Madre Tereza kienet tgħid: “Love until it hurts” (Hobb sakemm tweġġa') Jekk irridu nkunu nafu jekk aħniex ġenerużi mal-oħrajn jew le, niċċekkjaw ftit jekk aħniex kapaci nbatu għall-oħrajn, jekk aħniex kapaci

mmutu għall-oħra. Hekk dak il-fatt sabiħ ta' Santa Giovanna Beretta Molla li ppreferiet tmūt hi biex tiġi mħarsa l-ħajja tat-tarbija li kellha fil-guf. Ftit qabel ma mietet qalet: "Irrid naqdi l-missjoni tiegħi ta' omm ... Inġedded lill-Mulej l-offerta tal-ħajja tiegħi ... Jekk ikollkom tagħzlu bejn il-ħajja tiegħi u l-ħajja tat-tarbija, toqogħdux taħsbuha: aghzlu, anzi nesigi li tagħzlu l-ħajja tat-tarbija." Fi kliem Ġesù stess, il-bniedem bħal qamħa: jekk ma taqax fl-art u tmūt il-qamħa tibqa' wehidha, imma jekk taqa' fl-art, tithassar u tmūt, din tagħti hafna frott. Ihobbu jgibu wkoll l-eżempju tax-xemgħa. Ix-xemgħa tinhela u tispicċa biex tagħti d-dawl lill-oħrajn. Inkunu ġenerużi jfisser ma niddiskriminawx. Fl-imħabba tagħna lejn xulxin, fis-simpatija tagħna lejn xulxin, ma rridux noqogħdu naghzlu bejn dak u l-iehor, bejn dik u l-oħra, iżda nħobbu lil kulhadd fuq l-eżempju tal-Missier tas-sema għax hu jtella' x-xemx fuq it-tajbin u fuq il-ħżiena u jniżżel ix-xita tiegħu kemm fuq it-tajbin kif ukoll fuq il-ħżiena. Fl-aħħar nett, inkunu ġenerużi jfisser nitolbu għal kulhadd. It-talb magħmul sewwa huwa l-akbar ġid li nistgħu naghmlu lill-oħrajn. Inkunu qegħdin inhallu f'idejn Alla biex iqassam hu. Fl-awtobijografija tagħha, Santa Tereza tal-Bambin Ġesù tirrakkonta li, meta kienet għadha tifla żgħira, qrat fil-gazzetta li ċertu Alessandro Pranzini wettaq delitt u ġie kkundannat għall-mewt. Qrat ukoll li ma riedx jindem minn dak li għamel. Allura bdiet titlob bil-herqa għalih, toffri sacrificji għalih u tbatu għalih. Mela meta ġie maqtul marret tigri taqra l-gazetta biex tara kif spicċa ħajtu dan Alessandro Pranzini. Qrat b'sodisfazzjon kbir li qabel ġie mgħallaq, dan Pranzini bies il-kurċifiss li pprezentalu s-sacerdot li kien qed jassistih. Reċentement, Papa Franġisku qal li t-talb jagħmel il-mirakli u semma' l-eżempju ta' Santa Monika li baqgħet titlob bil-perseveranza sakemm binha Wistin ikkonverta u tgħammed.

Nispicċa b'fatt. Mela jum fost l-oħrajn, wiehed xjenzat mar ħdejn San Patri Piju tal-Pjagi li kellu fama ta' qaddis. Kien sincier miegħu u qallu: "Patri, jiena ma nemminx f'Alla!" Patri Piju, li kellu kelma tajba għal kulhadd, wiegħbu u qallu: "Inti ma temminx f'Alla, imma ftakar li Alla jemmen fik." Alla jemmen fikom iż-żgħażaġh għax iż-żgħożija qisha sigra fir-rebbiegħa mimlija żahar. Hemm tama kbira li se tagħti l-frott. Il-Konċilju Vatikan II jgħidilkom: "Issieltu kontra l-egoizmu, tħallux

jaħarbu bikom l-istinti ta' vjolenza u ta' mibgħeda li jgibu gwerer u mizerja ... Kunu ġenerużi, safja, rispettużi u sincieri. Ibnu bl-entuzjażmu dinja aħjar minn dik ta' dawk li ġew qabilkom.”



## IL- HAMES MEDITAZZJONI

### MARIJA OMM IL-ĦNIENA

---

**Esperjenza:** Ġrajja li seħħet f' Lourdes diversi snin ilu ... Mela fillieri kbar ta' morda kienu qegħdin jistennew biex jinħaslu fl-ilma mirakoluż ta' dan il-post qaddis li fih il-Madonna tiltaqa' kuljum ma' mijiet u eluf ta' morda minn kull parti tad-dinja, tfarraġhom u kultant tfejjaqhom ... Wieħed raġel, ma jemmen b'xejn, kien qed josserva dawn il-morda meta għajnejh waqgħu fuq waħda tfajla mimduda fuq *strecher*. Wiċċha kien isfar lellux, kellu dehra tal-mewt, imma hi kienet kalma, kwazi kuntenta! Dar-raġel resaq lejha, sellmilha u staqsieha isimha. Qaltlu: "Jisimni Marija." Qalilha: "Nimmaginak qiegħda tbat, Marija! Ġejt hawn titlob lill-Madonna tfejjeq, mhux hekk? La ma fiqtx, sinjal li l-Madonna ma teżistix!" Wegħbitu: "Ġejt hawn drabi oħra, imma llum ma tlabthiex tfejjaqni. Tlabtha biss biex għat-tbatija tiegħi, ikun hemm xi ħadd li jsalva ... u nemmen li diġà semgħetni! Kif tara, jien m'għadni niswa għalxejn, dalwaqt immut." Għal dal-kliem, ir-raġel baqa' b'ħalqu magħluq. X'setà jwieġeb għal stqarrija bħal din? Komplja jaħseb fuq dan il-kliem ta' din it-tfajla qiegħda tmūt u waranofsinar għamel f'moħħu li jmur ifittixha. Daħal f'sala, imbagħad f'sala oħra, jistaqsi għal Marija, tfajla marida ħafna ... Sa fl-aħħar, waħda soru fehmet għal min kien qed jistaqsi, qabditu minn idu u wasslitu hdejn sodda mgħottija b'lizar abjad. Qaltlu: "Marija mietet xi siegħa ilu. L-aħħar kelmiet tagħha kienu: 'Madonna ta' Lourdes, noffrilek ħajti biex jibda jemmen fik!' Naħseb kellha f'moħħha lil xi ħadd għażiż għaliha ... offriet ħajjitha għall-bżonnijiet tiegħu. Xi jumejn wara, fil-funeral ta' din it-tfajla generuża kien hemm hu wkoll. Mexa wara t-tebut tagħha jibki ... Xtaq jgħid 'grazzi' lil dik li offriet ħajjitha għalih. Permezz ta' din it-tfajla, il-Madonna kienet omm tal-ħniena għal dan ir-raġel ateu.

Fis-Salm 89, hemm sentenza addattata ħafna għal din il-meditazzjoni. Is-sentenza hija din: "Il-ħniena tal-Mulej irrid dejjem ngħanni." Dan il-kliem għandu-eku tiegħu fil-*Magnificat*, il-kantiku li Marija għanniet fuq l-għatba tad-dar ta' Elizabetta: "Il-ħniena tiegħu tinfirex f'kull żmien." Allura, sa mill-ewwel mument tal-Inkarnazzjoni, meta l-Iben t'Alla sar

bniedem fil-ġuf tagħha, Marija għarfet din il-ħniena li l-Mulej għandu għall-bnedmin kollha ta' kull żmien. Fil-meditazzjoni tal-lum (l-aħħar waħda) se nirriflettu fuq **Marija bħala Omm tal-ħniena**. Se nagħmel sitt riflessjonijiet.

**1. L-ewwel riflessjoni:** Fl-enciklika stupenda tiegħu "*Dives in misericordia*" (Għani fil-ħniena), Ġwanni Pawlu II jgħid li l-ħniena hija l-akbar attribut ta' Alla l-Ħallieq u ta' Ġesù, Salvatur tal-bnedmin, u hadd fuq l-art ma kellu esperjenza hekk radikali u tal-għageb bħal ma kellha Marija. Meta fl-Antik Testament tintuża l-kelma "ħniena materna" dejjem intuzat b'tifsira speċjali. X'inhì din it-tifsira speċjali? Immaġinaw xi tħoss mara għal uliedha. L-imħabba tal-omm lejn uliedha hija mħabba ġejja mill-vixxri tagħha, kważi kważi mill-organi interni tagħha, jġifieri minn fwiedha, minn qalbha u mill-imsaren tagħha. Imma dak ma li ġara lil ebda omm, issa ġara lil Marija fil-Misteru tal-Inkarnazzjoni, meta l-ħniena ta' Alla lejn il-bniedem dehret fil-fatt li Alla ddecieda li jagħżel ħlejqa umana biex tkunlu bħala omm u għalhekk ikollha lejha f'sens fiżiku, imħabba u ġibda ġejja mill-organi interni tagħha. Papa Franġisku jgħidilna hekk dwar Marija: "Magħżula biex tkun omm l-Iben tiegħu, Marija kienet imħejjija u ppjanata mill-imħabba tal-Missier biex tkun l-Arka tal-Patt bejn Alla u l-umanità".

**2. It-tieni riflessjoni:** Marija hija dik li b'mod tassew tal-għageb, b'mod li ma hemmx ieħor bħalu, għarfet x'inhì l-ħniena u ebda hadd ieħor ma għarafha daqsha. Għaliex? Għax hi, nhar il-Ġimgħa l-Kbira assistiet bilwieqfa hdejn is-salib ta' Binha Ġesù qed imut. Forsi l-akbar żewġ mumentì li fihom rat lil Binha Ġesù jhenn għall-midinbin kienu dawn: l-ewwel mument kien meta l-ħalliel ikkonvertit karab lil Ġesù u qallu: "Ġesù, ftakar fija meta tidhol fis-salibna tiegħek." U Ġesù wiegħbu: "Tassew ngħidlek, illum tkun il-Ġenna miegħi!" It-tieni mument nistgħu ngħidu li kien dan: billi kien jum it-tħejjija tal-Għid, il-Lhud ma ridux li f'jum is-Sibt l-iġsma jibqgħu fuq is-salib, għax dak tas-Sibt kien jum solenni għalihom. Għalhekk talbu lil Pilatu biex ikissrullhom riglejhom u jneħħu l-iġsma. Għalhekk ġew is-suldati u kissru r-riglej tal-ewwel u tat-tieni li kienu msallbin miegħu. Izda meta waslu għal Ġesù, billi raw li kien diġà miet, ma kissrullux riglejha. Madankollu, wieħed mis-

suldati nifidlu ġenbu b'lanza u minnufih ħareġ demm u ilma. Inġib hawnhekk ix-xbieha ta' Ġesù mimli ħniena kif deher lil Santa Fawstina. Ta' min jirreċitaha l-kurunella tal-Ħniena Divina għax għal min jgħidha bil-qalb, hemm ħafna grazzji tal-ħniena ta' Ġesù lesti għalih.

**3. It-tielet riflessjoni:** Lil Marija nistgħu nsejġulha Omm tal-Ħniena għax batiet ma' Binha s-sofferenzi kollha tiegħu. Ratu tiela' t-telgħa tal-Kalvarju mgħobbi bis-salib, riedet tersaq lejha imma s-suldati ma ħallewhiex. Hi li fisqietu f' maxtura u min jaf kemm ħwejjeġ hititlu, rat lis-suldati jnezzgħuh minn ħwejġu. Imbagħad, għal tliet sigħat, assistietu fl-agunija tiegħu. Hekk seħħet il-profezija li kien għamlilha Xmun meta marret tippreżenta lil Binha fit-Tempju. Xmun kien qalilha: "Ara, dan se jġib il-waqgħa u l-qawmien ta' ħafna f' Izrael; se jkun sinjal li jmeruh - u int ukoll se jf jinfidlek ruħek." Hawnhekk ta' min jagħmel aċċenn għal dak id-dettal (insibuh f' San Ġwann biss) meta Ġesù tana l-akbar rigal li seta' jagħtina, jġigifieri meta tana lil Marija bħala Ommna. Jgħidilna San Ġwann: "Kien hemm wieqfa ħdejn is-salib ta' Ġesù ommu, oħt ommu, Marija ta' Kleofa, Marija ta' Magdala u d-dixxiplu l-maħbub. Mela kif Ġesù lemaħ lil ommu u lid-dixxiplu li kien iħobb wieqaf ħdejha, qal lil ommu: "Mara, hawn hu ibnek." Imbagħad qal lid-dixxiplu: "Hawn hi ommok." U minn dak il-ħin, id-dixxiplu ħadha għandu. L-espressjoni "ħadha għandu" ma tfissirx biss ħadha f'daru u ħa ħsiebha sakemm mietet, imma wkoll ħadha f'qalbu b'dawk is-sentimenti kollha ta' ħniena, ta' mħabba u ta' mogħdrija għal kull wieħed u waħda minna.

Imma kif se norbtu flimkien l-"iva" ta' Marija ġewwa Nazaret u l- "iva" tagħha fuq il-Kalvarju? Ejjew nimmaginawha fuq il-Kalvarju, wieqfa taħt is-salib ta' Binha qed imut. Diġà għedna: id-dixxipli kollha telqu. Magħha kien għad hemm biss xi nisa twajbin u Ġwanni, id-dixxiplu l-maħbub. Il-Vangelu jgħidilna li min-nofsinar sat-tlieta waqgħet dalma kbira fuq il-pajjiż kollu. Ċertament anki Marija kienet għaddejja minn dalma kbira. It-torturi li kien qed ibati Binha Ġesù kienu qegħdin jinfdulha qalbha, imma l-akbar ferita f'qalbha kienet is-silenzju ta' Alla. Hi kellha f'moħħha l-Misteru tal-Inkarnazzjoni. Kienet taf li Binha kellu kull dritt isejjaħ lil Missieru tas-sema. Dak il-ħin żgur li ftakret fil-kliem tal-Arkanġlu Gabrijel: "Ġesù jkun kbir u jkun jissejjaħ bin il-Għoli. Il-Mulej jagħtih it-

tron ta' David missieru u jsaltan għal dejjem fuq dar Ġakobb u ma jkunx hemm tmiem għas-saltna tiegħu." Imma hemmhekk imdendel mas-salib, Binha donnu kien qed jitlob għalxejn. Nisingħu lil Ġesù jdur lejn Missieru tas-sema u jgħajjatlu: "Alla tiegħi, Alla tiegħi, għaliex tlaqtni?" U Marija, mharrġa sewwa fl-Iskrittura, kienet taf li din it-talba kienet parti mis-Salm 22. U naħseb li qalbha bdiet tferfer meta dan l-istess salm ikompli jgħid: "Int minn ġuf ommi lqajtni; fi hdan ommi fis-sod qegħedtni. Fuqek qegħduni sa minn twelidi; int Alla tiegħi sa minn ġuf ommi. La titbighedtx, għax qrib hu t-taħbit u m'hawn hadd biex jgħinni."

Marija kienet taf li dawk il-kelmiet kienu veri. Hija kienet hemm biex tixhed dan kollu bil-verginità deġġiema tagħha. Hija kienet il-mara li offriet il-ġuf tagħha. Imma Alla jibqa' sieket. Ftit sekondi qabel ma Ġesù għajjat għajta kbira u qal: "Kollox mitmum" u reħa ruħu f'idejn il-Missier, Hu nnifsu rrevela il-Misteru tal-Missier. Il-Missier tas-sema kien se jagħti lil Ibnu għas-salvazzjoni ta' kulhadd. U Ġesù mhux biss aċċetta din il-missjoni, imma ried li anki ommu taċċetta flmkien miegħu din il-missjoni. Iktar minn hekk, Marija fehmita din il-missjoni. Issa fehmet ukoll li hi twieldet mingħajr dnub tan-nisel mertu tad-demmi imxerred ta' Binha Ġesù. U hi, għall-ewwel darba, hasset li kienet kollha kemm hi l-bint ta' Binha, magħmula u ppjanata għalih, u mifdija sa mill-ewwel mument tat-tnissil tagħha. Kif jgħidilna l-Katekiżmu tal-Knisja Kattolika, "Taħt is-salib, Marija fehmet li hija l-Mara (kapital M), Eva l-ġdida, l-omm tal-ħajjin kollha, u minn dak il-mument il-Knisja saret taf li għandha Omm u Marija saret taf li għandha għadd kbir ma jispiċċa qatt ta' wlied li jduru lejha u jgħidulha: "Sliema għalik Sultana, Omm tal-ħniena: ħajja, hlewwa u tama tagħna."

**4. Ir-raba' riflessjoni:** Marija għarfet l-għoli kollu tal-ħniena t'Alla. Għarfet ukoll kemm kienet tiswa u fehmet kemm kienet tassew tal-għageb. Għalhekk insejħulha Omm il-ħniena, Sidtna tal-ħniena, Omm il-ħniena t'Alla. F'dawn it-titli hemm teologija kbira għaliex juru kemm u kif kienet imħejjija ruħha, l-intelligenza tagħha, anzi hija kollha kemm hi biex tagħraf il-ħniena ta' Alla, l-ewwel fil-ġrajja mqallba ta' Izrael, imbagħad fil-ġrajja ta' kull bniedem u fl-aħħar fil-ġrajja tal-bnedmin

kollha kemm huma, dik il-ħniena li hi għandha minnha “f’kull żmien”, kif tkanta hi stess fil-Magnificat.

**5. Il-ħames riflessjoni:** Marija ssieħbet b’mod speċjali fil-missjoni ta’ Binha bħala Messija, intagħżlet b’mod speċjali biex twassal lill-bnedmin kollha dik l-imħabba li binha gie biex jurihom. Din l-imħabba li tintwera b’mod l-aktar konkret ma’ dawk li qegħdin ibatu, mal-foqra, ma’ dawk li huma mcaħħdin mil-libertà tagħhom, mal-għomja, mal-maħqurin, mal-midinbin, kif kien qal Ġesù bi kliem il-Profeta Izaija meta kien is-Sbt u daħal fis-sinagoga ta’ Nazaret. Hekk ukoll meta wieġeb għall-mistoqsija ta’ dawk li baġat għandu San Ġwann Battista: “Morru agħtu lil Ġwanni l-aħbar ta’ dak li smajtu u rajtu: kif l-għomja qegħdin jergħu jaraw, iz-zopop jimxu, il-lebbruzi jfiequ, il-mejtin iqumu u kif il-bxara qieghda tixxandar lill-fqar.”

**6. L-aħhar riflessjoni:** Il-Konċilju Vatikan it-Tieni jgħallimna li Marija saret ommna u għadha ommna fl-ordni tal-grazzja: bdiet tkun ommna minn dak il-waqt li, b’fidi kbira, laqgħet il-messaġġ li thabbrilha mill-Anġlu. Bla biża’ ta’ xejn baqgħet iġġib ruhha ta’ ommna fejn is-salib, u għadha u tibqa’ ommna sa ma sseħħ għal kollox ix-xirka kollha tal-magħżulin. Għax għalkemm imtelligħa s-sema, hija ma telqitx minn taht idejha din il-ħidma għas-salvazzjoni tagħna, imma għadha tidhol għalina b’kull mod biex Alla jagħtina l-grazzji meħtieġa għas-salvazzjoni ta’ dejjem. Fl-imħabba tagħha ta’ omm, hija l-ħin kollu taħseb f’ħut binha fil-mixi tagħhom lejn is-sema, fost it-tigrib u d-dwejjaq kollu tal-ħajja, sa ma jaslu fil-hena tas-sema pajjiżhom.

Se nispiċċa b’fatt veru. San Frangisk Reġis kien qed jassisti kriminal ikkundannat għall-mewt. Il-qaddis ha miegħu l-aħhar arma, ha miegħu santa żgħira tal-Madonna u wrieha lill-midneb. Staqsieh Reġis, “Tagħrafha din il-mara?” “Iva,” wiegħbu l-kriminal. Frangisk Reġis qallu: “Hija thobbok u titlob għalik. Hija omm u sultana hanina.” Il-kriminal irbattielu u qallu: “Inti qed tgħid li l-Madonna thobbni u li titlob għalija?

Mela ma tafx min jien: ma tafx li ċhadt il-fidi, ma tafx li jien apostata, ma tafx li jien offendejt lil Binha, ma tafx li jiena qtilt u ma tafx li jiena mostru!" "Ibni," qallu Franġisk Regis: "Marija taf kollox, tafek sewwa, tħobbok u qiegħda titlob għalik minkejja dak kollu li għamilt. Il-kriminal ha nif 'il ġewwa, bħal ha r-ruħ, bħal tniehed u qal lis-sacerdot: "Raġel ta' Alla, aġhtini kelma li dak kollu li qiegħed tgħid huwa minnu." Regis assigurah li dak li qallu kien kollu verità. Hawnhekk il-kriminal infaqa' jibki bħal tarbija u qal lil Regis: "Irrid inqerr dñubieti u rrid nispiċċa ħajti bil-giljottina bi tpattija għad-delitti li kkommettejt. U qal is-sliema u l-qaddisa. Bħall-ħalliel it-tajeb, seraq il-Ġenna fl-aħħar minuta.

## 10.

### Via Matris

*Mons. Carmelo Mercieca*

#### L-EWWEL DULUR

*IX-XWEJJAĦ XMUNI JĦABBAR LIL MARIJA LI SEJF TA' DULUR GĦAD  
JINFIDILHA QALBHA.*

**Sejf ahrax kien għal qalbek**

**Omm safja minghajr dnu**

**Dak li bassarlek Xmuni**

**Fuq Ibnek il-mahbub.**

*Refrain:*

*Marija hajja tagħna,*

*F'dal-wied tad-dmugh kun magħna. Versi ta' Anton Haber.*

#### Qari mill-Vangelu skont San Luqa (2, 33-35)

Wara li għalqilhom iż-żmien għall-purifikazzjoni tagħhom skont il-liġi ta' Mosè, ħaduh Ġerusalemm biex jipprezentawh lill-Mulej. F'Ġerusalemm kien hemm wieħed jismu Xmun, raġel ġust u tajjeb li kellu l-Ispirtu s-Santu fuqu. Xmun berikhom u qal lill-ommu: 'Ara, dan se jkun sinjal li jmeruh. U int ukoll sejf jinfidlek ruhek.'

#### Hsibijiet

- 'Sejf ta' dulur jinfidlek ruhek'. Is-sejf ser ikun l-istess binha Ġesù.
- Xmun kien qed jgħidilha li dan binha ser ikun Vittma li jbati għad-dnubiet, u hi ser tingħaqad mal-istess Vittma u tbatu miegħu.
- Il-hajja tagħha ser tkun sagrificju, martirju u salib bħal tiegħu. Jekk hu ser ikun l-Imsallab, hi ser tkun l-imsallba. Jekk hu ser ibati f'gismu, hi ser tbatu wkoll f'qalbha.

#### Talba

O Madonna tad-duluri, għal dan in-niket li ħassejt għal din l-aħbar meta smajt il-profesija ta' Xmuni li sejf jinfidlek lil qalbek.

Ghinna biex inkebbu l-fiducja tagħna f'Alla.

Ghinna biex inkunu lesti li noffru kolli lil Alla, anke l-aktar ħwejjeġ għeżiež għal qalbna.

O Marija, nirrikmandawlek:

l-ommijiet li tilfu l-għeżiež tagħhom

l-ommijiet li tilfu lil żwiegħom

I-ommijiet li uliedhom ġew misruqin jew issekwestrati  
 I-ommijiet tal-ulied agonizzanti  
 I-ommijiet li qed jgħaddu hajjithom fid-dmugh u fit-  
 tbatija.

## **IT-TIENI DULUR**

### *IL-FAMILJA MQADDSA TAHRAB LEJN L-EGITTU*

**Fuq hmara lejn l-Egittu**  
**B'Ġesù f'dirghajk marsus**  
**Hrabt minn Erodi kburi**  
**Bla lġiem u lsir tal-flus.**

Refrain: *Marija hlewwa tagħna*  
*F'dal-wied tad-dmugh kun magħna.*

### **Qari mill-Evanġelju skont San Mattew (2, 13-18)**

Meta telqu l-Maġi, deher anġlu tal-Mulej f'holma lil Ġuzeppi u qallu: “Qum, hu miegħek lit-tifel u 'l ommu u aħrab lejn l-Egittu. Ibqa' hemm sa ma ngħidlek jien, għax Erodi sa jfittex lit-tifel biex joqtlu. Ġuzeppi qam, ħa miegħu lit-tifel u lil ommu bil-lejl u warrab lejn l-Egittu. Erodi mbaġhad, meta ra li l-Maġi dahku bih, inkorla bis-shiħ u baġhat joqtol f'Betlehem it-tfal subien kollha ta' minn sentejn 'l isfel. Imbaġhad seħħ dak li kien ingħad permezz tal-profeta Ġeremija meta qal: “F'Rama nstema' lehen, biki u lfiq kbir. Rakel tibki lil uliedha u ma tridx min ifarraġha għax ma għadhomx iżjed.”

### **Hsibijiet**

1. Ġesu għadu tarbija, anqas minn sentejn. U diġa hemm min irid joqtlu. Alla, sid il-ħajja – diġa hemm min irid jagħtih il-mewt.
2. Marija flimkien ma' Ġuzeppi hallew kollox biex jiddefendu u jharsu lil Dak li hu Kollox.
3. Marija wkoll kellha tgħaddi mill-Eżilju... u tmur tistkenn f'art barranija f'pajjiż imbiegħed.
4. – fsdfsdfsdfsdfsdfsdfsdf
5. – Marija wkoll kienet refuġjata. Sabet il-kenn f'art barranija flimkien ma' Ġuzeppi biex issir omm ir-refuġjati tad-dinja.
6. Erodi kellu pjan terribbli. Quddiem il-ħsieb li ser jitwieled il-Messija, l-ewwel reazzjoni tiegħu kienet: kif ser neħles



minnu? Kif se nqaçtu min-nofs? Dan kien il-pjan tiegħu... joqtol lil Kristu.

7. Din ukoll hi t-traġedja ta' zminijietna – il-bniedem irid joqtol lil Alla... Kemm Erodijiet għadew matul l-istorja tad-dinja... Ġew... u kollha spiççaw.... Kristu biss baqa'.

### **Talba**

O Madonna tad-duluri, għinna:

Naħarbu dak kollu li jagħti l-mewt lil ruħna bid-dnub il-mejjet,

Inkunu lesti li nbatu kollox biex niddefendu lil Kristu.

### **IT-TIELET DULUR**

*Marija titef lil Ġesu u wara tlitt ijiem issibu fit-Tempju.*

**Ġesu ta' tnax-il sena**

**Inhbielek tlitt ijiem**

**Fit-tempju, w int mikduda**

**Fittixtu kullimkien**

Refrain:

*Marija tama tagħna*

*F'dal-wied tad-dmugh kun magħna.*

### **Qari mill-Evangēlju skont San Luqa**

Ta' kull sena, il-ġenituri ta' Ġesu kienu jmorru Ġerusalem għall-festa tal-Għid. Meta kellu tnax-il sena, telgħu wkoll. Wara li għadew dawk il-ġranet qabdu t-triq lura, imma t-tfajjel Ġesu baqa' Ġerusalem bla ma kienu jafu l-ġenituri tiegħu... Wara tlitt ijiem sabuh fit-tempju, f'nofs l-għalliema jismagħhom u jistaqsihom. U kull min semgħu baqa' mistagħgeb bid-dehen u t-twegibiet tiegħu. Kif raw instamtu u ommu qaltu: "Ibni, għaliex għamiltilna hekk?"

### **Hsibijiet**

1. Marija taf xi jfisser l-ansja li tfittex lil Alla. Ma kellhiex sabar... ma kellhiex kwiet... Ma setgħetx tkun moħħha mistrieħ qabel fittixitu... u sabitu. Għalhekk Marija hija l-kenn tal-midinbin.
2. Li jkollok lil Alla u titilfu... x'piena... x'vojt... x'hasra. Mingħajr Alla m'hemmx paçi fil-qalb (Fulton J. Sheen).
3. Dak hu d-dnub... titef lil Alla. U l-aġar dnub hu li titef is-sens tad-dnub. U tibqa' tqis li xejn mhux xejn... u kollox mhu xejn. Titef lil dak li hu kollox... u qisu ma ġara xejn. Din hi l-ikbar bluha tagħna l-bnedmin.

**Talba**

Marija, int taf xi jfisser ikollok lil Alla u titilfu. Int tliftu bla ma kien tort tiegħek. Jien, meta nitilfu, ikun tort tiegħi għax inkun jien stess li nkeċċi lil Alla minn qalbi bid-dnub.

O Marija, aghmel li bhalek ma nsibx mistrieħ qabel ma nerga' nsibu. Int sibtu wara tlitt ijiem u jien insibu wara li nagħmel tliet għemejjel: indiema, qrara sinċiera, proponiment sod li ma nergax nidneb iżjed.

**IR-RABA' DULUR**

*MARIJA TILTAQA' MA' ĠESÙ FIT-TELGHA TAL-KALVARJU*

O Madonna tad-Duluri,  
Mhux il-ward  
Jiena fittixt ha nsebbah darek  
U nfewwahlek lil altarek,  
Imma x-xewk minn qalb ix-xaghri  
U għollieq, marrâd, musfari,  
O Madonna tad-Duluri,  
Dana biss!

O Madonna tad-Duluri,  
l-oħrajn ġew  
U bid-deheb għammru lil darek,  
U bil-ħaġar sawru altarek –  
Jiena biss kont il-barrani  
Mingħajr ward u deheb il-għani,  
Jiena biss!

O Madonna tad-Duluri,  
Ma stmerrejt  
Int l-imnikket ġewwa darek,  
'Ma tbissimt minn fuq altarek,  
Kollok hlewwa, kollok ħniena,  
Serraht Int lill-qalb għajjiena.  
Inti biss!

*(L-Għanja tal-Imnikket, ta' Rużar Briffa)*

**Qari mill-ktieb tal-Profeta Ġeremija:**

“Ara Mulej kemm sirt immaqdra O intom li għaddejjin mit-triq, ħarsu u araw jekk hemmx għali (niket) bħal dan tiegħi.”

## Hsibijiet

1. Hemm qiegħda Marija, f' postha.  
Fejn hemm id-dulur u t-tbatija, hemm post l-omm – hemm post Marija.  
F'nofs folla ta' nies li ħaduha kontra Alla u qalulu 'le' – hemm tinsab Maria li baqgħet tgħid 'iva' lil Alla sal-aħħar. (Pronzato)
  
2. Marija mxiet l-istess triq – telgħet l-għolja  
  - xorbot l-istess kalċi
  - nifidiha l-istess sejf
  - refgħet l-istess salib
  - qasmet fl-istess tbatija,
  - ma' Ġesù.
  
3. Kristu u Marija, it-tnejn flimkien issieħbu fl-istess Passjoni:
  - Hu l-innoċenti jbati għall-ħatjin,  
Hi l-immakulata tbatija għall-midinbin.
  - Hu l-ħaruf bla tebgħa,  
Hi l-omm bla tebgħa,  
Ibatu t-tnejn flimkien.
  - Huma t-tnejn bla dnub qed jerfgħu l-piż tad-dnubiet tal-midinbin kollha.
  
4. Kristu qal: *“Min irid jiġi warajja għandu jerfa' salibu u jimxi warajja.”*  
U Marija li kienet l-egreb lejha issieħbet fil-qrib miegħu u tgħannqet mal-istess Salib.
  
5. Din l-Omm qed iġġorr it-tigrib tal-ommijiet 'Addolorati' kollha tad-dinja, ta' kull żmien.
  - L-ommijiet li għandhom uliedhom il-ħabs;
  - L-ommijiet li uliedhom ikkundannati bla ħtija;
  - L-ommijiet imġarrbin bil-mard ta' uliedhom.
  - Marija hija l-mudell tal-ommijiet imġarrbin tad-dinja.
  - Araw il-bniedem tad-dulur... Araw miegħu l-omm ta' kull dulur.
  
6. Marija għexet fil-moħbi ġo Nazareth imma issa reġgħet tfaċċat fit-Triq tal-Kalvarju biex tgħix u twettaq sat-tmiem din l-'IVA' li hi qalet fil-bidu ġo Nazareth. Bl-'IVA' li qalet ġo Nazareth Marija tat kollox lil Alla. Bl-'IVA' tagħha hi aċċettat mingħajr riservi u mingħajr kundizzjonijiet il-Pjan t'Alla. (Don Alessandro Pronzato)
  - Kien hemm bżonn l-'IVA' ta' Marija biex Binha jitwieled.

- Issa hemm bżonn l-‘IVA’ tagħha biex Binha jmut.
- F’certu sens din l-omm hi msejha:
  - Biex tagħti l-ħajja;
  - U biex tagħti l-mewt.

(Don Alessandro Pronzato)

### **Talba**

O Marija

- Jekk mara twajba bhalek ma hlisthiex mis-Salib, fif nista’ jien midneb bhali niskarta s-sagrificċju.
- Int ma gergirtx mis-Salib, imma ħaddantu. Aghġtini l-kuraġġ u l-qawwa biex naċċetta s-Slaleb tal-ħajja. Aghmel li nkun ġeneruż biżżejjed biex infarraġ lill-imnikktin u ntaffilhom it-toqol tat-tbatija.

### **IL-HAMES DULUR**

*MARIJA HDEJN KRISTU MSALLAB*

**Minxur quddiem il-ġemgha  
Bejn sema w art mislub  
Taht ħarstek imbikkija  
Imut Ġesù l-maħbub.**

*Marija sahha tagħna*

*F’dal-wied tad-dmugh kun magħna.*

*Versi ta’ Anton Haber*

### **Qari mill-Vanġelu ta’ San Ġwann**

Kien hemm wieqfa hden is-salib ta’ Ġesù, ommu, oħt ommu, Marija ta’ Kleofa u Marija ta’ Magdala.

Malli Ġesù lemaħ lil ommu u lid-dixxiplu li kien iħobb, wieqaf hdejha, qal lil ommu:

*‘MARA HAWN HU IBNEK.’*

Imbagħad qal lid-dixxiplu:

*‘HAWN HI OMMOK.’*

U minn dak il-ħin id-dixxiplu ħadha għandu.

### **Hsibijiet**

1. Tlieta kienu li ħadu sehem fil-waqgħa tal-bniedem ġewwa l-Eden:
  - Raġel diżubbidjenti – Adam
  - Mara supperva – Eva
  - Siġra

U tlieta wkoll insibu fil-fidwa tal-bniedem:

- Adam il-Ġdid ubbidenti sal-mewt – Kristu
- Eva l-Ġdida, il-mara umli – Marija
- Is-sigra tas-Salib  
Fuq il-Kalvarju għandna l-Eden bil-maqlub (Fulton J. Sheen)

2. Kien hemm l-ewwel Mara, Eva, li qalet 'Le' lil Alla.  
Dehret issa Mara oħra li f'kollox tghid 'Iva'. Din hi Marija.  
F'Nazaret Marija kienet qalet 'Iva' lil Alla. U sehhet l-Inkarnazzjoni.  
Issa fuq il-Kalvarju, Marija terġa' ttenni l-'Iva' tagħha – u ssehħ il-Fidwa.
3. Marija ma tbeghditx mis-Salib; imma kienet imhaddna miegħu.  
Kif il-liedna tkun imqabba u mxebilka mas-sigra, hekk Marija kienet imhaddna mas-Salib ta' Binha.  
Hi l-mara qalbiena li baqgħet hdejn is-Salib sal-aħħar.  
Fl-Antik Testament insibu li:
  - Elizew twarrab minn martu għax ma felaħx jaraha tmut.
  - L-istess Agar telqet lil binha Ismael għax ma felhitx tarah imut bil-għatx.**IMMA MARIJA BAQGHET HDEJN IS-SALIB.**
4. **IL-FESTA TAD-DULURI** hi l-festa tal-MARA TAL-KURAGĠ.  
U tant hu hekk li San Ġwann ma nesiex jikteb fl-Evangeliu tiegħu li Marija kienet wieqfa hdejn is-Salib ta' Ġesù. (Ġw 19,25) Marija kienet mara ta' fibra, ta' polz, mara li kellha personalità qawwija. Hija għaddiet mis-Slaleb tal-ħajja, iżda kellha ħafna tama u ħafna kuraġġ f'ħajjitha. (Patri William Axiaq)
5. Kristu msallab u Marija msallba miegħu.
  - Il-qalb ta' Kristu u l-qalb ta' Marija kienu qalb waħda fuq il-Kalvarju, qalb waħda billi aċċettaw il-volontà tal-Missier.
  - Is-sejf ta' dulur għandu żewġ ixfar – u nifed il-qalb ta' Kristu u l-qalb ta' Marija.
  - Dak li Kristu bata f'gismu, Marija sofrietu f'qalbha. Dak li Kristu ħass f'gismu, Marija ħassitu f'qalbha.
6. Kull daqqa li laqtet lil ġisem Kristuu, dwiet f'qalbha. Ħassitu f'qalbha.  
Dak li ħass hu, ħassitu hi.  
Dak li laqqat hu, laqtitu hi.

## 7. Kristu miet FQIR.

Fuq is-Salib beda jqassam kollox. Kollox ta biex żgur imut fqir....

Ta Demmu, Hajtu, il-Maħfra, il-Ġenna lill-ħalliel it-tajjed.

Kien baqagħlu haġa waħda .....LIL OMMU. U din taħa wkoll.

“*Hawn hi ommok,*” qal lil Ġwanni. U Marija saret Ommi u Ommok....Omm il-Midinbin, Regina tal-Martri.

## 8. Kemm habbna Kristu.

- Ta demmu lil artna: “*U sar l-għaraq tiegħu bħal qatriet tad-demmm mal-art.*”
- Ta ġismu lill-għedewwa: “*Bin il-bniedem jagħtuh f’idejn il-qassisin il-Kbar, il-Kittieba u jaqtgħuhielu għall-mewt.*”
- Ruħu taħa lill-Missier: “*Missier f’idejk nerħi r-ruħ tiegħi.*”
- Kien baqagħlu teżor ieħor:

Kien baqagħlu ‘l ommu.....u din taħa wkoll.

Kif Kristu għogbu jagħtina lil Missieru.....hekk ukoll għogbu jagħtina lil ommu.

**Talba****O Maria, nixtieq nipprezentalek:**

- L-ommijiet iddisprati
- L-ommijiet qalbhom maqtugħa
- L-ommijiet hdejn is-sodda ta’ wliedhom morda
- L-ommijiet li jgħaddu ljieli bla ma jagħlqu għajn ma’ għajn.
- Kun magħhom. Wennishom. Farragħom.

**IS-SITT DULUR**

*ĠESÙ MEJJET FI HDAN OMMU MARIJA*

**Inqasmet qalbek tara**

**Fost l-ehrex ugighat –**

**Minfud ġenb Kristu mejjet**

**Minn lanza ta’ suldat.**

*Refrain:*

*Marija dawl, triq tagħna*

*F’dal-wied tad-dmugh kun magħna.*

**Qari mill-ktieb tal-Profeta Ġeremija.**

Min hu bhalek? Ma’ min inxebbhek o bint Ġerusalem? Kif nista’ ngħinek u nfarrgek o xebba bint Sijon? Għax kbira daqs il-baħar hi l-gerħa tiegħek.

## Hsibijiet

### 1. Darbtejn Marija kellha lil Ġesù f' dirġhajha:

L-ewwel darba f' Betlehem  
Din id-darba fuq il-Kalvarju.

### Imma x' differenza bejn iż-żewġ ġrajjet:

1. F' Betlehem Marija kellha lil Ġesù ħaj, issa għandha lil Ġesù mejjet.
2. F' Betlehem Marija kellha tfajjel grazzjuż, Bambin ħelu; fuq il-Kalvarju Marija għandha lil Ġesù pjaga waħda “*bla sura*”, kif jgħid il-Profeta Isaija.

### 2. O Marija, f' Betlehem int lil Ġesù tatu lilna.

U issa fuq il-Kalvarju, ergajna tajnihulek lura.

Imma x' differenza Marija?

Int tajtulna ħaj.....aħna tajnihulek mejjet.

Int tajtulna ħelu Bambin.....aħna ergajna tajnihulek “pjaga waħda”.

Min jaħti Marija.....? Huma dñubietna

O Marija henn għalina u aħfrilna.

### 3. Il-Papa Pawlu VI, fil-vjaġġ li għamel fil-Palestina, meta tela' fuq l-Għolja tal-Kalvarju, qal:

*“HAWNHEKK MA NISTGHUX NITILGHU BĦALA TURISTI, IMMA BĦALA KOMPLIČI FUQ IL-POST TAD-DELITT.”*

Dan ifisser li aħna lkoll ħatin. Aħna kollha responsabbli tal-mewt ta' Ġesù. Kull wiehed jista' jgħid:

*KIENU DNUBIETI LI SALLBUK.*

- **Ghidilna Marija,**

GĦALIK LIEMA KIEN IL-VERU MILIED?

- L-ewwel Milied ġo Betlehem
- jew it-tieni Milied, il-Milied tad-demmi fuq il-Kalvarju?

- **Ghidilna Marija,**

X'hassejt meta f'dal-Milied tad-demmi int sirt konxja li wara li kellek il-missjoni li tagħti ħajja, issa kellek ukoll il-missjoni biex tagħti l-mewt?

- Wara li ġibtu fid-dinja issa kellek tarah “*iħalli din id-dinja.*”
- Kellek tkun prezenti wkoll għal dan l-apputament ta' Ibnek.

- Rajtu jitwieled
- Issa rajtu jmut
- Rajtu ġej fid-dinja
- Issa rajtu “*jħalli din id-dinja.*” (Don Alessandro Pronzato)

**Talba****O Marija nitobok**

- għall-vittmi tal-ġuħ
- għall-vittmi tal-vjolenza
- għall-vittmi tal-ħruxija
- għall-vittmi tal-mibegħda

**nipprezentalek**

- l-ommijiet li għandhom uliedhom morda
- l-ommijiet li għandhom uliedhom fil-ħabs
- l-ommijiet li għandhom uliedhom ħandikappati.

**IS-SEBA' DULUR**

*MARIJA TASSISTI GĦAD-DINFA TA' BINHA*

**Sultana sfat tal-Martri  
X'hin 'l ibnek rajt midfun  
Bin-niket tieghek f'ruhna  
Kotran il-frott ikun.**

Refrain:

*Marija kenn, wens aghina  
F'dal wied tad-dmugh kun magħna.*

**Qari mill-Vanġelu ta' San Mark (Kap. 15, Vers 42)**

X'hin sar filgħaxija, billi kien jum it-Thejjija, jiġifieri lejlet is-Sibt, ġie Ġużeppi, li kien minn Arimatea, wieħed magħruf tal-Ġemgħa, li kien jistenna hu wkoll is-saltna t'Alla, u għamel il-hila u daħal għand Pilatu u talbu l-ġisem ta' Ġesù.

Staghgeb Pilatu li kien diġà miet; sejjah liċ-Ġenturjun u staqsieh kienx mejjet. U meta sar jaf mingħand iċ-Ġenturjun, tah il-ġisem ta' Ġesù. Ġużeppi xtara lizar, niżżel lil Ġesù u keffnu fil-lizar u qiegħdu f'qabar, li kien imħaffer fil-blat, u gerbeb ġebbla kbira f' bieb il-qabar. Marija l-Madalena u Marija omm Ġożè, kienu jharsu fejn se jqegħduh.

**Hsibijiet**

1. X'fadal tbat Marija meta rat lil Binha msallab u maqtul?  
*Tgħid baqgħalha tbat?*  
*Iva baqa'. Baqa' dulur ieħor .... li tarah jiġi midfun.*



Marija aċċettat wkoll dan id-dulur sabiex dawk kollha li 'l quddiem għad jassistu għad-difna tal-għeżież tagħhom, ikollhom f' min jikkunslaw u f' min jittamaw.

2. Snin qabel hija kienet tilfitu għal tlitt ijiem fit-tempju  
Imma issa d-dulur kien akbar ... kellha tara lil Binha midfun fit-trab tal-art.  
Fil-funeral wiehed itlef l-għeżież tiegħu ... imma hu hlejqa.  
Marija tilfet mhux hlejqa ... imma lill-Hallieq.
3. Izda fil-baħar ta' dulur li nikktilha qalbha, Marija kellha tama u tama qawwija. Is-Sigra tal-Ħajja issa giet imwaħħla fil-qiegħ tal-art. U fi tlitt ijiem Sid il-Ħajja jqum mill-mewt u l-qalbar isir it-tieni benniena.  
U minnu toħroġ il-ħajja.
4. Ma setgħetx Marija ma tkunx preżenti fuq il-Kalvarju?  
*Fuq il-Kalvarju* mis-salib nibtet il-Vera Ħajja, il-Ħajja tal-Grazzja, il-Ħajja Eterna  
*U fejn hemm il-Ħajja* dejem irid ikun hemm preżenti l-Omm.  
U preċiżament hija Marija, l-Omm ta' din il-Ħajja Divina, kif issejthilha wkoll il-Knisja fil-Litanija "*Omm il-Grazzja*"

(Patri Bonaventura  
Camilleri)

## **IL-MATERNITÀ TA' MARIJA**

Ġesù qal lil Ommu, "*Mara, ara ibnek*".

Hawnhekk għandna t-tieni thabbira dwar il-maternita ta' Marija, maternita speċjali L-ewwel darba din it-thabbira saret fis-skien, fil-ħemda u fil-ferħ ta' Nazaret mill-Anglu lil Marija fen aċċertaha li hi ser issir *Fizikament Omm* l-Iben t'Alla.

It-tieni darba din it-thabbira ssirilha fost l-ghajjat u d-dlamijiet u t-tbatijiet tal-Kalvarju. Hawnhekk huwa Ġesù stess li pubblikament iħabbarha li hija Omm: *Omm Spiritwali tal-bnedmin kollha*.

*F' Nazaret* : Marija ssir l-Omm l-izjed GLORJUŻA.

*Fuq il-Kalvarju*: Marija ssir l-Omm l-izjed DOLORUŻA.

(Patri Bonaventura Camilleri)

\*\*\*\*\*

X'qal il-Konċilju fuq MARIJA

**F'NAZARET**: Għalhekk Maria bint Adam, meta laqgħat il-kelma t'Alla, saret Omm Ġesu u waqt li haddnet bil-qalb kollha r-rieda t'Alla li jsalva, hi tat ruħha kollha kemm hi bhala qaddejja tal-Mulej, lill-Persuna u lill-Ħidma ta' Binha. B'hekk, taħt Kristu u

ma' Kristu, bil-grazzja t'Alla li jista' kollox, hija qdiet il-misteru tal-FIDWA. (*Lumen Gentium* 56)

**FUO IL-KALVARJU:** Hekk ukoll il-Verġni Mqaddsa mxiet "il quddiem fil-pellegrinagg tagħha ta' fidi u zammet bil-fedelta l-għaqda tagħha ma' Binha sas-Salib. Hi baqgħet wieqfa (Ġw 19:25)

Hi qasmet b'qawwa ma' Binha t-tbatijiet tiegħu.

U nġhaqdet b'qalb ta' omm mas-Sagrificċju tiegħu.

Waqt li b'imħabba tat il-kunsens tagħha għall-offerta tal-Vittma li hi kienet welldet.

U fl-aħħar, mill-istess Kristu Ġesu li kien qiegħed imut fuq is-Salib, hi nġhatat lid-dixxiplu bħal omm b'dan il-kliem: "*Mara hawn hu ibnek.*" (Ġw 19:26-27)

### LITANIJA TAL-ADDOLORATA

*Tradotta għall-Malti minn Fr. Simon Mario Cachia*

Mulej, ħniena.

Kristu, ħniena.

Mulej, ħniena.

Kristu, ismagħna.

Kristu, ilqa' t-talb tagħna.

Missier Etern Alla

*Henn għalina*

Iben Alla li fdejt id-dinja

Spirtu Qaddis Alla

Trinità Qaddisa, Alla wiehed.

Imqaddsa Marija

*Itlob għalina*

Imqaddsa Omm Alla

Omm l-Imsallab

Omm il-Feddej

Omm imbierka

Omm id-duluri

Omm imġarrba

Omm muġuġha

Omm mifnija

Omm tal-qalb minfuda

Omm il-mifdija

Omm il-ħajjin  
 Omm l-ommijiet  
 Omm id-dixxipli  
 Verġni ubbidjenti  
 Verġni li tingħata  
 Verġni fidila  
 Verġni tas-silenzju  
 Verġni li taħfer  
 Verġni tal-istennija  
 Mara li sofriet l-eżilju  
 Mara ta' qawwa  
 Mara li ma tibżax  
 Mara ta' tbatija  
 Mara tal-patt il-ġdid  
 Mara ta' fidi  
 Mara ta' tama  
 Mara ta' mħabba  
 Mara ta' għaqal  
 Eva l-ġdida  
 Siehba tal-Feddej  
 Qaddejja tar-rikonciljazzjoni  
 Difiza tal-innoċenti  
 Kuraġġ tal-ippersegwitati  
 Qawwa tal-imjassra  
 Tama tal-midinbin  
 Faraġ tal-immnikktin  
 Eżempju għall-eżiljati  
 Fanal jiddi fil-maltemp  
 Mudell għall-imgarrbin  
 Sostenn lid-dgħajfin  
 Mistrieħ għall-morda  
 Sultana tal-martri  
 Fohrija tal-Knisja  
 Verġni tal-Ghid

Ħaruf t' Alla li tneħhi d-dnubiet tad-dinja.  
 Ħaruf t' Alla li tneħhi d-dnubiet tad-dinja.  
 Ħaruf t' Alla li tneħhi d-dnubiet tad-dinja.

*Aħfrilna nitolbuk, Mulej.*

*Ismagħna nitolbuk, Mulej.*

*Ħenn għalina.*

Itlob għalina Mqaddsa Omm Alla,

*Biex ikun jisthoqqilna dak li wegħedna*

*Kristu.*

**Talba finali: *Mill-Evangeli Gaudium ta' Papa Franġisku:***

Vergni u Omm tagħna Marija,  
 int li, imqanqla mill-Ispirtu,  
 ilqajt il-Verb tal-ħajja  
 fil-qiegħ nett tal-fidi umli tiegħek,  
 mogħtija kollha kemm hi lill-Etern,  
 għinna llissnu l-“iva” tagħna  
 għas-sejha urgenti, tagħfas fuqna iktar minn qatt qabel,  
 li nsemmgħu mill-gdid il-Bxara t-Tajba ta' Ġesù.

Mimlija bil-preżenza ta' Kristu,  
 int ġibt il-ferħ lil Ġwanni l-Battista,  
 hekk li qabeż fil-ġuf ta' ommu.  
 Taqbeż bil-hena,  
 int għannejt l-ghegubijiet sbieħ tal-Mulej.  
 Int, li bqajt wieqfa taħt is-Salib  
 b'fidi li ma tiġġarrafx,  
 u lqajt il-faraġ hieni tal-Qawmien,  
 ġmajt id-dixxipli fl-istennija tal-Ispirtu  
 biex hekk twieldet il-Knisja evangelizzatriċi.

Iksbilna issa l-ħeġġa ġdida li jnissel il-Qawmien,  
 biex nistgħu nwasslu lil kulhadd il-Vangelu tal-ħajja  
 li jegħleb il-mewt.